



భారతదేశంలోని ప్రతి భాషలోను ప్రఖ్యాతి చెందిన కొన్ని ఉత్తమ రచనలు ఇతర భారతీయ భాషల్లోకి అనువదించబడిన, తద్వారా, ఆయా వాతావరణం, జీవిత విధానం, ఆచారాలు, అలవాట్లు, ఇతర ప్రాంతీయులకి ఎరుకపరచటమే ఈ గ్రంథమాల యొక్క ముఖ్యోద్దేశము. ఈ ఉద్దేశానికి అనుగుణంగా, సామాన్యంగా ఈ నాటికి చెందిన సమకాలిక రచనల నుంచి ఉత్తమ గ్రంథాలను ఎన్నుకొనడం జరుగుతుంది.

మన దేశంలో ఎన్నో భాషలున్నాయి. కాని ఇరుగు పొరుగు భాషల్లో గోచరించే భావ సంపదను గురించి కానీ, ఆలోచనా ప్రవాహాన్ని గురించి కానీ, సాంఘిక సంచలనాన్ని గురించి కానీ మనకి తెలిసినది చాలా తక్కువ. ఇది చాలా విచారకరమైన విషయం. యూరప్ లాటి భూభాగాల్లో వేరు వేరు భాషలు మాట్లాడేవారు, వేరు వేరు దేశాలు ఉన్నప్పటికీ వారికి మనకంటే పరస్పర పరిచయం ఎక్కువ.

అనేక భాషలుగల మన దేశంలో, ఏక జీవితము చేకూరి, వివేకవంతులైన ప్రజానీకంలో పరస్పర పరిచయం ఏర్పడేందుకు ఈ గ్రంథమాల తోడ్పడాలని మా ప్రయత్నం. ఇదే మా ఆశయం.

మరణానంతరము

శివరామ కారంత

నేషనల్ బుక్ ట్రస్ట్, ఇండియా

అంతర భారతీయ పుస్తకమాల

మరణానంతరము

రచన :

శివరామ కారంత

అనువాదము :

తిరుమల రామచంద్ర



నేషనల్ బుక్ ట్రస్ట్, ఇండియా
న్యూ ఢిల్లీ

జూలై 1972 (అషాఢ 1894)
July 1972 (Ashadha 1894)

© నేషనల్ బుక్ ట్రస్ట్, ఇండియా, 1971

43184



494-812802-948 27

Original Title : ALIDA MELE (Kannada)
Telugu Title : MARANANANTHARAMU

డిస్ట్రిబ్యూటర్లు :
ఆంధ్రప్రదేశ్ బుక్ డిస్ట్రిబ్యూటర్లు,
రాష్ట్రపతి రోడ్డు, సికింద్రాబాదు.

PUBLISHED BY THE DIRECTOR, NATIONAL BOOK TRUST, INDIA,
NEW DELHI-16 AND PRINTED AT STREE SEVA MANDIR PRESS,
MADRAS -17.

పీఠిక

భారతదేశం విశాలమైన దేశం. సాంస్కృతికంగా దేశమంతా ఒక్కటే అయినప్పటికీ మన జాతీయ శక్తిని బలపరిచి దేశానికి కావలసిన అభ్యుదయాన్ని సాధించేందుకు ఈ సమైక్య సూత్ర సందానాన్ని మరింత వటిష్టం చేయవలసిన అవసరం ఇంకా వుంది.

మన దేశంలో చాలా భాషలున్నాయి. ప్రపంచంలో మరి ఏ దేశంలో కూడా ఇన్ని భాషలు ఉన్నట్టు కనిపించదు. కాని మన ఇరుగు పొరుగు భాషలను గురించి తెలుసుకోవాలనే ఆసక్తి మనకు చాలా తక్కువ. ఇతర భాషల యందలి పరిజ్ఞానం కూడా మనకు తక్కువే. ఇంగ్లీషు, ఫ్రెంచి, జర్మనీ మొదలయిన యూరపీయ భాషా సారస్వతాలను గురించి కానీ, ఆ భాషలు మాట్లాడే వారి సాంఘిక జీవితాన్ని గురించి కానీ తెలిసినంతగా మనకు మన దేశ భాషల సారస్వతాన్ని గురించి తెలియదు.

భావాత్మకంగానూ, సాంస్కృతికంగానూ, దేశంలో సమైక్యం సమ కూర్చుకునేందుకు నాగరిక దేశ మనిపించుకుంటున్న మన దేశంలోని వివిధ భాషల్లో వెలువడుతున్న సారస్వత రచనలను గురించి సమగ్రంగా తెలుసుకుని, అయా భాషలు మాట్లాడే ప్రజల జీవిత విధానం, వారి ఆశయాలూ, ఆచారాలూ, వారి సాంస్కృతిక దృక్పథం పూర్తిగా అవగాహన చేసికోవటం చాలా అవసరం.

పాశ్చాత్య దేశాల్లో ఏ దేశానికి అది వేరుగా వున్న దేశాలన్నో వున్నాయి. ప్రతి దేశానికి ప్రత్యేకమైన ఒక భాష కూడా వుంది. అయినప్పటికీ ఆ దేశవాసులు తమ పరిసర భాషల్లో ఎప్పటి కప్పుడు వెలువడుతున్న సారస్వతాన్ని గురించి అవ్యవహితంగా, సూక్ష్మ పరిజ్ఞానాన్ని సమ కూర్చుకుంటారు. కాని మనకు మన దేశభాషలను గురించి అంతటి పరిచయం లేకపోవటం విరోధ భావంగా తోస్తుంది. యూరపులో ఏ భాషలో నైనా ఒక ఉత్కృష్ట రచన జరిగితే అది వెంటనే అనువాద రూపంలో మిగిలిన భాషల్లోకి వచ్చిపరుతుంది. కాని జాతీయత సమకూర్చుకున్న మన భారత దేశంలో మనకు మన ఇరుగు పొరుగు భాషల స్థితిగతులను గురించి

తెలుసుకోవాలన్న ఆసక్తి ఎక్కువగా కనిపించదు. ఈ పరిస్థితి కొంత వరకు మారుతున్నది. కాని మారవలసినంత త్వరగా మారటము లేదు.

ఈ విషయాన్ని గమనించి భారత ప్రభుత్వం ప్రతి భారతీయ భాష నుండి ఉత్తమ సమకాలిక రచనలను సేకరించి వాటిని మిగిలిన భారతీయ భాషల్లోకి అనువదించ జేయాలని ఒక ప్రణాళిక తయారుచేసింది. ఈ ప్రణాళిక ననుసరించి సామాన్యంగా పాఠశాలలోకానికి అస్వాద్యంగాఉండే రచనలు అంటే కథలు, నవలలు, మనోహర యాత్రా వర్ణనలు, స్వీయ చరిత్రలూ — అనువాదానికి ఎన్నుకొనటం జరుగుతుంది.

ఈ గ్రంథమూల క్రింద ప్రచురింపదలచిన రచనలు, విస్తృత జనాదరణ పొందిన ఉత్తమ రచనలు అవడమే కాక, ఆయా భాషలకు సంబంధించిన సంఘ జీవితాన్నీ, భావసంపదనూ, ఆశయాలనూ -, అదర్బాలనూ ప్రతిబింబించ గలిగేవిగా ఉండేలా చూడటం జరుగుతుంది.

భాషా బహుళమైన మన సమాజంలోని వివిధ భాషల మధ్య పరస్పర పరిచయం, అవగాహనం, భావ సమన్వయం సమకూర్చేందుకు ఈ ప్రణాళిక చాలావరకు తోడ్పడగలదని ఆశిస్తున్నాము.

వివిధ భారతీయ భాషల నుండి ఉత్తమ రచనలను ఎన్నుకొని వాటిని అనువదించజేయటం అంత సుళువైన పని కాదు. ఈ విషయంలో మాకు సరియైన దారి చూపి, మాతో సహకరించిన సలహాదారులకూ, అనువాద కులకూ మేము కృతజ్ఞులం. వారి సహకారమే లేకుంటే ఈ పని ఇంత జయప్రదంగా సాగేది కాదు.

బాలకృష్ణ కేసర్

మున్నుడి

నవలనేమో వ్రాస్తున్నాను. అయితే, వ్రాసిన నవలకు మున్నుడి వ్రాయడం మంటే, ఔదాసీన్యం. నవల తెలుపని దానిని మున్నుడి తెలుపాలా? వ్రాసిన నవలే తన ఉద్దేశాన్ని స్పష్ట పరచకపోతే, వ్రాసి ఫలమేమిటి? మున్నుడి వ్రాయకపోవడానికి ఇన్ని కారణాలున్నాయి.

అయినా, కొన్ని కొన్ని సార్లు ఒకటి రెండు మాటలు వ్రాద్దాము అనిపిస్తుంది; వ్రాస్తాను. ‘అశ్విదమేలే’ అనే ఈ నవలలో మానవుని బ్రతుకులో మిగిలేదేమిటని వెదికిచూచే ప్రయత్న దృష్టి వుంది. వట్టి స్మృతులే ఆ మీదట మిగిలే విషయాలు. నడుస్తూ దారిని సాగిపోయేవాడు తన అడుగుల జాడను వదలిపోయేటట్టు, గడచిన జీవితం ఇతరులలో ఉదయింపజేసిన ప్రభావాలతో నశించిపోగల వస్తువు. తమ జీవితం దానికన్నా గాఢమైన ముద్ర వేయగలదని నడిచిన వారందరూ అనుకోనక్కరలేదు. అటువంటి అదృష్టం అందరికీ లభించదు. ఈ నవలలోని యశ్వంతులవలే జనం పుడుతున్నారు; బ్రతుకుతున్నారు; మరణిస్తున్నారు. బ్రతికినవారు, తమతో సంబంధం కలిగిన కొందరికి హితులు; పలువురికి తెలియనివారు. బ్రతికిన సంబంధంలో ఏర్పడిన హితా హితాల ప్రభావాలను మేళవించి యశ్వంతుల జీవితం ఎటువంటిదై వుంటుందని అన్వేషించడానికి ప్రయత్నించాను, ఇక్కడ ఇది ఆయన వదలిన అడుగు జాడలను వెన్నంటి పోయినట్టు.

దారిలో సాగిపోయిన వారు ఆయన; కొద్దిపాటి పరిచయంతో కుతూహలం తాల్చి, ఆ జాడలు వెదుకుతూ పోయిన వాడిని నేను. ఇక్కడ నా కొలమానంతో కొలచడానికి ప్రయత్నిస్తున్నాను. నాది నీరీక్షకుని పాత్ర. “బెట్టడ జీవనం” (పర్యత జీవితం అనే నవల) లో అలాటి పాత్ర వహించినట్టు ఇక్కడ మరొకమారు వహించాను. అదొక తీరు; ఇదొక తీరు. అది బ్రతికినప్పుడు చూచినట్టిది; ఇది చనిపోయిన తర్వాత తెలుసుకొన్నది.

రేపు, మన మరణానంతరం, మన జీవితాన్ని ఇదే రీతిగా నిరీక్షించ వచ్చు. ఇలాగే తెలుసుకోవచ్చు. తెలుసుకోనీ, తెలుసుకోకపోనీ, మన బుద్ధుకులో అచ్చొత్తిపోయిన ముద్ర పరిసర జీవితంమీద పరిణామం కలి

గించనే కలిగిస్తుంది. చావుకు పాల్పడిన ఏ బ్రతుకూ వ్యర్థం కాదు. అది చాలి నంత సార్థకం అయ్యేట్టు సాగిపోతే చాలునని నా మనస్సు చెబుతున్నది.

వ్రాసిన నవల అచ్చయిన పదవ నా పలువురు మిత్రులకు పంపే వాడుక పెట్టుకొన్నాను. వారు దీనినంతా చదువుతారు; తప్పక చదవాలి. అనే ఆశ పెట్టుకోలేదు. కొందరు చదివి అభిప్రాయం వ్రాయడం కద్దు; కొందరు కలుసుకున్నప్పుడు వ్రాసిన వ్రాతలలో సంశయాలు తిరగదోడు కోడం కద్దు. నా మిత్రులయిన శ్రీ బి. ఎస్. తుంగగారు ఈ స్వభావం గల వారు. ఈ నవల వ్రాసే సమయంలోనే నేను ఆయనకొక జాబు వ్రాశాను. “మనస్సిప్పుడు తీక్షణుడనరు, వ్యథకు, తల్లడింపునకు పాల్పడింది. ఈ సమయంలో ఒకటి రెండు అనిరీక్షిత సంతోష సంఘటనలూ జరిగాయి. అయితే, వాటిని ముంచివేయగల వ్యథా సంఘటనలూ నన్నావరించాయి. వాటిని కడిగివేసికొనడానికే ఒక కొత్త నవల సృష్టికి పూనుకున్నాను. అటువంటి సంతోషమయినా నాపాలిట వున్నది కదా!” అని వ్రాశాను.

వ్రాసిన గ్రంథం అచ్చుకు పోయింది. రేపు అచ్చయి, ఆ రోజే నా మిత్రుల చేతులకు అందుతుంది. తీక్షణుడనతో సృష్టిపొందిన ఈ నవల ఎటువంటిదనే కుతూహలం ఆయనలో ఉదయించవచ్చు. ఆయన సంశయాలను కెరలించవచ్చు — అన్నాను. ఆ సమయం మాత్రం రాలేదు. నవల ముద్రణాలయంనుంచి వెలికి రావడం తీరా ఆలస్యమయింది. ఆలోనే మిత్రులు శ్రీ తుంగగారు అపమాతానికి (ప్రమాదానికి) గురిఅయి మరణించారు. దీనిని ఆయన స్నేహస్మృతిగా అర్పించే ప్రయోగం ప్రాప్తించింది. ఆయన నాకంటే, ఇరవయి సంవత్సరాలయినా చిన్నవారు. ఈ రచనను నేను ఆయనకు అర్పించే బాష్పాంజలి అవుతుందని ఎప్పుడూ ఆనుకోలేదు.

తుంగగారి పుట్టిన పూరయిన బాళ్ళకుదురు నా జన్మ గ్రామానికి సమీపంలో వుంది. ఐదే ఐదు మైళ్ల దూరంలో వుంది. అయినా, మా యిద్దరి పరిచయ స్నేహ సంబంధాలు ఇటీవలి ఏడెనిమిది సంవత్సరాలవి. 1951 లో జరిగిన సాధారణ ఎన్నికలలో ఆయన పి. టి. ఐ. విలేజ్‌రిగా మా జిల్లాకు వచ్చినప్పుడు, నాకు ఆయన ప్రథమ పరిచయం కావడం.

ఆ అల్ప పరిచయం సోదర వాత్సల్యం కన్నా గాఢమయిన స్నేహంగా పరిణమించింది.

తుంగగారు, సామాన్యమయిన కాయవాటు శరీరం కలవారు; తెల్లని

మేని చాయ. ముఖం మీద ఎప్పుడూ ఒక విధమయిన తుంటరి నవ్వు మెరుస్తూ వుండేది. ఆ మృదుహాసమూ, మెరిసే కళ్ళూ ఆయన సూక్ష్మ బుద్ధికి ప్రతీకలు. ఆయన బుద్ధి ఎంత తీక్షణమో, నాలుక అంతే పదును. చురుకైన బుద్ధికి సమమైన నిష్కపట మనస్సు ఆయన స్వభావాన్ని సూచించేది. నడి వయస్సు, సాహస చిత్త వృత్తి గల ఆయన ప్రతికలలోను, పి. టి. ఐ. వార్తా సంస్థ లోను పేరు సంపాదించారు. ఆయన స్నేహ సంబంధాలు, వ్యవహార సంబంధాలు బహు విస్తారం. పాకిస్తాన్‌లో రెండు మూడు సంవత్సరాల కాలం పి. టి. ఐ. సంస్థ పరంగా విలేజ్‌రిగా ఉన్నారు. భారత ప్రభుత్వం ఆయన సమర్థతను మెచ్చిందనే అనుకోవాలి. అయూబ్ సర్వాధికారాలు స్వీకరించినప్పుడు, మొట్టమొదటి వార్తను ప్రకటించిన వారు ఆయన; పొండుచేరి విప్లవోద్యమంలో అరవిందాశ్రమం కైవాడం ఎంత ఉన్నదీ బయటపెట్టినవారూ ఆయనే. మరణించడానికి ఒకటి రెండు నెలల ముందు నీఫాకు వెళ్ళాలని ఉబలాట పడ్డారు; అప్పుడు అస్సాములో ఒక బస్సు ప్రమాదానికి గురిఅయి మరణించే దౌర్భాగ్యం కలిగింది. అటువంటి వ్యక్తిని గురించి భారత ప్రభుత్వం సమాచార శాఖా మంత్రి శ్రీ కేన్కర్ గారు తెలిపిన సంతాపం అతిశయోక్తి కాని గౌరవం.

ఆయన పుట్టింది తీరా పేదతనంలో. తండ్రి చిన్ననాడే మరణించారు. తల్లి మమతనూ త్వరలోనే పోగొట్టుకొని, అనాథ జీవితం నడిపారు. చదివింది కేవలం ఎస్. ఎస్. ఎల్. సి; ధైర్యమొక్కటే ఆయన జీవితాన్ని నడిపించిన మహాశక్తి. డబ్బు కాని, గౌరవం కాని ఆయన నుంచి మన్నన పొందలేదు. మానవ సంఘంలోని గంభీరమయిన లోతులలోకి దిగి తొంగి చూచే సాహసమే ఆయన జీవితపు లక్ష్యం.

“అళిదమేతె” నవలలోని యశ్వంతులు మనిన వ్యక్తియో, అలాగే నా మిత్రులయిన శ్రీ తుంగగారు తమ మిత్రులనేకుల స్మృతిలో గాఢమూ, చైతన్యవంతమూ అయిన బింబాన్ని మిగిల్చారు.

మనం ఇప్పుడు ఆయనను మాట్లాండించ లేకపోయినా, ఆయన అదృశ్య జీవం మనను మాట్లాడిస్తూనే వుంటుంది.

29-1-1960

పుత్రూరు, ద. క.

శివరామ కారం

ఒకటి

జీవిత మనేది ఒక దీర్ఘకాల యాత్ర. అది ప్రారంభమయిన నాటినుంచి ఆరేడు సంవత్సరాల వరకు మన జ్ఞానమే మనకు ఉండదు. తల్లి, తండ్రి, అన్న, తమ్ముడు, బంధుజనము - ఇలాటి పలువురి సంబంధం లేబ్రాయపు మన మొద్దు జీవితంలో కలిగినా, పరాశ్రయం లేక అప్పటి మన జీవితం సాగనప్పటికీ, వాటి ఆలోచనలలో మనకు మిగిలే జ్ఞాపకాలు తీరా తక్కువ. ఇలా శైశవం గడిచి, బాల్యం ప్రారంభమయితే, బడిలోపల, వెలుపల సమవయస్కులతో ఆట పాటలు మనకు దొరికితే, అప్పుడు మన చెలికాండ్ర ఆలోచనలలో మనకు ఎక్కువ జ్ఞాపకాలు మిగులుతాయి. ఆ జ్ఞాపకాలు కూడా తాత్కాలిక మయినవే. విద్యార్థి దశ ముగిసి, మనం కొమార దశ నుంచి యౌవనావస్థలో అడుగు పెడుతున్నప్పుడు, మన బతుకు చాలినంత మధుర జ్ఞాపకాలతో వున్నా ముందు యౌవనం వచ్చి సంసారపు జంజాటంలో కాలుపెట్టామంటే, జ్ఞాపక భండారంలో మిగిలే మిత్రుల సంఖ్య అనేది ఒకటో, రెండో; మహా ఎక్కువయితే, పదో వన్నెండో. ముందు ప్రపంచమే వేరే. జీవితరంగంలో కలిసే మిత్రవర్గమే వేరే. అప్పుడూ గాఢమయిన జ్ఞాపకానికి చిక్కి వారి బదుకుకు ఒదిగే వారి, లేక బదుకుకు విఘ్నంగా వచ్చి, మనను తాకి, మనస్సులో జ్ఞాపకాన్ని చెక్కి వుంచగల వారి సంఖ్య విశేషంగా వుండదు. అక్కడి నుంచి ముసలి ముప్పుతనానికి అడుగు పెడితే, పాత జ్ఞాపకాల ఉగ్రాణం బట్టబయలవు తుంది. ముసలి ముప్పు దినాలలో సమవయస్కులు కానివారితో మన వ్యవహారాలు తక్కువవుతాయి. మన సుఖానికో, దుఃఖానికో, శాంతికో ఒదిగే వారి సంఖ్య ముష్టిపరిమితికే నిలిచిపోతుంది. అరవై డెబ్బయి సంవత్సరాల జీవితయాత్రలో చూచి మాట్లాడిన వారి సంఖ్య, కలిసి ఆటలాడిన వారి సంఖ్య, వ్యవహార క్షేత్రంలో కలిసి వేరయిన వారి సంఖ్య- వీటినన్నిటినీ కూడితే, వేయి గుర్రాల సరదారు లాగ విపులమయిన పరిచయం! వచ్చిన జీవితం వదలి తొలిగిపోయేటప్పుడు, అదే సరదారు ఇంటి యిల్లాలి భాసాదారు (బంటు) లాగ అజ్ఞాత వ్యక్తి అయి, ఎంతో

అల్పదయ మరుగయి పోవచ్చు. చాల భాగ్యశాలి అయితే, పది పన్నెండు గురు మిత్రులు అతని అవసానకాలం జ్ఞాపకపరచుకొని “పాపం! పోయాడా! వయస్సయింది, ఇంకేమిటిది?” అంటూ అతని మరణం జ్ఞాపకంతో ఒక చుక్క కన్నీరు చిందించనూవచ్చు; కన్నీరు చిందించక మాటలతోనే ముగించనూవచ్చు. ఎంత పెద్ద పయనం? ఎంతకాలం నడిచింది? ఏమి పురుషార్థాలు సాధించింది? ఏమి సంపాదించింది? ఏమి కష్టపడింది? ఏమి వదలిపెట్టి వెళ్ళింది? వీటినంతా లెక్కవేస్తే - ఇల్లా వాకిలీ, డబ్బు దస్కం, ఏదో కొంత మిగులవచ్చు. ఇతరుల మనో భిత్తిమీద “ఇలాటి ప్రాణి ఒకటి వుండినది; అది పోయింది కదా?” అని వ్రాయించిపోగల జీవన భాగ్యం ఎంతమందికి వుంటుంది?

జీవిత యాత్రే అలాటిది. ఆ నాటకంలోని క్షణిక దృశ్యం - మనం ఊరూరికి చేసే ప్రయాణం. ఇది వాస్తవిక మయిన ప్రయాణం. మనం ఏదో పనిమీద రైలులోనో, పడవలోనో, మోటారులోనో తిరుగుతున్నామేమో వుంటాము. స్వంత పూరు వదలి పెరవూరికి పోతాము. పనికోసం వెళ్తు తాము. విలాసం కోసం వెళ్తుతాము. నేనూ, మీరూ, అందరూ అలాగే చేస్తాము. కొన్ని గంటల బస్సు ప్రయాణం మినహా మనమందరం ఒకటి రెండునాళ్లు పడవలోనో, రైలులోనో పయనించిన వాళ్లమే. ఆ సమయంలో మనకు స్థావర జగత్తు మరుగవుతుంది. మనం చలిస్తూ - కదలాడుతూ వుంటాము గదా! మనం పడవలోనో, రైలులోనో కూర్చుని వుంటాము. ఆ రైలులోనో - బండిలోనో పడవలోనో నూరారు లేక వేయారు మైళ్లు ప్రయాణం చేసే ఇతరులూ నిండివుంటారు. ఒక మారు అలాటి బండినో పడవనో ఎక్కామంటే, దిగేవరకు అది మన ఇల్లు. దానిలో మొదటే జనం నిండివుంటే, ఆ జనం పొలిటికి కొత్తగా రైలు ఎక్కే మనం సామాన్య శత్రువుల వంటి వారం. మన ముఖం చూచి మరింత వెడల్పుగా కూర్చుంటారు కొందరు. పట్టపగలయినా విప్పిన పక్కను కొంచెమయినా మడవకుండా నిద్ర నటించేవారూ వుంటారు. “వచ్చిన వానికి ఒకింత చోటు యిద్దాము” అనే మనసు రావడం చాల తక్కువ జనానికి. అక్కడ చోటే లేకపోతే ఇచ్చే ప్రశ్నేలేదు. గంటల తరబడి నిలబడే వెళ్లవలసి వుంటుంది. అలాటి వేళల్లో మనమూ ఉద్విగ్నలయి వుంటాము. బండిలోవున్న వారి మీద మనకూ కోపం వస్తుంది. వేయి విధాల మృగ పక్షులను ఒకే మృగా

లయంలో చేర్చినట్టు, ప్రయాణ సన్నివేశం రూపు చెందుతుంది. అంత యినా, జనం గొణగొణ ధ్వని వినబడుతూనే వుంటుంది. బయలుదేరేటప్పుడే మిత్రుల గుంపును వెంటబెట్టుకొని పోయివుంటే, అవసరమయిన, అవసరం లేని విషయాలు మాట్లాడుతూ, రైలు కష్టమంతా గడపవచ్చు. ఇలాటి సందర్భాలనే జాతరలని అనుకొని, గుర్తులేని వారిని కూడా మాట్లాడించి, రెండు గంటలలోనే బండిలోని వారంతా తమ పక్కంటి బంధువులనే టంతటి చనువుతో, తియ్యదనంతో కాలం గడిపి, బండి దిగుతూ, వారికి సమస్కరించి వెళ్లే జనమూ వున్నారు. ముందు వారెక్కడో! వీరెక్కడో!

ప్రవాస జీవనమే బ్రతుకులో ఒక అంగమయిన జనంలోను రకరకాల వారుంటారు. ఇంగ్లండువంటి దేశంలో రైలు ప్రయాణం చేస్తే మరొక విచిత్ర పద్ధతి కనిపిస్తుంది. అక్కడ ఒకరు మరియొకరి చోటు ఆక్రమించుకోరు. చోటులేని వాడు నిలబడి వుంటాడు. చోటు ఉన్నవారు కూర్చుని ఉంటారు. పక్కన పక్కనే కూర్చుని పది పన్నెండు గంటల ప్రయాణం చేస్తారు. చేతిలో పుస్తకం వుంటే చదువుతారు. లేకపోతే మూగ దయ్యాలలాగా కూర్చుని ఉంటారు. “మీది ఏ వూరు?”, “ఎక్కడికి వెళ్తున్నారు?” “ఏమిటి పని?”, “ఎంత సంపాదన?” ఇలాటి ఒక ప్రశ్నయినా అడుగరు. వాళ్లపాటికి వాళ్ళుంటారు. స్నేహం పెంపొందించుకోడానికి ఏర్పాటయింది కాదు రైలు వ్యవస్థ; కేవలం దారి సాగడానికి ఏర్పాటయింది - అని అనుకుంటారు అక్కడి జనం. దీనిలో ఏది సరి? ఏది తప్పు?

నేను, నా జీవితంలో ఉత్సాహం కలిగేవరకు మొదలుకొని వేసట వచ్చేవరకు పడవలలోను, రైళ్లలోను అప్పుడప్పుడు సంచారం చేసిన వాడిని. ఆ ప్రయాణాలన్నిటిని వర్ణించడానికి ఇప్పుడు బయలుదేరలేదు. కేవలం ఒక ప్రయాణపు మనస్తత్వాన్ని ఒక సందర్భంగా చెబుతున్నాను. నాకు జనం సమ్మర్దం చూస్తే ఇష్టం లేదు. జన సంఖ్య హెచ్చయినా, మాటలు హెచ్చయినా, పూర్తిగా మూగవాడినయిపోవడం నా స్వభావం. నేను కూర్చున్న బండిలో పక్షుల్లాగ జట్టుగా గుంపు గూడి నిండిన జనాన్ని చూచాను. భగీరథ తపస్సు చేసినవారిని చూచాను. సంపూర్ణ శవాసనం వేసినవారిని చూచాను. జనం గుంపు ఎక్కువయి, రైలులో ఊపిరాడడమే కష్టమయితే, వాళ్లను చూచి “ఎప్పుడు ముగిసినీని ఈ ప్రయాణం?” అని

అనిపిస్తుంది నాకు. అందువల్ల ఇటీవల కొన్ని సంవత్సరాలుగా డబ్బు చెల్లించి అయినా స్వస్థచిత్తంతో ప్రయాణం చేద్దామనే ఆశ ఎక్కువయింది. అందువల్లనే, ఆ దృష్టితో నాకు మూడో తరగతి ప్రయాణం అనుకూలం కాదు. నా జేబుకు అనుకూలమైన ఇంటర్మీడియట్ క్లాసు లేక ఇప్పటి రెండవ తరగతిలో ప్రయాణం చేస్తే అనుకూలం కావచ్చు. స్వాతంత్ర్యం వచ్చిన తర్వాత దేశంలోని ఈ మధ్య తరగతి జనం అధిమావస్థకు దిగ జారినట్లే, ఇంటర్ లేక రెండవ తరగతి అనేది డబ్బు చెల్లించే వరకే సుఖం, మూడో తరగతి తోపిడులు, గోలలు అక్కడా నిండాయి. అందువల్ల ఇష్టం వున్నా, లేకపోయినా, నాపాటికి నేను వుండాలనే ఉబలాటంతో మొదటి తరగతిలోనే ప్రయాణం చేస్తుంటాను. అక్కడయినా, నేను కోరినదంతా దొరుకుతుందని ఎవ్వరూ అనుకో నవసరంలేదు. ఎక్కువ సందర్భాలలో ముందుగానే టికెట్టు కొని చోటు రిజర్వ్ చేసుకోడం వల్ల కూర్చోడానికి ఇబ్బంది వుండదు. ఒక మూలలో - కాలు దించుకొనో, వద్దాననం - బాసిపెట్టు - వేసుకొనో, కావలసినట్టు పక్కకు వాలిగాని కూర్చునే అవకాశం దొరికితే నేను సంతృప్తుడిని. మరి ప్రయాణంలో తటస్థపడే సహచరవర్గం విచిత్రంగా వుంటుందని చెప్పనక్కరలేదు. ఫస్ట్ క్లాస్ రైలుకు డబ్బు చెల్లించిన మీదట “ఇది మన యిల్లు, తక్కిన వారికి యిక్కడ స్థలం లేదు” అనే భావంతో నాల్గయిదు బెడ్డింగులు, పది పన్నెండు ట్రంకులు, పండ్ల బుట్టలు, ఫలహారాల డబ్బాలు, పిల్లల కమోడు-వీటిని బ్రేక్ వ్యానులో నింపినట్టు నింపి, డబ్బు చెల్లించిన మేరకు పూర్తిగా రాబట్టుకుందా మనుకొనే దొరలూ వస్తారు. సామాను ఎక్కువలేకపోయినా, ఈ రైలునే తాము వెలకు కొన్నామనే ధిమాకుతో ప్రవర్తించే వారూ వుంటారు; జనం జనమే. డబ్బు దస్కం వున్నంత మాత్రాన వారు దేవతలవుతారా? వారిలో ఒకింత సంస్కారం హెచ్చుగా ఉంటుందని మన ఊహ. అదిలేకపోయినా, ఈ జనంలో పలువురు మూడో తరగతి ప్రభృతులకన్నా ఎంతో శుభ్రంగా వుంటారు. ఈ ఒక్క కారణంతోనైనా ప్రయాణం ఇష్టంగా ఉంటుంది. అంతేకాక ఈ రీతి దండుగ డబ్బు చెల్లించే వారి సంఖ్య తక్కువయినందున, ప్రయాణీకుల సంఖ్యకు పరిమితి ఉన్నందున అంతమంది జనం యిక్కడ క్రిక్కిరిసి వుండరు. రాత్రి నిద్రపోవచ్చు. నేనయితే నిద్ర పోగొట్టుకోడానికి ఇష్టం లేనివాడిని. “బతుకులో తీరా సుఖంతో

గడిచే సమయం ఏది?” అని అడిగితే “సుఖదుఃఖాల బాధలేని నిద్ర” అని భావించేవాడిని. అయినా, నా నిద్రకూ మితివుంది. చాల మందికిలాగా ఫస్ట్ క్లాస్ పెట్టె చూచిన వెంటనే నాకు నిద్ర రాదు. పగలు నిద్ర అక్కర లేదు. ఒకవేళ నిద్రవచ్చినా, మధ్యాహ్నం ఒక గంటసేపు. అలాంటిప్పుడు, మిగిలిన వేళలో మెలకువతో ఉండవలసి వస్తుంది. నిజమే, మెలకువతో ఉంటాను. ఆ సమయంలో ఏదైనా ఒక గ్రంథం పట్టుకొని చదువుతూ వుంటాను. చదువనప్పుడు ఊరికే వెనక్కు చేరబడి కూర్చుని ఉంటాను. ప్రయాణమనే నాటకంలో, నా ఎదుటి రంగస్థలంలో మెదిలే పాత్ర ధారుల మాటలు, నడవడి మొదలయిన వాటిని మూగవాడయి చూస్తుంటాను. ఎక్కువగా, నేనయి సంభాషణ పేచీకి చిక్కుకొనడం తక్కువ. మంచి మిత్రులు, అదృష్టవశాత్తు దొరికితే, మాట్లాడనని కాదు. అప్పుడొకరు, ఇప్పుడొకరు, అలాంటివారు దొరకనే దొరుకుతారు. పరస్పరం గౌరవం ఏర్పడేటట్టు దొరికిన ప్రవాసి మిత్రులు కొందరయినా నా స్మృతిలో మిగిలి పోయారు. ఇప్పుడు అలాటి ఒక వ్యక్తి కథ చెప్పడానికి బయలుదేరాను. ఒక ప్రయాణంలో అరదినమంతా నా జతలో కూర్చున్న ఒక వయోవృద్ధుడయిన గృహస్థును గురించి ఒక నవలే వ్రాయడానికి బయలుదేరానంటే మీకు ఆశ్చర్యం కలగనూ వచ్చు. అలాటి ప్రయాణంలో ఆ వ్యక్తి స్వల్ప పరిచయమయి, కారణాంతరాలతో నా ఆసక్తి పెరిగి, ముందు ముందు దృఢ స్నేహంగా పరిణమించినందున ఇది వ్రాస్తున్నానంతే. జీవితయాత్రలో తటస్థంచిన ఆ వ్యక్తి నా స్మృతి పటం మీద అచ్చుపడి నిలిచి, హెచ్చయిన ఆసక్తి రేకెత్తించి, ఆ ఆసక్తికి పుష్టి కలిగించగల ఒకరిద్దరు గృహస్థులో, ఇల్లాండో, ఆయన వదలిపెట్టి పోయిన దినచర్యయో దొరికినందున ఒక జీవితచరిత్ర వంటి రచనను రచించడం సాధ్యమయింది. దానిలో మధ్యన దారి తప్పి, పక్కదారి పట్టిన దృశ్యాలు, అపూర్వ చిత్రాలూ నూరారు వుండవచ్చు. ఇలాటి అవకాశం లభిస్తుందని నాకు తెలిసివుంటే, ఆ వ్యక్తి బ్రతికి వున్నప్పుడు, అతని ఏకాకి జీవిత భూమికలో అంతటి అనుభవాలు పొదిగి వున్నవని తెలిసివుంటే, నా యీ శబ్దచిత్రం మరింత రసమయమయ్యేది. నవలకు మారు ఒక జీవిత చరిత్రమే సృష్టి అయ్యేది. నాకు తెలియని భాగాలను, సమస్యలను ఆయన బదికున్నప్పుడు, ఆయన నుంచే విని తెలుసుకొనవచ్చునయి వుండేది. నా మైత్రి వ్యవధి వట్టి ఐదారు సంవత్సరాలది

మాత్రమే. అదిన్నీ సంవత్సరంలో ఒకటి రెండు సార్లు, ఒకటి రెండు నాళ్లు. ఆ నాళ్లలోను కేవలం ఒకటి రెండు గంటల కాలం పెరిగిన స్నేహం. మనసు వచ్చిన వారు వచ్చినప్పుడు, నేను ఎంతటి వాచాలుడిని కాగలనో! ఆ నా మిత్రులు నాలో సగమయినా మాటకారి కారు. నా పరిచయం ప్రారంభంలో ఆయన నూటికి పదిపాళ్ళు కూడ మాట్లాడినవారు కారు. ఆ పది పాళ్ళు నూటికి 50 పాళ్ళు కావడానికి ఐదు సంవత్సరాల వ్యవధి పట్టింది. మధ్యన మాకు ఉత్తర ప్రత్యుత్తరాలూ విశేషంగా పెరగలేదు. ఆయన పరిచయమయిన తర్వాత ఆయనను ఆయన యింట్లోనే చూచి, ఊరికి తిరిగివచ్చిన మీదట నేనూ పూరికే వుండే వాడిని. మరొకసారి ఆయన ఊరికి వెళ్లే సందర్భం ఏర్పడినప్పుడు “నేను మీ పూరికి నాలుగు నాళ్లు వుండడానికి వస్తాను. వచ్చినప్పుడు కలుసుకొంటాను” అని జాబు వ్రాసే వాడిని. ఆయన “తప్పకరండి. నా కెప్పుడూ తిరికే; మీకోసం వేచివుంటాను; రాకుండా వుండగూడదు” అని జవాబిచ్చేవారు. ఇంతే - మా మధ్య ఉత్తర ప్రత్యుత్తరాల స్వరూపం - చివరి రెండు సంవత్సరాలలో మాత్రం మూడు నాలుగు నెలల కొకమారు జాబు వ్రాసేవారు. నేనూ వారికి వ్రాసేవాడిని. ఆయన నాకంటే పెద్దవారు. ఆయన గాఢ జీవితంలో నాకు విశ్వాసం వుండేది. చిన్నవాణ్ణయిన నాకు ఆయన జాబు వ్రాయ వలసిన కారణం లేదు. అనేక విషయాలలో ఆయనది పక్వమయిన అనుభవం. సగం ఎచ్చిపచ్చి జీవితం గడిపిన నన్ను ఆయన “ఇది ఎలా? అది ఎలా?” అని అడిగినప్పుడు నాకు విస్మయ మయ్యేది. బదుకు ప్రశ్నలు నన్ను పీడించేలాగే, అందరినీ పీడించేలాగే, ఆయనకూ హెచ్చుగా గుచ్చుకొని వుంటాయి-అనే భావం ఆయన జాబులవల్ల నాకు కలిగింది. ఆయన వేసే ప్రశ్నలు గహన మయినవి కావడంవల్ల, నా ఊహ పెంచి “అది అలా వుండి వుండదా?” అనే అనుమానాలను ఆయనకు నేను ప్రత్యుత్తర రూపంలో వ్రాసేవాడినే కాని, అంతకన్నా ఎక్కువగా వ్రాయ డానికి తొందరపడే వాడిని కాను. ఆయన ఎత్తే ప్రశ్నలు వాదం కోసం ఎత్తేవికావు. ఇతరులకన్నా తను ఎక్కువ తెలిసిన వాడినని చూపడానికి ఎత్తిన ప్రశ్నలూ కావు. “బదుకు ఎందుకు?”, “బదుకు ఎలాగు?” అనేటటువంటి ప్రశ్నలు వాద పాండిత్యాలకు సంబంధించిన విషయాలు కావు. వివేచనకు, ప్రామాణికతకు సంబంధించినవి అవి. మన విశ్వాసాలనే

కదిలించి, రెచ్చ గొట్టే సమస్యలు. మూఢవిశ్వాసంతో సమాధానం చెప్ప రానివి. అలాంటప్పుడు - ఆయన జాబులకు నేను తగిన సమాధానం చెబుతా ననే విశ్వాసం పెట్టుకొన్న వాణ్ణి కాదు. మహా అయితే “మీలాగే నాకూ ఈ సందేహం కనిపిస్తూంది” అనేవాడిని.

పాఠకులకు ఈ నవల పీఠికే ఒక పొడుపు కథగా జటిల సమస్యగా కనిపించవచ్చు. ఔను. జీవితం ఎంత పెద్ద పొడుపు, నా మిత్రుల బ్రదుకూ అంత పెద్ద పొడుపు. నా మిత్రులు నాకు వ్రాసిన కట్టకడపటి జాబులో “మీరిక బొంబాయికి ఎప్పుడు వస్తారు? మూడు నెలల క్రిందట మాత్రమే వచ్చి వెళ్ళారు. నా అత్రానికి మన్నించండి. ఎందుకో నా మనస్సుకు మరొకమారు మిమ్ముల్ను చూస్తాను - అనే ధైర్యం రానందున ఈ ప్రశ్న అడుగుతున్నాను. మీరు అయినంత త్వరలో వచ్చివుంటే బాగుండేది. నేనేమో కొన్ని కొన్ని పిచ్చి మాటలు ఒక తట్టు వ్రాసి పెట్టాను. వాటిని ఇంతవరకు ఎవరికీ చూపలేదు. సద్యా చూపే కోరికా లేదు. నేను ఉన్నంతవరకు దానిని చూపను. అయితే వ్రాసింది వ్యర్థ మయింది కదా. అలా కాగూడదు - అనుకోడం వల్ల దానిని మీ చేతికి అందించాలి. నేను కాలమయిన తర్వాత మీరు దానిని చూడాలి - అనే ఆశ; మరి ఎక్కువగా వీమీ లేదు.”

“ఒక మాట - చూడండి. మన పూర్వ ఋషులు కొందరు జగత్తు, సృష్టి విషయంలో - ఇది ఇలా, ఇదే సత్యం; ఇదే చివరి మాట - అనే రీతిగా చెప్పారు కదా! వాటిని మీరు వేదాలనండి, ఉపనిషత్తులనండి, మరే మన్నా అనండి, తపస్సుతో తెలుసుకొన్నదనండి, భగవంతుడే ఒక చెవిలో ఊదినాడనండి, నా కొక సంశయం. ఈ విశ్వం, సృష్టి వీని విషయంలో కొద్దిగా నేనూ చదివి తెలుసుకొన్నాను. జీవకోటి ఈ యాత్ర ఎప్పుడో ఆరంభమయింది. ఎక్కడికో సాగుతున్నది; ప్రయాణం ప్రారంభమయిన ఎంతో కాలం తర్వాత, దారిలోని రైలుస్టేషనులో బండి ఎక్కే ప్రయాణి కునిలాగ, మనుష్యుడనే ప్రాణి లోపల ప్రవేశించాడు; ప్రవేశించిన వాడు ప్రవేశించినట్టు దిగిపోనూ పోయాడు. జీవిత ప్రయాణ మేమో ఇంకా ముందుకు సాగింది. దాని లక్ష్యం ఇంతవరకూ తెలియలేదు; ముందు దారి లెక్క పెట్టలేనంత దూరం, అలాటి సమయంలో ఎవరైనా సరే “నేను దీని రహస్యం తెలుసుకొన్నాను.” “ఇదే సత్యం” అని ఘంటా

పథంగా చాటితే నగుబాటు కాదా?” అని తమ జాబులో వ్రాశారు. ఆయన ఈ ప్రశ్నలు యావత్తు మత ధర్మాల కూకటి వేళ్లనే కదలించినవి కాదూ?

ఆ మిత్రులు, జీవితాన్ని శ్రద్ధతో, ప్రామాణికతతో పరీక్షించి, తాము తెలుసుకొన్నది మితనత్యం-అని అత్యజ్ఞానం పొంది జీవితం గడిపిన వ్యక్తి. ఆయన ఏవైనా నాలుగు విషయాలమీద పది పన్నెండు పంక్తులు వ్రాసినా, అది ఊసుపోక కబుర్లు కావడం సాధ్యంకాదు. నేను బ్రతికి వున్నంత కాలం దానినెవరూ చూడనవసరంలేదు - అని కోరే ఆ వ్యక్తి ప్రతిష్ఠ కోసం వ్రాసివుంటే, వ్రాయడం ఎందుకు? ఎవరి కోసం? దానిలో ఏమి ఉంటుంది?- ఇలాటి ఎన్నో ఉప ప్రశ్నలు నా మనస్సులో పుట్టాయి. ఏమైనా, ఆయన వున్నంతవరకూ ఆయన వ్రాతలు నాకు దొరకవు. అలాంటప్పుడు “ఎందుకు ఈ విచిత్రమైన కోరిక పెట్టుకొన్నారు?” అని తోచింది. నాకు పుట్టిన ఒకే ఒక అనుమాన మేమిటంటే, ఈయన బాహ్య జీవితంలో అసంతృప్తి పొంది తాబేలులాగ తన కాళ్ళు చేతులు లోపలికి కుంచించుకొని ఒంటరి జీవితం గడిపారు. వెలుపల అలాగ; లోపలా అలాగే. తమ మాటలలో తమకు నమ్మకం లేదని కాదు - తమ మాటల ధ్వని ఇతరులలో నవ్వు పుట్టించవచ్చు; తాము మరణించిన తర్వాత ఎవరేమనుకున్నా చింతలేదు- అనే కారణంతో అలాంటి ఆశ ఆయనకు కలిగివుంటుంది - అనిపించింది.

నాకు, ఆయన వుండే బొంబాయికి వెళ్లే పని సద్య లేదు. అలాటి ప్రమేయం ఇక నాలుగైదు నెలలవరకు రాగూడదనిపించింది. ఒక మారు “ఆయన కోసం నేను బొంబాయికి వెళ్లి వస్తే ఏమిటి?” అనే చాపల్యం పుట్టినప్పటికీ, చాపల్యానికి తగిన చురుకుదనం నాకు కలుగలేదు. చాపల్యం వాంఛ అయి, వాంఛ తృప్తి అయి నన్ను ఒత్తిడిచేయాలి. తక్కిన పది పన్నెండు తాపత్రయాల మధ్యన, వాటినిమించి ఈ పని చేసేటంతటి తృప్తి నాకు కలుగలేదు. అంటే-ఆయన ఇహలోక లీల ముగిసేలోపల నేను ఆయనను చూడడం పడలేదు. దానికోసం బొంబాయి నుంచి ఒక తంతి రావలసివచ్చింది. ఆయన పక్కంటివారు “మీ చుట్టం జబ్బు పడ్డారు; బయలుదేరి రండి,” అని తంతి ఇవ్వవలసి వచ్చింది. తంతి ఇచ్చిన వారి మనస్సులో ‘నేను ఆయన బంధువు’ అన్న భావం ఉండి వుండాలి. తంతి

ఇవ్వడానికి కారణం నా మిత్రులే చెప్పివుండాలి. ఏమైనా, నేను అలసించక బొంబాయి వెళ్తాను. ఆయన ఇంటికి వెళ్లి, ఆయన ఇంట్లో లేకపోవడం చూచాను. ఆయన పొరుగింటివారి నుంచి, ఆయనను కె. ఇ. ఎమ్. ఆస్పత్రికి తీసుకొని వెళ్లారని విని అక్కడికి పరుగెత్తాను. మరెవరూ ఇష్ట మిత్ర బంధు బాంధవులు తనకు లేనట్టు ఆ నా మిత్రులు నన్ను చూడగోరినందుకు నేను ఆయనకు ఎంతో ఋణపడి వున్నాను. అయితే, ఆయన నా మీద వుంచిన విశ్వాసాన్ని చెల్లించడానికి నాకు యోగ్యతలేదు. ఖండితంగాలేదు. ఉండి వుంటే, ఆయన చివరి జాబుకు సమాధాన రూపంగా నేనే ఆ దినమే బయలు దేరి వెళ్లి ఆయనను చూడవలసింది.

ఇప్పుడు ఆయనను చూడడానికి ఆస్పత్రికి వెళ్లి, ఆయన ఏ స్థితిలో ఉన్నారో తెలుసుకోవలసివచ్చింది. జబ్బు ఏమిటని పక్కంటివారు స్పష్టంగా చెప్పలేదు. అంత అసక్తి వారూ చూపవలసిన కారణం కనిపించలేదు. “మీ చిరునామా వ్రాసిన ఒక కాయితం ముక్క నాకు చూపారు. అప్పుడాయనకు విపరీతంగా జ్వరం. తక్షణమే నేను ఒక వైద్యుణ్ణి పిలిపించి చూపించాను. ఆయన, ‘వీరిని వెంటనే ఆస్పత్రికి సాగించండి’ అన్నారు. రెండు మూన్నాళ్లుగా ఆయన పడుకొనే వున్నారు. ఆయన తన గది తలుపులు తెరవనందున నేనే తెరిచి, ఆయన స్థితి చూచి భయపడ్డాను. మేము చూచినప్పుడు ఆయనకు మాట్లాడే శక్తికూడా మిగులలేదు. మీ చిరునామా వ్రాసిన బల్లమీది చీటిని, తన దుర్బలమయిన వేళ్లతో చూపడం మాత్రమే నాకు తెలుసు. మీకు తంతి యిచ్చాము; మీరు వచ్చారు. తర్వాతి భారం మీది” అని అన్నప్పుడు నా మనస్సు ఆలోచించ లేక తడబడింది - తబ్బిబ్బయింది. ఆయన చెప్పినట్టు ఆస్పత్రికి పరుగెత్తాను. దానికి కొంచెము ముందే కాబోలు ఆయన కళేబరాన్ని మంచం నుంచి దింపి, శవాలయంలో పెట్టారు.

నే నిప్పుడు వచ్చిరానట్టే అయింది; ఉండి ఉండనట్టే అయింది. అక్కడే నిలబడ్డాను - అరగంట సేపు. ఎలాటి యాతనా లేక ప్రశాంతంగా పడుకొన్న ఆయన ముసలి ముఖం చూచాను. ఇక దీర్ఘాలోచనకు సమయం లేదు. “తర్వాతి ఏర్పాట్లు చేయవద్దా?” అని అడిగారు. “చావగానే బదిలీన వారి పని ముగియలేదు గదా!” అనిపించి బొంబాయిలోవున్న కొందరు నా మిత్రులను జ్ఞాపకపరచుకొన్నాను. అక్కడినుంచి వెలుపలికి వచ్చి

టెలిఫోన్ చేసి నా ఆత్మీయు లొకరిని పిలిపించుకొన్నాను. ఆయన సహాయంతో ఆ మిత్రుల అంత్యక్రియలు ముగించాము. ఇకముందు...?

ఆయన గదికి తిరిగి వెళ్ళాలా, వద్దా? నేనెవడిని? ఆయన ఎవరు? అనే ప్రశ్నలు కలిగాయి. నేను ఆయన మిత్రుడనడం నిజం. అభాగ్య మిత్రుడూ కావచ్చు. అయితే, ఆయన వస్తువులమీద నా కేమిటి హక్కు? - ఇలా అనిపించింది. నాకు సహాయపడిన నా మిత్రులు “అలా కాదు; అక్కడికి వెళ్ళండి. ఆయన గదిలోని సామాను స్వాధీనపరచుకొని, ఆయన బంధువులు ఎవరు, ఎక్కడున్నారు అని వెదికి వాటన్నిటినీ అప్పగించే వరకూ మన బాధ్యత వుంది. ఆయనకు మీపైన అంతటి విశ్వాసం లేకపోతే, తమకుతామై ఆయన మీ పేరు ఎందుకు చెప్పేవారు?” అనడం వల్ల నేనూ, ఆ మిత్రులూ కలిసే నా మిత్రులున్న గదికి తిరిగి రావలసి వచ్చింది. పొరుగింటి వారి అనుమతితో ఆ రోజుకయినా, ఆ గదికి, ఆ సామానుకు యజమాని కావలసి వచ్చింది.

బొంబాయిలోని మలబార్ హిల్స్ లో నా మిత్రుల నివాసం. మలబార్ హిల్స్ లోని ఇళ్లన్నీ శ్రీమంతులవి అని సామాన్యులు అనుకోవచ్చు కాని, శ్రీమంతుల యిళ్ల నడుమ నడుమ నూరారు గుడిసెలూ వున్నాయి. ఒకప్పుడు శ్రీమంతుల వసతి గృహమై, శిథిలమై ఇప్పుడు గుడిసెలు, కుటీరాలులాగ కనిపించే యిళ్ల ఎన్నో అక్కడ వున్నాయి. నా మిత్రులు నివసిస్తూవుండినది అలాటి ఒక యింట్లో. “బేక్ బే” సముద్రాన్ని తాకుతూ ఒక చిన్న కాంపౌండు వుంది; ఒక పాత పద్ధతిలో టైల్ హౌస్ లాగ దానిని కట్టారు. దానికింది అంతస్తులో దుకాణాలున్నాయి; వెనుక వైపు తీరా దరిద్ర కుటుంబ మొకటి నివసిస్తున్నది. మాది పెద్దది. సముద్రాభిముఖంగా ఒక మంటపం వుంది. దాని ఎదుటి భాగంలో రెండు కుటుంబాలకు వసతి వుంది. మేడ మెట్లకు తీరా దగ్గరి ఇంట్లోనే నా పాత మిత్రులైన యశ్వంతరావు ఉన్నది. మూడు గదులున్న ఆ భాగం బొంబాయి వారి పాలికి, అదిన్నీ మధ్య తరగతి వారికి విశాలంగా కనిపించి వుంటుంది. ఆ గదులు కూడా చిన్నవి కావు. వెలుతురు, గాలి, స్థలమూ ధారాళంగా వుండినవి. దాని ఆ చివరి భాగపు ఇంటివారినే నేను పొరుగింటి వారూ అన్నది. అదొక ఫారసీ కుటుంబం. కుటుంబ యజమాని అయిన జెమ్ షేడ్డి కంట్రాక్టర్ అనే అతనే నాకు తండ్రి యిచ్చి పిలిపించనతడు.

ఇప్పుడు నాతోపాటు వచ్చిన వారు, యశ్వంతరావు అంత్యక్రియలకు తోడ్పడినవారు బొంబాయిలో చాల ఏళ్లుగా వ్యాపార జీవనం గడుపుతున్న మాధవరావు. ఆయనా, నేనూ చీకటి పడిన తర్వాత యశ్వంతరావు యింటికి బయలుదేరాము. ఇల్లు చేరి నాకు తీరా పరిచితమయిన ఆ యింటి తలుపులు తెరిచి, దీపం ముట్టించి, అక్కడున్న రెండు పేము కుర్చీలపై కూర్చున్నాము. నేనన్నాను- “మాధవరావుగారూ, మీరు ఈ రోజంతా నా కోసం కష్టపడ్డారు. చివరి శ్మశానయాత్ర కూడా పూర్తిచేయించి పెట్టారు. మీరు చాల అలసిపోయి వుండవచ్చు. నేనేమో ఈ పూట భోజనం చింత చేసే స్థితిలో లేను. ఇక్కడే వూరికే పడుకొని ఉదయం పీకగా అన్నీ ఆలోచిస్తాను.”

“మీకు ఈయన చుట్టరికమా? చాలకాలపు పరిచయమా?” అని అడిగారు ఆయన. అంతలో ఎవరో బూటు కాళ్లతో వడదడా వస్తున్నటు వినిపించింది. నేను “ఇప్పుడు వద్దు. రేపు వివరంగా తెలియజేస్తాను” అన్నాను. అంతలోగా పొరుగింటి కంట్రాక్టరుగారు వచ్చారు. తలుపు తీసి, దీపం వెలిగించి వుండడం చూచి అలవాటుకొద్దీ కాబోలు “హలో!” అన్నారు. యశ్వంతరావు పేరుపిలిచే వారేమో! మే మిద్దరమూ ఆయనకు కొత్తవారం. నన్ను ఆయన కొన్నిసార్లు చూచారు. ఇప్పుడు నా పేరూ ఆయనకు తెలుసు. అందువల్ల మాట ఆపి, తీరా చాల కుతూహలంతో “నాకు ఆస్పత్రికి రావడం పడలేదు. మనమంతా నిత్య దినచర్యకు గులాములం. అది సరే. మన యశ్వంతరావుగారు ఎలా వున్నారు?” అని ప్రశ్నించారు.

నేను చేతి సైగతో “పోయారు” అని సూచించి “ఈ నా మిత్రుల సహాయంతో అంత్యక్రియలు ముగించి దాదరునుంచి ఇప్పుడే తిరిగి వచ్చాము” అన్నాను. ఆయన “ఏమిటి? పోయారా?” అని అనడమే కాక తన భార్యను గట్టిగా పిలిచి ఆ వార్త తెలిపారు. ఆయన బలగమే వచ్చి చేరింది. కంట్రాక్టర్ అత్యంత గద్గద ధ్వనితో “మీ పేరు కార్నాత్ కదూ?” అని అడిగారు.

“ఏదో ఒకటి లెండి. . .”

“కాదు. నరైన పేరు?”

“కారంట్.”

“ఈయన?”

“నా మిత్రులు, మాధవరావుగారు.”

“కారంత్ గారూ, మీరు ఇక్కడికి సంవత్సరానికి ఒకటి రెండు సార్లు వస్తూవుండడం వల్ల మీ గుర్తు వుంది. మీకు ఆయన పూర్తిగా తెలిసే వుంటారు. మీకు తీరా దగ్గరివారు కారూ? నేను వారికి దగ్గరివాణ్ణి. ఒకేమారు మే మిద్దరమూ ఈ యింటికి వచ్చిన వాళ్ళం. అప్పుడు యుద్ధ భయంతో బొంబాయి ఖాళీ అయింది, అందువల్ల ఈ యిల్లు అంత సులభంగా మాకు అద్దెకు దొరికింది! మీ మిత్రులు యశ్వంతరావుగారు చాల మితభాషి. నా పిల్లలు ఆయనను “తాతా” అని పిలుస్తారు. నా భార్యకూ ఆయనపై చాల గౌరవం! పిల్లలతో తప్పితే పెద్దవారితో ఆయన సంభాషించడం తక్కువ. నా పిల్లలు బాధ పెట్టినప్పుడంతా ఆయన చిత్రాలు గీచి యిచ్చేవారు; కథలు చెప్పేవారు. అంతటి కళావేత్త ఏమీ కాదు - ఆ సంగతి వేరే. . . . ఆయన ఒక విరాగి అని నాకు తెలిసింది. ఆయన ఎంత సరళంగా వుండేవారో అంతటి ‘సేజ్’ అనవచ్చు. వయస్సును బట్టి నేను ఆ మాట అంటున్నానని అనుకోకండి. . . . ఆయన నిత్య జీవితంలో, సరళతలో, సదా చింతనమయమయిన ముఖంలో ఏదో అపూర్వ కళ కనిపించేది! మీకూ అలా అనిపించడూ!” అని అడిగారు.

“నిజం” అన్నాను నేను.

“ఆయన అపురూపంగా నైనా నాతో మాట్లాడడం కద్దు. అయితే, మాటలు చాల తూకం! అవి బ్రదుకు చవిని, సారస్యాన్ని చెప్పేవి. ఖైద్ర మయిన విషయాలను గురించి ఆయన మాట్లాడిందే లేదు. నిజానికి చాల గొప్ప జీవితం ఆయనది. మీకు ఆయన ఏమి కావాలన్నారు?”

“ఇంత త్వరగా, ఆయన మన నుంచి వైదొలగుతారని నేను అనుకోనే లేదు. మొన్న కె. ఇ. ఎం. కు వెళ్ళి కనుక్కొని వచ్చాను. అది సెరెబ్రల్ మలేరియా కావచ్చు - అన్నారు; అంతేకాక నేను పిలుచుకొని వచ్చిన డాక్టరుగారు ఆయన బదుకుతారనే భరోసాను మొదటినుంచి చెప్పలేదు. . . . ఊరికేనే కాకతాళియంగా ఆయన బల్లమీద “Will you contact this friend for me?” అని వ్రాసిపెట్టిన కాయితం ముక్క నా కంట పడింది; మీకు తంతి యిచ్చాను.”

“చాల ఉపకారం చేశారు.”

“నాకేమో ఆయన లేని ఈ మేడ శూన్యంగా కనిపిస్తున్నది. నేను బాధపడి కష్టంలో ఉన్నప్పుడంతా వచ్చి నాకు హితోపదేశం చేశారు; ధైర్యం కలిగించారు. నేను ఒకసారి డబ్బు ఇబ్బందిలో వుండడం మా మాటలతోనే విని తెలుసుకొని తనంతట తానే వచ్చి, “ఏమి కావాలి చెప్పండి; కొంత కాలానికయితే నేను డబ్బు ఇస్తాను” అన్నారు. ఆ మాటలు విని నిర్భాంతపోయాను. చెక్ పుస్తకం తీసుకొని వేయి రూపాయలకు చెక్కు వ్రాసి యిచ్చారు. అంతవరకు నేను ఆయన వద్ద డబ్బు వుండనే అనుకోలేదు. సొంత జనం గురించి అడిగినప్పుడూ మాట్లాడేవారు కారు. ఆయనకు సంపాదించే పెద్ద పిల్లలు వుండాలి - వాళ్ళ దూరప్రాంతం నుంచి ఈయన ఖర్చు వెచ్చాలకు పంపుతున్నారు - అని అనుకున్నాను! ఆ రోజు నా మర్యాదపోయే సందర్భంలో, నేను అడగకనే, అంత డబ్బు ఇచ్చి నన్ను ఆదుకొన్నారు. నేను దానిని సకాలంలో చెల్లించి ఋణ విముక్తుడిని అయ్యాను.

“ఆయన రెండు మూడు నెలల కొకమారు మహాబలేశ్వర్, పూనా, బోర్డి అని వెళ్లేవారు కదా - చిత్రాలు గీయడానికి! ఆ సమయంలో మాకు ఇల్లు ఖాళీగా కనిపించేది! ఆయన ఇక్కడ వున్నారంటే ఒక గులాబి మొక్క పూచి వాసనలు వెదజల్లుతున్నట్టు అనిపించేది.”

ఆయన మాటలు ఆపారు; నేను మాధవరావుగారిని “మీరు ఇక వెళ్ళండి” అని బలవంతం చేసి పంపించి వేశాను. కంట్రాక్టర్ మహాశయుడు ఇదో ఇప్పుడే వస్తానంటూ తన ఇంట్లోకి వెళ్ళారు. అక్కడా ఆయన మాట్లాడుతున్నది యశ్వంతరావుగారి సంగతే. ఆయన మరణవార్త విన్న ఆయన భార్య, ఇద్దరు చిన్న పిల్లలు ఏడ్వడం నాకు వినిపించింది. “ఇప్పుడు నేను ఎక్కడున్నాను?” “ఎందుకు వచ్చాను?” “ఇక ముందు ఏమి చేయాలి?” అన్న విషయా లేవీ నాకు తోచక, కూర్చున్న కర్చీలోనే తూగసాగాను. జెమ్ షెడ్డీ మళ్ళీ నా ముందు వచ్చి నిలబడింది కూడా కనిపించలేదు. ఆయన వచ్చి “మీకు అలసట అయివుంటుంది. పడుకోవచ్చుగదా . . . అయితే మీరు భోజనానికి ఏమి చేస్తారు? . . . దాదా ఆయనకు జబ్బు రాకముందు ఎనిమిది రోజులనుంచే ఫోట్లాట వేసుకొని వెళ్ళిపోయాడు. ఐదు సంవత్సరాలు ఆయన నీడగా వున్నాడు ఆ వ్యక్తి. ఒక రోజు ఆయనను అప్పు అడిగి, ఆయన యివ్వలేదని కోపగించుకొని ‘మీరు చచ్చేటప్పుడు దీన్నంతా వెంట

తీసుకొని వెళ్తున్నారు గదా!’ అని ఉమ్మేసి తిట్టిపోయాడు. అబ్బా ఎంత కృతఘ్నుడా!— అని అనిపించింది నాకు. తిండి, బట్టా అంతా ఇచ్చి నెలకు నలభయి రూపాయలకు పైగా జీతం ఇచ్చేవారనుకుంటాను. అయినా అతనికి తృప్తి కలుగలేదు.

“వాడి నోటి దుడుకుతనం చూచే యశ్వంతరావుగారు అన్నారట! ‘దాదా! నేను వచ్చేటప్పుడు ఏమవుతుందో నాకు తెలీదు. పైసాలు మాత్రమే కాదు. నా పినుగునూ వదలిపెట్టి వెళ్తున్నాను. అలాటి మాటలు మాత్రం నీవంటి వాని నోటినుంచి రాకుండా వుండవలసింది. నీవు ఆ రోజు బల్ల మీద పెట్టిన నూరారు రూపాయలు తీసుకొని ‘తీసుకోనే లేదు’ అని ఏవేవో ఒక పెట్టుకున్నావు గదా! అప్పటినుంచే నేను నీవు మనుష్యుడివి కావని తెలుసుకొన్నాను. అప్పటినుంచి నీవు కాల్చిన రొట్టెలు తినడానికి నా గొంతుక బిగుసుకు పోయేది. అయినా, నా మట్టుకు నేను నిన్ను పొమ్మన లేదు... ఇప్పుడు చూడు, అలాటి సమయం వచ్చింది; వెళ్ళిపో’ అని పంపించివేశారు. వాడిని పంపించి వేసేటప్పుడు దుఃఖం పొంగివచ్చి ‘దాదా! దాదా! డబ్బు వస్తుంది, పోతుంది; నేను సంపాదించాను, పోగొట్టుకొన్నాను... అయితే పోగొట్టుకొన్న స్నేహం మళ్ళీ సంపాదించు కొనడం కష్టం’ అన్నారు. దాదా రేగిపోయి, “మీ స్నేహం ఎవరికి కావాలి? డబ్బు పొగరు ఈ ముసలాడికి!” అని మరింతగా తిట్టడానికి పూనుకొన్నప్పుడు నా భార్య యిక్కడికి వచ్చి దాదాను బెదిరించి బయటికి పంపించి వేసింది. అటు తర్వాత ఆయనసవ్ ముట్టించి చాయ్, టోస్ట్ చేసుకొని జీవితం గడిపారు.”

జెమ్షేడ్జీ ఈ మాటలు మాట్లాడుతున్నప్పుడు, ఆయన పత్ని తన పిల్లలతో నా కోసం కొంచెం పాలు, బెడ్, పళ్ళు, వెన్న ఉపహారం కోసం పంపింది. ఆ సమయానికి యశ్వంతరావుగారే నా కట్టెదుట సజీవంగా వచ్చి నిలబడినట్టయింది. దాదాకు హితవు చెబుతూ నిలబడినట్టు కనిపించింది! కంట్రాక్టరు నా వైఖరి చూచి “ఫలహారం చేయండి” అన్నారు. “వద్దు” అన్నాను నేను. ఏమీ అక్కరలేదనిపించి.

“ఉదయం నుంచీ ఏమీ పుచ్చుకొని వుండరు మీరు.....”

“నిన్నటి నుంచీ.....”

“అలా అయితే, తప్పకుండా పుచ్చుకొనే పుచ్చుకోవాలి. నిజమే, మీ

బంధువు జ్ఞాపకం వచ్చి వేసట కలుగడం సహజం. కాని చావు ఎవరికైనా తప్పడం కష్టం?”

“నేను దానికోసం కష్టపడడం, వేసట పడడం లేదు; నెలముందు ‘మీరు మళ్ళీ ఎప్పుడు వస్తారు!’ అని ఆయన నన్ను ప్రశ్నించారు. నేను అప్పుడే రావలసింది. ఆయననుంచి ఎన్నో తెలుసుకోవలసిన విషయాలుండేవి.”

“నిజమే. ఆయన పెద్దవాడు; అయితే చూడండి; పది మాటలకు ఒక మాట మాటలాడేవారు ఆయన. నేనింత దగ్గరలో వున్నా ఆయనతో సరళంగా మాట్లాడడమే పడేది కాదు.... అది అలా వుండనీ—మీకు ఆయన ఏమి కావాలి?”

ఆ ప్రశ్నకు ఆ క్షణమే సమాధానం చెప్పడానికి నేను సాహసించలేక పోయాను. ‘ఆయన స్నేహితుడిని’ అనివుండవచ్చు. అలా అయితే ఆయన ఆస్తిపాస్తుల విషయంలో చేయివేయడం పడదు. అవి నాకు కావలసినవీ కావు. అయితే, ఆయన నన్ను కోరి ఉత్తరం వ్రాయడం ఎందుకు? అని తెలుసుకొనడానికి ప్రయత్నించ వద్దా! ఆయన బంధువులలో ఎవరు బది కున్నారు, ఎక్కడున్నారు—అనే విషయాలు ఆయన కాయిత వ్రతాలనుంచి తెలుసుకొని, ఆ బంధువులకు తెలుపవద్దా? అందువల్ల నేను జెమ్షేడ్జీ గారికి సమాధానం మివ్వడానికి జంకాను.

నా సమాధానం అలస్యమయినందుకు ఆయన “మీకు ఆయన దూరపు చుట్టమేమో” అన్నారు.

“అంతే!” అన్నాను. అప్పటికి నాకు అలసటతో నిద్ర ముంచుకొని వస్తున్నది. అది చూచి కంట్రాక్టరు “మొదటి ఉపాహారం ముగించండి” అని బలవంతం చేశారు. నేను ఏమీ తిన్నానో, ఏమీ వదలానో—అనేదే తెలియని పరిస్థితిలో వున్నాను. అలసట, నిద్ర, మిత్రుల విషయమై కల-ఇవన్నీ కలపోసినట్టయింది. ఆయన యిచ్చిన వాటిలో పాలు కొంచెం పుచ్చుకొని వుంటాను. ఆయన వెళ్ళిపోయిన తర్వాతకి తలుపులు మూసి దీపం ఆర్పాను. పక్కన వున్న ఒక పాత సోఫా మీద కాళ్ళు చాచుకొని పడుకొన్నాను. రాత్రంతా స్వప్నమయం. నాకు జబ్బు చేసినట్టు నా నుదిటి మీద యశ్వంతరావుగారు చేయి పెట్టి కూర్చున్నట్టు కనిపించింది. “చావడానికి భయమవుతుందే” అని నేను అంటున్నాను. ఆయన “భయమేమిటి?

ఇక్కడి పని పూర్తయింది కదా; నీవు వచ్చిన పని ముగిసింది. ముగిసినందుకు సంతోషపడు” అని అంటున్నప్పుడు, “రేపు ఏమయ్యాని?” అని ఆయనను అడిగాను.

“రేపటి పని కొనసాగించడం ఇతరుల బాధ్యత” అన్నారు.

“నేను ఏమవుతాను?”

“లేకుండా పోతావు.”

“పునర్జన్మమా?”

“ఎవరికి తెలుసు?”

“లేదా?”

“ఆ సంగతి నీకెందుకు? నీవు నేటివాడివి. నిన్నటి వాడివి కాదు; రేపటి వాడివి కాదు” అన్నారు.

అంతకే నాకు నిద్ర పట్టివుండాలి. తెల్లవారి కిటికీ నందుల నుంచి ఎండ పొర కనిపించిన తర్వాతే లేచాను. శరీరం అలసటంతా మాయమయింది. కొత్త బతుకే నాకు కలిగినట్లుంది. యశ్వంతరావుగారిని తలచుకొనడంవల్ల మిత్ర మరణంవల్ల పొందిన కష్టం, ఆయాసం కూడ పరిహారమయినట్లు కనిపించింది. మనం నాటక మొకటి చూస్తాము. దానిని చూచినంతసేపూ మనమూ అనుకంపతో, నటలతో కలిసిపోయి, క్రిడాశీలు లవుతున్నట్లు కనిపిస్తుంది. నాటికముగిసి ఇంటికి వెళ్లేటప్పుడు మిగిలేది స్మృతిమాత్రం. ఆ స్మృతి తియ్యనిదో చేదో అయినట్టే సహనగుణం కూడా దానికి ఎక్కువ.

యశ్వంతరావుగారి జ్ఞాపకం నాకు అత్యంత ప్రీయమయింది; తియ్యనిది; చవి మరువజాలనిది. నా స్వార్థపు ప్రయోజనంకోసం ఆయన ఇక లభించరు. అయినా, ఆయన నా జీవితంలో అంకితం చేసినంత జ్ఞాపకం ఎన్నెన్నటికీ నా చేతికి చిక్కేటటువంటిది. దానిని నేను జ్ఞాపకం పెట్టుకొనూవచ్చు; మరచిపోనూ వచ్చు. వ్యక్తి గుర్తు ఉండడం, నశించడం అతని చరితం నుంచి, ఆ చరితం మన స్మృతులను చైతన్యవంతం చేసి, మన జీవితం ద్వారా సజీవంగా మిగిలితే, పెరిగితే, కొనసాగితే, అదే పునర్జన్మ నాకు — అనిపించింది.

నేను యశ్వంతరావుగారిని పది పన్నెండు సార్లు చూచాను. ఇప్పుడు ఆయన మిగిల్చిపోయిన అడుగు జాడలు చూడడానికి వచ్చాను. నేను

ఆయనను నిజంగా తెలుసుకొన్న వాడినయితే, ఆయన అడుగుల జాడే ఆయన జీవనయాత్ర సాగించిన పద్ధతిని నాకు చూపించేది — అని తోచింది.

లేచి, ఒళ్లు విరుచుకొని, ముఖం కడుక్కొని వచ్చి అద్దం ముందు నిలబడి ముఖం రుద్దుకుంటూ ఎదుటవున్న గోడ చూచాను. ఆ అద్దం ఆ పక్క ఈ పక్క పది పన్నెండు చిత్రాలు వేలాడుతున్నాయి. యశ్వంతరావుగారు గీచిన చిత్రాలవి. ఆయన ఒక చిత్రకళాభ్యాసి. చిత్రకళా వ్యాసంగం చేయక, దాని పరిభాష రహస్యం తెలియక, పొద్దుగడపడం కోసం ఆయన దాని నిహ వ్యాసంగంగా పెట్టుకొన్నారు. ఆ చిత్రాలను నేను ఇంతకు ముందు ఎన్నోసార్లు చూచాను: వాటిలో ఎక్కువ భాగం నన్ను ఆకర్షించలేదు! ఆయన కళాకారుడనే పేరుకు తగినవారూ కారు. అయితే ఏమి? తమ మనస్సులోని బింబాలకు రంగులు వేసి గీచడానికి ప్రయత్నించారు. దానివల్ల చెడుపేమీ లేదు గదా — అనుకొన్నాను.

ఈసారి ఆ చిత్రాలే చూచినప్పుడు, వాటిలో సాంకేతిక సాందర్యం కనిపించకపోయినా, యశ్వంతరావుగారు వీటిని కేవలం పొద్దు పోవడానికే గీచారా? అలా అయివుండదు కదా. చిత్రకళ ఆయన భాష కాదనడం నిజం! భాష తెలియని వాడొకడు పరదేశానికి పోతే చేతుల, నోటి సైగలతో, తనదే అయిన రీతితో “నేను ఇలాటి చోటికి వెళ్ళాలి. దారి చూపండి” అని చెప్పడానికి ప్రయత్నించరాదని వుందా?

అలా అయితే, ఈయన తన చిత్రాలలో ఏమి చెప్పడానికి ప్రయత్నించారు — అనే కుతూహలం రేకెత్తింది. అరగంట సేపు నేను వాటిని చూస్తూ గడిపినా, నాకవి అలాటి చిత్రాలుగా కనిపించలేదు. అవి అర్థం తెలుపలేదు.

అలా అయితే, ఏదైనా హోటలుకు — ఉపాహార మందిరానికి పోయి ఉపాహారం ముగించుకొని — ఆయన ఆస్తి పాస్తులను గురించి పరిచయం చేసుకొంటాను. సాధ్యమయినంత త్వరలో నా ఊరికి తిరిగి వెళ్లుతాను — అని నిర్ధారించుకొన్నాను.

రెండు

ఆ ఉదయం నేను నిరీక్షించకపోయినా, నా మిత్రులు మాధవరావుగారు తమ పనికి సెలవుపెట్టి నేను వున్నచోటికి వచ్చారు. నాకు తమ నుంచి అయ్యే సహాయం చేయడానికే ఆయన రావడం, గుడ్డివానికి గుడ్డివాడే ఊత అయినట్లుంది - మా ఈ పని. పక్కింటి జెమ్మెడ్డీ ఉదయమే వచ్చి తన ముఖం చూపి వందనం చేసి, వెళ్లిపోయారు. మేమిద్దరమూ తలుపు వేసుకొని ముందుయోచనకు పూనుకొన్నాము. మొదట నేను మాధవరావు గారికి యశ్వంతరావుగారికి నాకూ ఉన్న పరిచయం చరిత్ర చెప్పాను. “ఆయన నా నుంచి అపేక్షించిన కార్యసిద్ధి, సహాయం ఏమిటన్నదీ తెలియ లేదు కదా!” అనే బెరుకునూ సూచించాను. “అవన్నీ ఆయన కాయిత ప్రతాలు చూచి చదివి, ఆ మీదట తెలుసుకొనడానికి వద్దాము” అని మాధవరావుగారు సలహా యివ్వడంవల్ల ఆ పనికి పూనుకొన్నాము. ఆ గది లోని ట్రంకుపెట్టెలలో పుస్తకాలు నిండివున్నాయి. వాటి మధ్యన చక్కగా వ్రాసిన ఒకటి రెండు లెక్కల పుస్తకాలు వున్నాయి. బ్యాంకు ప్యాసుబుక్కు ఉంది. కేవలం ఐదు రోజుల కింద 15,000 రూపాయల మొత్తం ఆయన బ్యాంకునుంచి వెనక్కు తీసుకొన్నట్టు కనిపించింది. ఆ మీదట ఆయన లెక్కాచారం ప్రకారం బ్యాంకులో మిగిలిన మొత్తం సుమారు 15 వందలు మాత్రం. ఇలా తీసుకొన్న మొత్తం ఏమైవుంటుంది? అది ఆ గదిలోనే వుండాలి కదా; ఆయన నౌకరు దాదా వెనుక నూరు రూపాయలను దొంగి లించినట్టు ఈ మొత్తం కూడా దొంగిలించి పరారి అయి వుండవచ్చునా? అనే సంశయమూ వుట్టింది. సంశయమేమిటి? గాభరా. నిజానికి వాడు దొంగిలించివుంటే పోలీసులకు ఫిర్యాదు చేయాలి కదా? దాని పీర్మానం అయ్యేవరకూ నేనూ బొంబాయిలో వుండి ఈ అనవసర వ్యవహారం కోసం కొట్టుకలాడవలసి వచ్చింది - అనే చింతకు గురి అయ్యాను. ఆ కలవరం నివారించుకొనడానికి పొరుగింటి శ్రీమతి కంట్రాక్టరును ‘దాదా పని ఎప్పుడు వదిలాడు?’ అని వాకబు చేసివచ్చాను. ఇంత మొత్తాన్ని ఆయన బ్యాంకు నుంచి తీసుకొన్న దినానికి ముందే అతడు పని వదలిపెట్టి పోయాడని తెలిసింది. అయినా నా సంశయం నివారణ కాలేదు. తర్వాత వాడు ఈయన

లేనప్పుడు యింటికి వచ్చివుండవచ్చా? ద్వేషంతో ఆయన తినే అహారానికి ఏదైనా విష పదార్థాలు చేర్చివుంటాడా? - అనే పెక్కు సంశయాలు తల యెత్తాయి.

అటు తర్వాత యశ్వంతరావుగారికి ఎవరెవరితో పత్ర వ్యవహారం వుండేదన్న దానిని వెదికాము. పెక్కు కాయితాలేమో దొరికాయి. ఆయన హెచ్చుగా ఉత్తర ప్రత్యుత్తరాలు జరుపడం పెట్టుకొన్నట్టు లేదు. ఆయన నాకు తామేదో వ్రాసి వుంచామని తెలియజేసినా, ఆ వ్రాత నాకు అందలేదు. ఇక్కడ దానికి సంబంధించిన కాయితాలూ దొరకలేదు. అక్కడున్న కాయితాలూ, ఉత్తరాలూ, పుస్తకాలూ వెదికి విసుగుకూడా వుట్టింది. చివరికి ఒక అలోచన తోచి, గోడకు వ్రేలాడుతున్న ఆయన చొక్కా తీసి, దాని పరి శోధన ప్రారంభించాము. దానిలో చెక్కుపుస్తకం దొరికింది. దాని మధ్యన ఒక తపాలా రశీదూ కనిపించింది. దానిని చూడగా ఆయన నాకు దేనినో టపాలో రిజిస్టరుచేసి పంపివున్నట్టు తెలిసింది. అంతేకాక ఆయన పర్చులో నూట యాభై రూపాయల నగడూ వుంది. ఆయన బ్యాంకునుంచి వెనక్కు తీసుకొన్న అంతటి మొత్తాన్ని ఏమి చేశారని నేను ఊహించలేకపోయాను. ఆయన డబ్బు దొంగతనం అయివుంటే, జేబులోని పర్చులో నూట యాభై రూపాయలు మిగులదు కదా! నేను నా పూరికిపోయి, ఆయన నాకు పంపి వుంటారన్నది తెలుసుకొనేదనక నౌకరు దాదా మీద సంశయ పడేట్టు లేదు - అనిపించింది.

అట్టి యోచన చేస్తూ కూర్చుంటే, ముందు దారి కనిపించేట్టు తోచలేదు. మేమిద్దరం కలిసి అక్కడి యావత్తు సామగ్రి జాబితా స్థిరపరిచాము. చిత్రాలన్నిటినీ ఒక ట్రంకులో నింపాము. ఆయన చదువుతున్న పుస్తకాలు చూచాము. వాటిలో ఎక్కువ భాగం మతధర్మదర్శన శాస్త్రాలకు సంబంధించినవి. ఆయన వాటినిన్నింటినీ చదివి అక్కడక్కడ ఎర్ర, నీలం పెన్సిళ్ళతో గుర్తులు పెట్టి మధ్య మధ్య ప్రశ్నార్థక చిహ్నాలు పెట్టి, ఆశ్చర్య సూచక చిహ్నాలతోను వ్యాఖ్య చేశారు. ఆ సమయంలో ఆయన కుతూహలాన్ని ప్రేరేపించిన విషయాలు ఏమయి ఉంటాయనే చాపల్యానికి నేను పోలేదు. నా మనస్సు ఆయన మరణంతో, డబ్బు నష్టమయిందనే కలవరపాటుతో చాల వ్యధితమయి వుండినది. ఉన్న సామగ్రినంతా ఒక వ్యవస్థతో కట్టిపెట్టిన తర్వాత, మేము ఆయన పెట్టెలలో దొరికిన చేతి

ప్రాత కాంతాల ముక్కలను, ఉత్తర ప్రత్యుత్తరాలను ఆ మూలాగ్రం చదువసాగినాము. వాటిలో ఎవరి చిరునామా దొరికినా, వారి విషయంలో కుతూహలమే. యశ్వంతరావుగారికి వారు ఏమి కావాలి - అని ఆలోచించాము. ఆయన నుంచి ధన సహాయం కోరినవారున్నారు. ఈయన చేసిన సహాయానికి కృతజ్ఞత తెలిపిన వారూ ఉన్నారు. ఉత్తరాలు వ్రాసిన వారు దూరదూరపు ఊర్లలో వున్నారు. అప్పుడప్పుడు ఆయన డబ్బు తీసుకొని ఖర్చు పెట్టినదీ కనిపించింది. కొందరికయితే నెలకు, ఆరు నెలలకూ ఒకసారి మన వృత్తి ఇచ్చినట్టు ఉంది. ఈ మొత్తాలు - ఆయన రాబడిలో చాలినంత డబ్బు కలిగించిన తర్వాత కూడా పదిహేను వేలు, పదిహేను వందలూ, నూటయ్యై రూపాయలు మిగిలి ఉంటాయనిపించింది.

అక్కడ చిక్కిన కాయిత పత్రాలలో కనిపించిన చిరునామా దార్ల ఒక జాబితానే తయారుచేశాను. ఎన్నో కాయితాల మీద ఆయన షరా వ్రాశారు. తగినవాడు కాడు; 'దానానికి పాత్రత వద్దా?' 'ఎన్నోసారి అడగడం?', 'నీ కాళ్ళమీద నీవు నిలబడడం ఎప్పుడు?' ఇత్యాది ఉద్గరాలను ఆయన ఆ కాయితాల మీద వ్రాశారు. ఆయన అద్దె యింటి యజమానిని కలుసుకొందామనే కోరికతో, వ్రాసిన లెక్క చూడగా! ఆ సంవత్సరం అద్దె పూర్తిగా యజమానునికి చెల్లింది; అయితే ఆ సంవత్సరంలో గడిచినది మూడు నెలల కాలం మాత్రం. ఇక తొమ్మిది నెలల అద్దెడబ్బు అడ్వాన్సుగా మిగిలింది. ఒకటి రెండు నాళ్లు, నాకు నా మిత్రునికి ఇదే పని అయింది. నేను నా యింటికి అంతకుముందే తండ్రి యిచ్చాను - బొంబాయినుంచి వీదైన రిజిస్టర్లు కాయితమో, బంగీయో వచ్చివుంటే, ఆ విషయం తండ్రి మూలంగా తెలుపవలసిందనీ సూచించాను. అది చేరేవరకు నా పని ఏమిటంటే పక్కింటి జెమ్షెడ్జీ దంపతులతో నా మిత్రుల నిత్యజీవనం గురించి సంభాషణ జరుపడం. తీరిక వున్నప్పుడు మాధవరావుగారి యింటికిపోయి ముందుదారి గురించి ఆలోచించడం. ఆయన యింట్లో భోజనం చేసి యశ్వంతరావుగారి యింటికి తిరిగివచ్చి, అక్కడి సోఫామీద పొర్లాడడం, విసుగుపుడితే చదివే ఓపికలేనందున, ఆయన పెట్టెలు తెరిచి ఆయన గీచిపెట్టిన చిత్రాలను అవలోకించడం. ఆయన సాధన చేసిన చిత్రకారుడు కాదన్న సంగతిని ఇంతకుముందే చెప్పాను. చిత్ర కళకు కాన్వాస్, ఆయిల్, కలర్స్ వంటి విలువయిన వస్తువులను ఉప

యోగించిన వారు కారు; పెన్సిల్, క్రయోన్, పెస్టల్, వాటర్ కలర్ - మొదలయినవాటితో చిత్రాలు రచించేవారు. ఆయన రచించని విషయం లేదు. ఆయన కుతూహలం రేకెత్తించని విషయం లేదు. అంతటి నూరారు కాయితాల ముక్కలలో పది పన్నెండు చిత్రాలు మాత్రం ఏ కారణంచేతనో నా మనస్సు లాగేట్టు ఉండేవి. కొశల్యంతో కాదు; ఆశ్చర్యంతో; వాటిలో కనిపించే కళారాధకుని స్వాభావిక తేజస్సుతో ఆ చిత్రాలను అర్థం చేసుకొనడం కష్టం. శాస్త్ర పరిభాష కూడా లేనప్పుడు రంగులకు రేఖలకు మోహకత వుండదు. చిత్రంలోని వస్తువు భూమిక ఏమన్న విషయంలో మనకు కొంచమైనా సూచన లేనప్పుడు, ఆ కళలో సామాన్య పరిచయమున్న నేను వాటిని అర్థం చేసుకోడం కష్టమని పించింది. అలాటి చిత్రాల రాశిలో కొన్ని చిత్రాలలో మాత్రమే "యశవంత్" అని తమ పేరు వ్రాశారు; చిత్రంలో గీసిన విషయాన్ని తెలిపారు. అలాటి వాటిని నేను విడిగా ఏరి కట్టిపెట్టాను.

నేను బొంబాయికి వచ్చిన ఆరో దినమో, వీడో దినమో "Draft with manuscripts received" అనే తంతి వార్త నాకు నా భార్యనుంచి వచ్చింది. అది మరింత ఆశ్చర్య కారణమయింది. ఏమి వీలునామా? డబ్బు నాకు పంపవలసిన ప్రమేయమేమి? యశ్వంతరావుగారు ఆకస్మిక పరిచయస్థుడయిన నామీద అంత విశ్వాసముతో పంపడానికి ఏమిటి కారణం? ఇవేవీ నాకు అర్థం కాలేదు. ఏమైనా ఆయన డబ్బు దొంగతనం కాలేదు. అంతే మనస్సుకు సమాధానం. దానిని నేను ఎవరికి చేర్చాలనేది నేను ఊరికి పోయిన మీదట తెలిసినది - అని ఆలోచించాను. అది కాక ఇంకా విస్మయకరమయిన విషయమేమిటంటే, - యశ్వంతరావుగారికి తాము అంత త్వరలో చావవచ్చుననే ముందు జాగ్రత్త ఎలా కలిగింది? నన్ను రమ్మని కోరుతూ వ్రాసిన జాబులోను అలాటి మాట ఒకటి వుండిందే. ఇప్పుడు ఆయన చేసిన వ్యవస్థ సంపూర్ణ ప్రజ్ఞతోనే చేసినట్టిది. తమ జీవిత యాత్ర ముగిసింది అని తెలిసినవారిలాగే పనిచేశారు. ఆయన మెదడుకు మలేరియా వ్యాధి తగలడం, కేవలం ఆకస్మిక సంఘటన కావచ్చు. ఆ జ్వరంతో ఆయన మంచం పట్టిన తర్వాత, ఇదంతా చేయడం సాధ్యంకాదు. తామే బ్యాంకుకు పోలేరు. నాకు అవన్నీ పంపించలేరు. లేక ఆయనకు తగిన వ్యాధి 'సెరెబ్రల్ మలేరియా' అని వైద్యులు నిర్ధారణ చేయడం తప్పయినా

కావచ్చు. జ్వరం ఎక్కువ కావడానికి ముందే ఆయనకు ఏదో ఒక పిథ మయిన అనారోగ్య చిహ్నం కనిపించి వుండాలి - అని ఏమేమో ఆలోచించ సాగాను. ఆ మీదట ఆ యింటి యజమానునికి అన్ని సంగతులూ తెలిపి, ఆయన ఆస్తి పాస్తులకు నేనే ఉత్తరాధికారి అనే కల్పన తెచ్చుకొని, బొంబాయి నగరం వదలి మా వూరి చేరి నాకు వచ్చిన కాయిత పత్రాలు చూచేవరకూ నేను నేను గాలేను. మనస్సులో గడియ గడియకూ యశ్వంతరావుగారి జీవిత చిత్రాల్ని ఎలాగో గుదిగుచ్చుకుంటూ, ఆయన నా మీద మోపిన బరువు ఎలాటిదై వుండవచ్చునని ఊహించుకుంటూ బొంబాయినుంచి మంగళూరికి బయలుదేరే పడవలో కూర్చున్నాను. ఐదు వందల మంది కూర్చున్నా ఆ ఓడలో నేనే ఒంటరి వాడిలాగ కనిపించాను. నీల సముద్రంలో తేలాడుతున్న ఆ ఓడ ఎంత ఏకాకియో, పడవలోని జన సముద్రంలో నేనూ ఒంటరి వాడినయ్యాను. ఇలా రెండు రోజులు గడిచాయి. మూడవరోజు ఓడ మంగళూరు రేవు చేరింది. అక్కడి నుంచి రెండు గంటల దారి నా యింటికి తొందర పెట్టి, తెచ్చిన యావత్తు సామానుల ట్రంకులను మోయించి తెచ్చి, ఇంటి అరుగుమీద కూర్చునే వరకూ ప్రయాణంలో దిక్కు తోచని యాత్రికుడిలాగ నేనున్నాను. యశ్వంతరావుగారు తప్ప మరే వస్తువు నాముందు కనిపించేది కాదు.

వచ్చి కూర్చుని స్నానంచేసి ఉపాహారం ముగించి ప్రయాణపు అలసటను తీర్చుకొన్న మీదట నా దారిని నిరీక్షిస్తున్న పత్ర సంచయాన్ని తెప్పించు కొన్నాను. యశ్వంతరావుగారు పంపిన ఆ కాయిత పత్రాలకట్ట పెద్దదికాదు. ఆయన డైరీ యనదగిన ఒక సామాన్య పుస్తకం. దానిలో ఆయన తనకు మనసు వుట్టిననాడు తోచిన భావాలను, మనస్సు ఒప్పిన రీతిలో, అదికూడ మితమయిన వాక్యాలలో వ్రాసిపెట్టారు. ఆ పుస్తకం బాగా పాతది. దానిలో ఆయన పది వన్నెండు సంవత్సరాల తమ జీవితంలో కలిగిన అనుభవాలను నిశ్చిత మయిన లక్ష్యమేమీ వ్రాసినట్టు ఉండినది. లేక వ్రాత తీరికగా చదివి చూడదగినది. అటుమీద నన్నుద్దేశించే వ్రాసిన తగినంత వివరాలున్న ఒక కాయితం వుంది. దానితోపాటు తాము బ్యాంకునుంచి వెనక్కు తీసికొన్న పదిహేనువేల రూపాయల డ్రాఫ్టు ఒకటి పెట్టారు. ఏమైనా, దాదామీద నాకు కలిగిన సంశయం నిరాధారమయినదని ఆ డ్రాఫ్టు చూచిన మీదట స్పష్ట మయింది. ఇక అంత పెద్ద మొత్తం సంగతి, ఆయన - దూరపు వాడయిన

నన్ను నమ్మి దానినెందుకు పంపాలి? ఆ బాధ్యతను నేను ఎలా నిర్వ ర్తించాలి? ఇది ఆయన జాబు చదివిన తర్వాత కూడా స్పష్టం కాకపోయిన ఒక సమస్య అనవచ్చు. జాబులోని మొదటి వాక్యంలోనే “దీనిని మీకోసం పంపలేదు. నేను చాలకాలం ఉండననే నా మనస్సులోని సందేహం నిజ మయితే - మీరు నేనే అనే భావంతో ఖర్చు చేయవలసిన డబ్బిది. అలాటి పని మీకూ కష్టం కావచ్చు. నా భయం నిజం కాకపోతే, దానిని నా పేరు తోనే పెడుదురుగాని. అది నిజమూ కావచ్చు. అప్పుడు నేను లేను ; డబ్బు ఏ ప్రయోజనానికైనా ఉపయోగపడవచ్చు. దానానికి పాత్రమయిన విష యాలుగాని, వ్యక్తులుగానీ ఉండనే ఉండవచ్చు. మీకు తోచినట్లు ఖర్చు పెట్టండి. దానిలో కొంత నేను ఈవరకు కొంతకు కొంత ఆశ్రయమిస్తూ వచ్చిన ముగ్గురు నలుగురికి వారున్నంతదాక నెలకు 25 రూపాయల ప్రకారం ఇస్తూరండి. వడ్డీతోనైనా సరే, మూల ధనంతోనైనా సరే, వారికి ఆ సహాయం జరుగనీ” అని వ్రాసి వారి చిరునామా తెలిపారు. తర్వాతి ఉత్తర భాగం చాలినంత పొడుగుగానే వుంది. దాని సారాంశం మాత్రమే మీ ముందు పెడుతున్నాను.

“ఎంతో కాలంగా ఈ విషయం మీతో చర్చించాలని వున్నాను. మీ కెందుకు ఇబ్బంది కలిగించాలనుకొని మీరు ఇక్కడికి వచ్చినపుడు కూడ ఆ విషయం మీతో చర్చించడానికి జంకాను. మొన్న, ఉన్నదున్నట్టుగా, నా మనస్సులో నేను చాలకాలం బతకను. చాలకాలం కాదు, చాల దినాలు - అనే ఒక భావన కలిగింది. ఇక కేవలం కొన్ని నాళ్లే ఉండవచ్చు - అనిపించింది. మరణ భయం నాకు లేనే లేదు. అయితే, నేను బ్రతికి ఎవరికి ఏమి ఉపయోగమయింది - అనే లెక్కాచారం నాకు కష్టంగా కనిపించిన విషయం. మొత్తం మీద నా మనస్సును కొంతకాలంగా పీడిస్తున్న ఒకే ఒక సంగతి ఏమిటంటే, బదుకు లెక్కాచారంలో నేను తీసుకొన్న దాని కన్నా ఇచ్చింది తక్కువ కారాదు అనే భావన. ఇది వట్టి డబ్బు లెక్కాచారం కాదు. మానవ జీవితపు లెక్కాచారం. మానవుడు సమాజపు ఋణం మోసుకొని వచ్చాడు. ఆ ఋణంతోనే పెరిగి పెద్దవాడవుతాడు. రేపు మరణించేటప్పుడు తాను పొందిన దాని కన్నా హెచ్చు ఋణం చెల్లించి పోతే అతడు పుట్టినందుకు సార్థకం. లేకపోతే, అతని జన్మతో సమాజానికి

నష్టం-అని నా భావన. డబ్బు దస్కం మొదలయినవి ఈ దృష్టితో స్వల్ప పదార్థాలు. అయినా మనుగడ సాగించడానికి అవసరమయిన వస్తువులంతే.

* * * *

నా బాల్య మనేది యల్లాపురం తాలూకాలోని ఒక పల్లెలో గడిచింది. కలిగిన కుటుంబంలోనే నేను పుట్టాను; చదువుకున్నాను; పెరిగి పెద్దవాడి నయ్యాను. లే వయస్సులో పెద్దల సంపదకు అధికారి అయ్యాను. నాకు ఇతరుల దుఃఖం చూస్తే పడదు; దయ హెచ్చు; ఆ కాలంలో నేను కన్నీళ్లు కార్చిన వారికంతా పిడికెళ్లతో దోచి యిచ్చాను. అప్పుడు నా భావ, మామ మొదలయిన బంధువులు నన్ను హెచ్చరించారు. “నీవు డబ్బు దుబారా చేస్తున్నావు” అన్నారు. నేను దుబారా చేసింది నిజమే. లోకాను భవం లేక, మేము సంపాదించని డబ్బును ఇతరులకు దోచి యివ్వడానికి మనకు ఎక్కడి అధికారం? ఆ మీదట మాత్రం నాకు ఆ తెలివి వచ్చింది. ఉన్నది పోగొట్టుకొని పేచీకి చిక్కుకున్న మీదట అలాటి అనుభవమయింది. దాని మరొక ప్రతిక్రియ ఏమిటంటే, నేను ఎవరినీ, ఎంతయినా నమ్మ రాదని; మనుష్య సమాజాన్నే నమ్మరాదు - అన్నంత కటువయిన మనస్సు ఏర్పడింది.

* * * *

“సుమారు ఇరవయ్యయిదు సంవత్సరాల బ్రతుకు విచార శూన్యమయిన దుందుడుతనంతోనే గడిచిందన్నా తప్పు లేదు. అంతలోగానే నాకు పెళ్లయింది. నేను నిజమయిన సంసారినయి ఒక బిడ్డ తండ్రిని అయ్యాను. అప్పుడు నాకు ఉన్న స్థితిపోయి, అప్పు చేసే ప్రసక్తి వచ్చి మనస్సు చింతా కుల మయింది. తేనె వున్నంతవరకే తుమ్మెదకు పూవు మీది ఆశ - అనే కటు సత్యం తెలుసుకొన్నాను. అయినా, గుండె చెడలేదు. నాకు పితృత్వ మయిన సంపద వుంది. అప్పులకు పోను మిగిలిన ఆస్తి యింకా మిగిలింది. ఏమీ లేకనే వట్టి చేతులతో పుట్టి పెరిగి జీవన రథం నడిపే వారు లేరు - అనిపించింది నాకు. అప్పుడు నేనే నా జీవిత రంగం మార్చి వేశాను. నా మామగారి ఇంటికి సమీపంలోని కుమటికి వచ్చి స్థిరపడ్డాను; ఒక వ్యాపారితో చేరి, మరొక అధ్యాయం ప్రారంభించాను. ఈ జీవితం, ప్రారంభంలో కష్టదాయకమయినా, నా పరిశ్రమ ఫలంతోనో, అనుకూల సన్నివేశాలు ఒడగడం వల్లనో మళ్ళీ డబ్బు సంపాదించాను. పోగొట్టుకొన్న దాని

కన్నా ఎక్కువ సంపాదించాను. అలాటి యశస్సు వల్ల కలిగే సంతోషం నాకు కలుగలేదు. అది కేవలం సంపదకు సంబంధించిన యశస్సు. నేను ప్రజల జీవితం విషయంలో అవసరముకాలు, కటు విషయాలు నింపు కొన్నందువల్లనే అంతటి సంపద కలిసి వచ్చింది - అనిపిస్తున్నది. డబ్బున్న చోట మోహముంది; దురాశ వుంది. మాత్సరముంది, చేడక వుంది. అందు వల్లనే నా భార్య, పిల్లలు, అందరూ నాకు శత్రువులవలె అయ్యారు. నేను లోభి కావడం నిజం. అట్టి అధ్యాయానికి ఇక ముగింపురానీ అని నాకు పెద్దలనుంచి వచ్చిన ఆస్తికి కొంచెం ఎక్కువ డబ్బే కలిపి భార్య పిల్లలకు వదలి, నేను ఆ పూరినుంచే కనుమరుగయ్యాను. మీరు నన్ను బొంబాయిలో చూచినప్పుడు, నేను విచిత్ర వానప్రస్థుడయి ఆ నగరం చేరడం జరిగింది. పూర్వకాలం గృహస్థులు వానప్రస్థానికి అరణ్యాలకు వెళ్ళేవారట. నేను అలాటి అరణ్యం కనిపించక జన నిబిడ అరణ్యమయిన బొంబాయి చేరాను. అక్కడ అజ్ఞాత వ్యక్తిగా బ్రతికాను. పొరుగింటి జెమ్ షెడ్డీ కంట్రాక్టరు కుటుంబం వారితో తప్ప మరెవరితోను సంబంధం పెట్టుకో లేదు. ఆ ఫారసీ బంధువులతోను నేను పెట్టుకొన్న సంబంధం సన్నిహిత మయినది కాదు. ఉన్నంతలో మనస్సు విచ్చి మాట్లాడినది ఏమైనా వుంటే అది నా నౌకరయిన దాదాతో. దాదా పొట్టకు లేక నా సేవకుడుగా చేరిన వాడు. మనం మానవ సంపర్కం వద్దనుకున్నా అది లేకుండా మనజాలం. పొట్టన పుట్టిన పిల్లలనే వదలి వచ్చిన నా వ్యామోహం ఈ దాదా మీద నాకు పెరిగింది. కాలక్రమాన, అతని మనస్సుకు అది నా దౌర్బల్యమనే జ్ఞానమూ కలిగివుంటుంది. నౌకరయి వచ్చిన వాడు ‘దాదా దాదా’ అని నా ప్రీతి సంబోధనకు పాత్రమయినా, అతడు చివర చివరకు నా నిజ మయిన అన్నకన్నా హెచ్చు అధికారం వహించాడు. అది నా సహనానికి మించిపోయింది. అతనిని పనినుంచి తొలగించడం నాకు క్షణం పని. నేను “నా కనికరపు ఒక గడియలోనే నున్నన్నినాళ్లు నిన్ను చూచుకొంటాను” అనే మాట యిచ్చిన తప్పిదానికి అలా చేశాను. అతడు నన్ను మోసం చేయసాగినాడు. నేను పెట్టిన డబ్బు దొంగలించసాగాడు; పక్కంటి పిల్లల మీద అనుమానం కలిగేట్లు చేశాడు. ఏమైనా, చివరకు తానే పోట్లాడి వెళ్ళిపోయాడు. ఇటీవల ఒక సంవత్సరంగా నా వంట్లో అనారోగ్యం ఎక్కువగా కనిపిస్తూ వచ్చింది. అయితే, కుమటిలో వున్న,

నుఖంతో వుండే బంధువులవద్దకు తిరిగిపోవడానికి నేను ఇష్టపడలేదు. వారి ఏ సమాచారమూ నాకు తెలియదు.....

“ఆ దినం పూనా నుంచి బొంబాయికి నాతో పాటు ప్రయాణం చేసిన జ్ఞాపకం మీకుందా? అప్పటినుంచే కదా నాకూ మీకూ స్నేహం పెరుగుతూ మీరు నా జీవిత ప్రతికగా కనిపించారు. ఏదో ఒక భావం, భ్రాతృత్వం మనిద్దరిలోను ఉన్నట్లు నాకు తోచింది..... నా ఒంటరి జీవితానికి బొంబాయి ఇంతవరకు ఆశ్రయ మిచ్చినా, చివరికాలానికి ఇదీ తగిన ఊరు కాదని అనిపిస్తున్నది. ఇక ఎక్కడికి పోతాను? అని నేను అనుకొనేటప్పుడెల్లా మీ జ్ఞాపకం వస్తున్నది. మీ వద్దనయినా వుంటే, నా జీవిత చరిత్ర మీకు వివరంగా తెలిపివేద్దామనిపిస్తున్నది. ఇంతే; జీవితంలో నాలో రేకెత్తిన సంశయాలు మీ మెడకు కడుతున్నానో ఏమో! అందుకోసమే “ఎప్పుడు వస్తారు?” అని మీ రాకనే కోరి జాబు వ్రాశాను. దాదా వెళ్లిపోయిన తర్వాతనైతే ఎందుకో ఏమో “నా నాటకం ముగిసే కాలం వచ్చింది. ఇక తెర త్వరలోనే పడుతుంది” అని అనిపించసాగింది. ఆ తెర పడకపోతే నేను మీ పూరికి ఒక మారు రానూ రావచ్చు. తెరపడితే? నా జ్ఞాపకాలు నాతోనే మాయమవుతాయి కదా! అలాటి వేయి జ్ఞాపకాలలో ఒక నాలుగైదు మంచి విషయాలు వుండవా? వాటిని ఎవ్వరికైనా చెప్పవద్దా? - అని అనిపించినందువల్ల నేను వ్రాసిన దానిని పంపించాను.

“ఈ రెండు నాళ్లగ నేను పడుకొని కళ్ల మూసుకొంటే చాలు నా సోకిన తల్లి విస్మృత రూపం కళ్ల ముందు మసలి “రా, అబ్బాయి ఇక్కడి నాటకం అయిపోయింది కదా, నీ పనులు నీవు చేశావు” అని చెప్పేటట్టు, నన్ను పిలిచేటట్టు కనిపిస్తున్నది. నాటక వేషధారి అయినా ఒకరోజు రంగు కడగాలి కదా. తన రంగస్థల పరికరాలను చిక్కినచోట పారవేయకుండా, ముందువచ్చే వేషధారులకు అనుకూలమయ్యేటట్టు ఒదిగించడం అతని కర్తవ్యం కాదా! నేను పంపించింది అలాటి రంగస్థల పరికరం.”

* * * *

ఇదొక అపూర్వమయిన జాబు. అది అమూల్యమయిన రికార్డున్నా సరే. దానితోపాటు వచ్చిన పదిహేను వేల రూపాయల డ్రాఫ్ట్ అనేది ఖైద్ర వస్తువు. ఆ డబ్బు ఆయనది. ఆయన ఇష్టప్రకారమే వినియోగించదగింది. బొంబాయినుంచి ఆయన మా పూరికి వచ్చివున్నట్టుయితే, ఆయన పీడ

కూడా నాకు వుండేది కాదు. అది వారి కుదువ డబ్బు. దాని విషయమయిన యోచన నాకు త్వరలోనే మాయమయింది. అయితే, ఆయన తీరా విశ్వాసంతో పంపిన డైరీలో పొదిగిన జ్ఞాపక ముక్తా ఫలాలను నేను ఒక టొకటిగా పరిశీలించాలి. ఆయన గది నుంచి తెచ్చిన చిత్రాలలాగే వాటన్నిటికీ గాఢమయిన భూమిక వుంది. ఆ భూమికలను తెలుసుకోవాలి. ఆయన జన్మించిన భూమి, పెరిగిన యిల్లు, వహించిన దాంపత్యం, పొందిన సంసారం దానిలోని అన్ని విధాల తీయని, చేదుపండ్లు..... ఇవి ఏవని తెలుసుకోవాలి. చివరి వరకు ఆయన దానమిస్తూ వచ్చిన ఆ కొన్ని పాత్రలు ఎలాటివి? - అనడం పోయి చూడాలి. ఆయన అర్థం చేసుకొన్న జీవితం ఎలాటిదన్న దానిని నేను తెలుసుకోగలిగితే, ఆయన జ్ఞాపకం నాకు ప్రయోజనకరం, ఆయననుంచి నాకు, నానుంచి నా తర్వాతి వారికి.

ఈ స్మృతులన్నీ మాటలలో రూపొందుతాయి. అయితే అవి కేవల శబ్ద సముచ్చయాలు; లేక భావ తెలిపే వాక్య సమూహాలు. ఆ మాటలు అంతా తెలుపలేవు. ఉపనిషత్తుల వాక్యాలనుంచి, బుద్ధుని వంటివారు ప్రవచించి పోయిన వాక్యాలనుంచి మనకు ధర్మపు జ్ఞానం కలిగింది; కలుగు తూనూ వుంది - అని పలువురిలాగ నేనూ భావించివుంటే, ఆ నా భావన శుష్క పాండిత్యం మాత్రమే కాదు; మూర్ఖ పాండిత్యమూ అయ్యాని. ఒక సమాజం, ఒక సమయం, ఆ సమయపు సమ్మకాలు, ఆ సమాజపు వివిధ సన్నివేశాలు, ఆ సన్నివేశాలలో భాగస్వాములయిన వివిధ శీలగుణాల జనులతో ఏదో మాట చెప్పవలెననిపించి వెలువడుతుంది. ఆ సమయం గడిచి పోయిన తర్వాత, దాని భూమికను తెలుసుకొన్న వ్యక్తి గతించిన తర్వాత మనకు మిగిలేవి జడమయిన వాక్యాలు; పది పన్నెండు అర్థాలు ఇవ్వగల ఒక్కొక్క మాటనూ పోహళించి గుదిగుచ్చిన వాక్య సరణులు. వాటిని బట్టి బుద్ధుడు ఇలాగే చెప్పాడు, వాల్మీకి రామునితో ఇలాగే చెప్పించాడు, కృష్ణుడు చెప్పింది ఇదే - అనే దిట్టతనం, హతం ఎందుకో నాకు అర్థం కాదు. ఇవి చెప్పిన వారి కాలం వెళ్లి వేయి, రెండు వేలు సంవత్సరాలే గడిచాయి. ఆ కాల ప్రవాహంలో తద్భూమిక అనేది సంపూర్ణంగా కోసుకొని పోయింది. వారు ప్రయోగించిన ఒక్కొక్క పదమూ మూలార్థ వ్యాప్తిని కోల్పోయి వుండాలి; కొత్త అర్థచ్ఛాయలు వాటికి కలిగివుండాలి. ఇప్పటి భాష తెలిసినంత మాత్రాన మూలార్థం ఉన్నదన్నట్టుగా ఎలా తెలిసింది!

యశ్వంతరావుగారి డైరీ పుటలను త్రిప్పుతుండగా, అక్కడక్కడ వుల్లేఖించిన వాక్యాలు కూడ తగిన భూమిక లేక నాకు సంపూర్ణమయిన చిత్రం ఇవ్వలేకపోయాయి. ఆయనే గీచిన పది వన్నెండు చిత్రాలను కళ్ల ముందు పెట్టుకుంటే, అప్పుడు అవి ఏమిటో చెప్పగోరుతుండడం కనిపించేది. చిత్రమనే వస్తువు కాలపు ముందు వెనుకలు లేని బొమ్మ. ఒక క్షణకాలపు స్థగిత రసభావాల చిత్రణం. ఆ చిత్రంలో ఉన్న వ్యక్తి ఎవరు? ఏమిటి సందర్భం? అనేవి తెలిస్తే సమానానుభవం పొందిన వానికి విశేషార్థం స్ఫురిస్తుంది. నా యీ మాటలు మీకు పొడుపు కథలుగా కనిపించనూ వచ్చు. నాకు కనిపించిన రీతిలో, కథా రూపంలో, నా చేతనయనంత సుసంబద్ధంగా వాటిని గుదిగుచ్చి చెబుతాను. కథ ప్రారంభం కావడానికి ముందు నాకూ, యశ్వంతరావుగారికీ జరిగిన ప్రథమ పరిచయ సన్నివేశం వర్ణిస్తాను.

ఇప్పటికీ సుమారు ఆరు సంవత్సరాలకు ముందు మాట. నేను ఒక వేసవిలో థారవాడలో రైల్వేకి బొంబాయికి ప్రయాణం చేస్తున్నాను. వెనుకటి రాతంతా రైలులోనే గడిపి, ఉదయం పూనా చేరి తర్వాతి రైలు అందుకోవలసి వుండినది. బొంబాయి వెళ్ళే బండిలోకి తోసుకొని పోయాను. అది పొడుగ్గా వున్న మొదటి తరగతి పెట్టె. నేను వెళ్ళేలోపలే జనం గోల, సామానుల మోతలా పెట్టె పొడుపునా నిండివున్నాయి. నా సామాను ఎక్కువగా లేదు. వట్టి పక్కచుట్ట మాత్రం. దానిని మోసుకొన్న కూలి ఒక వైపు నుంచి లోపలికి జొరబడ్డాడు! నేను మరొక వైపు నుంచి జొరబడ్డాను. ఒకరి నొకరు వెదుక్కోడంలోనే కాలయాపన అయి కూర్చోడం కొంచెం ఇబ్బంది కలిగింది. ఏమైనా కిటికీ దగ్గర కూర్చుని దారి దృశ్యాలు చూచే నా ఆశ విఫలమయి, ఇటుగా కూర్చున్నాను. కిటికీ వద్ద పెద్ద వారొకరు కూర్చున్నారు. మా ఎదుట నల్ల దొరల కుటుంబ మొకటి కూర్చుంది. అది గోవానుంచి వచ్చి వుండాలి. ఆ కుటుంబంవారు తమ మనస్సులో తాము ఇంగ్లెండునుంచి వచ్చిన వారమన్న ధోరణిలో వున్నారు. నా పక్కన కూర్చున్నవారు నా కన్నా పది సంవత్సరాలకు పైగా పెద్దవారు కావచ్చు. నా మరొకవైపునా ఇంకొకరున్నారు. ఆయన గూడ దొరే! అక్కడి దొరలంతా మాటల గోలలో ఒక్కటయ్యారు.

నేను ఉదయం ఉపాహారమేమీ వుచ్చుకోలేదు. కాఫీ చాపల్యం తల

కెక్కింది. దానికోసం అటు ఇటు మెడనిక్కిస్తున్నాను. నా పక్కన వున్న వారు “ఏదైనా సామాను పోయిందా?” అని అడిగారు. ఆయనే యశ్వంతరావుగారు- నా కన్నా పెద్దవారన్నాను కదా!

“లేదు. ఉపాహారం కాలేదు. రాత్రి కూడా పొట్టకు సరిగా పడలేదు. అందువల్ల రెస్టోరాంట్ కుర్రవాడి కోసం చుస్తున్నాను.”

“వస్తాడు ఇప్పుడు; రావడం వాడి పని...” అన్నారు ఆయన. బండి బయలుదేరింది. రెస్టోరాంట్ కుర్రాళ్లు పదిమంది సేవకోసం అటూ ఇటూ తిరుగసాగినారు. నేను చిటికవేసి పిలిస్తే వాళ్లకు వినిపించలేదూ, కనిపించనూ లేదు. దానికి ముఖ్య కారణం నా బీద దుస్తులు. దొరల గుంపులో మేకలాగ కనిపించి వుంటాను నేను వాళ్లకు! నా వృద్ధ మిత్రులు అప్పుడు “బాయ్, అని ఒకడిని కేకవేసి పిలిచారు.” వస్తాను అని వెళ్ళిన ఆ ఆసామి రానేలేదు. అప్పుడు ఆయన నా వైపు మెడతిప్పి.

“ఏమి బ్రేక్ ఫాస్ట్ కావాలి?” అని అడిగారు.

“దేనికయినా బాయ్ రాలేదు కదా!” అన్నాను నేను.

“ఫరవాలేదు. నాకు ఫలాహారం కాలేదు; మీరేమి వుచ్చుకొంటారు?”

“వాడు వచ్చిన తర్వాత...”

“టోస్ట్, కాఫీ అంతే కదూ! లేకపోతే ఆమ్లెట్...?”

“ఆ బాబుతువాడిని కాను...” అనగానే, ఆయన లేచి వెళ్లారు. మేనేజరు వద్దకువెళ్లి, నా వజ్రన ఫిర్యాదు చేసి, ఇద్దరి ఉపాహారమూ తమ వీపు వెంట మోయించుకొనే వచ్చారు. వచ్చి కూర్చున్న పిదప, “మనలాటి వాళ్ల కాఫీ ఉపాహారాలకు డబ్బు ఇవ్వలేరు అని ఆ కుర్రాళ్లు అనుకోనివుంటారు” అని పరిహాసం చేశారు. నేను నవ్వాను, ఆయనా నవ్వారు. ఒక బాయ్ వచ్చి ఒక ట్రేలో ఉపాహారం పెట్టాడు. టోస్ట్, ఫీస్, జేమ్, చేదయిన కాఫీ. ఆకలితో అటుమటిస్తున్న నా దృష్టి అంతా ఉపాహారం వైపు మళ్ళింది. దానిని ముగించే వేళకు ఆయన ఉపాహారమూ పూర్తయింది. మా కాళ్లవద్ద ఖాళీ గిన్నెలు పెడితే, వాటిని తీసుకొని వెళ్లడానికి చాలసేపటి వరకు కుర్రాళ్లు రాలేదు. దానికోసమూ వాళ్లను పిలువవలసి వచ్చింది. దానివెంట “బిల్లు” వచ్చింది. ఒకే బిల్లు చూచి నేను దిగుబువడ్డాను. జేబునుంచి పర్పు తీసి డబ్బు చెల్లించ బోయాను. ఆ గృహస్థు వదలేదు. “ఆర్డర్ చేసింది నేను కదా!” అన్నారు. “కోరిన వాడిని నేను కదా? నా ఉపాహారానికయినా డబ్బు యివ్వాలి

కదా?” “రైలులో ఈ నేను నీవు వచ్చిందా!” అని నవ్వారు ఆయన. నన్ను డబ్బు ఇవ్వనివ్వలేదు. “ఇదెక్కడి వ్యక్తిరా!” అనిపించింది నాకు.

“ఒక్కణ్ణే కూర్చుని తినడం విసుగు పుట్టినందువల్ల అలా చేశాను” అన్నారు.

“మీరు పెద్దవారు.”

“వయస్సులో కావచ్చు,” అన్నారు. నేను ఊరికే నవ్వాను. అప్పటికి లోనావళ స్టేషను దాటింది రాబోయే ‘కాండాలా గుట్ట’ అనేది. ప్రయాణికుల పాలిటి షడ్రోపేత భోజనం. అయితే నేను కిటికీ దగ్గర కూర్చోలేదు. నిలబడి చూద్దామంటే, ఎదుట కూర్చున్న దొరదొరసానులు కాళ్లు అడ్డంగా చాచుకొన్నారు. ఉన్నంతలోనే నా మెడ ఎత్తి తొంగిచూచాను. నా దృష్టి అంతా చలిస్తున్న, పునాదిలేని ప్రకృతి దృశ్యాలలో లీనమయింది. దానిని దారిలోని సొరంగాల చీకటి మరింత కత్తిరించి వేస్తున్నది. మొదటి సొరంగం దాటి బండి వెలుపలికి వస్తున్నప్పుడు, నా మిత్రులు లేచి నిలబడివున్నారు. నా భుజంమీద చేయివేసి “కిటికీ దగ్గర కూర్చోండి” అని బలవంతం చేశారు.

“అక్కరలేదు. ఫరవాలేదు. మీరే కూర్చోండి.”

“మీకు ప్రకృతి దృశ్యాలు చూచే చాపల్యం వుంది; నేను ఏటా పది వన్నెండు సార్లు పూనా వచ్చి వెళ్లేవాడిని,” అన్నారు. ఆయన నన్ను లాగి తమ స్థానంలో కూర్చోపెట్టారన్నా తప్పు లేదు.

“ఈ మానవుడు ఎవరు? ఇతరుల ఇంగితాన్ని అంత లోతుగా గ్రహించి, ఈ విధమైన ఔదార్యం చూపేవాడు?” అనిపించింది. మొదట్లో అంతసేపూ కిటికీనుంచి తొంగిచూడడంలోనే నిరతుడయ్యాను. తర్వాత కొండ చరియల చాలు తక్కువయింది. తర్వాతి దృశ్యాలు సాధారణంగా కనిపించసాగిన తర్వాత కూర్చున్న చోటునుంచి లేచి నిలబడి “ఇకనైనా తమ స్థానానికి రండి” అని ప్రార్థించాను.

“ఇక రెండు గంటలే కదా. కూర్చోండి” అన్నారు. ఆయన పరిచయం కావాలనే కుతూహలం నాకీ, కాని గట్టిగా మాట్లాడేటట్టు లేదు. ఎదుటవున్న జనం నాటకశాల నటులలాగ బొబ్బలు పెడుతున్నారు. రైలు వాళ్ల యిల్లు. ఎదుట మేమున్నా లేనట్టే వారి ప్రవర్తన. అదే ఒక విధ

మయిన వేసట పుట్టించేది. అయినా నేను నెమ్మదిగా “ఏ వైపు మీ ప్రయాణం?” అని వాకబు చేశాను.

“ఊరికి”

“బొంబాయి వారా మీరు?”

“అది నేను ఎన్నుకొన్న ఊరు. పుట్టింది వేరే చోట. ఉండడమిప్పుడు బొంబాయిలో. తాము కూడ బొంబాయికి బయలుదేరినట్టున్నారు? కన్నడం కదూ తమ యింటి భాష?”

“ఇంతవరకూ మా సంభాషణ ఇంగ్లీషులో జరిగింది. ఈయన నేను కన్నడం వాడనని ఎలా గుర్తించారన్నదే నాకు ఆశ్చర్యమయింది. “ఎలా తెలుసుకొన్నారు నేను కన్నడం వాడినని?” అని అడిగాను.

“ఆ రెస్టోరాంట్ కుర్రాళ్ళు రానప్పుడు మీలో మీరు “అబ్బా, ఎలాటి జనమో!” అని అనుకున్నారు; అందువల్ల.”

“మీకు కన్నడం వచ్చా?”

“మాట్లాడకుండా చాలకాలమయింది. అయితే, మాతృభాష మరచి పోతుందా?”

“ఊరు?”

“ఉత్తర కన్నడంలో ఒక పల్లె... ఇప్పుడు బొంబాయిలో నివాస మున్నాను.”

“ఏమైనా నౌకరీయా?”

“హా! నాదే ఒక నౌకరీ చేసుకొన్నాను...”

“అంటే, స్వతంత్ర వ్యాపారమా?”

“వ్యాపారం చేసి చాలయి, దానినుంచి స్వతంత్రుడయ్యాను.”

“రిటైర్డ్ జీవితం!”

“జీవితం నుంచి రిటైరయ్యాను” అంటూ నవ్వారు. తర్వాత ఆయనే నెమ్మదిగా నన్ను గురించిన ప్రశ్నలు వేయసాగారు. ఆయనలాగ ఒకటి రెండు మాటలకు మారు కొన్ని వాక్యాలకు వాక్యాలే జోడించి సమాధాన మిచ్చి వుంటాను. లేకపోతే, “నేను ఇలాటి వాడిని; బొంబాయికి ఇలాటి పని మీద వచ్చాను; ఇన్నాళ్ళుంటాను” అని చెప్పిముగించే వేళకు దాదర్ రైలు స్టేషను రావాలా మరి? హఠాత్తుగా రైలు ఆగింది. “దాదర్ కదూ!” అని తొందరపాటుతో లేచి నిలుచున్నాను. ఆ తొందరలో మూర్ఛునిలాగ

అయనతో చెప్పకనే దిగిపోయే వాడినో ఏమో! అయితే తెలివినట్టి, “తొందర ఏమీ లేదు. బండి ఆగుతుంది. వదిలి నిమిషాలపాటు” అని అనుకొని, పక్కచుట్టడానికి ముందే అయనకు వందనాలు సమర్పించాను. ఋణి అయినట్టు “మరెక్కడో మనకు భేటీ? తమ పేరు అడగలేదు” అన్నాను. నా మనస్సులో స్థితి అది.

అయన తమ జేబునుంచి తమ చిరునామా చీటీ తీసి నా చేతిలో పెట్టి, “ఇక్కడుంది నా పేరు, చిరునామా. అవకాశం వుంటే, నేడు కాదు, రేపు, ఈసారి కాదు ముందుసారి వచ్చినప్పుడైనా నా యింటికి రండి, ఇక్కడికన్న విశ్రాంతిగా మాట్లాడుకుందామంటే.”

“అలాగే” అని అయనను వీడ్కోల్చి, బండి దిగి ప్లాట్ ఫారం మీద అడుగు పెట్టగానే, నా కోసం వచ్చి వేచివున్న మిత్రులిద్దరు “హల్లో” అంటూ, నా భుజాలకు అంటుకున్నారు. మళ్ళీ ఆ వృద్ధులను గురించి విస్మృతి కలిగింది. అప్పటికి నే నింకా అయన ఇచ్చిన కార్డు బాగా చూడలేదు.

నా మనస్సు తీరా ఇతరత్రా పరుగిడుతున్నది. చీకటి గదిలో ఒక పసి పాప ఎదుట మిణుగురు పురుగొకటి రెండే రెండు క్షణాలు ఎగిరి, మెరిసి మాయమయితే, చివరకు ఎంత నిరాశ కలుగుతుంది - అలా ఉంది. ఇట్లు, నా మిత్రులు నన్ను పలకరించారు. నేను వారికి సమాధాన మిచ్చాను. టేక్స్ తెప్పించి వారు నన్ను ఎత్తుకొని పోయేట్టు తమ యింటికి తీసుకొని వెళ్లనే వెళ్ళారు. నేను వారి అధీనంలో వున్నాను. నా మనస్సు మాత్రం నా అధీనంలో లేదు. అది యశ్వంతరావుగారి వ్యక్తిత్వ ప్రభావం.

ఆ సారి నేను బొంబాయిలో నాలుగైదు నాళ్లు గడిపాను; కొంత తీరిక చేసుకొని ఒక సాయంకాలం నాల్గు గంటలప్పుడు మలబార్ హిల్స్ లో వున్న ఆయన విడిదికి వెళ్లాను. సముద్ర తీరంలోని ఒక పాతకాలపు పెంకు టింట్లో - దానిని ఒక కుటీరమన్నా అనవచ్చు - దాని మేడ ఒక పక్కన ఆయన నివసించే వారు. ఆ కట్టడానికి ఒక వైపు రహదారి, మలబార్ గుట్టలు కనిపిస్తుండగా, మరొక పక్కన సుందరమయిన సముద్రం. మేడ ఎక్కినప్పుడు సముద్రం నన్ను ఆకర్షించినందున అక్కడే నిలబడి దానిని చూచాను.

నా మిత్రులు వున్నారా లేదా అని కూడా ఆలోచించలేదు. అంతలో

అయన నౌకరు కిందినుంచి పైకి ఎక్కి వచ్చాడు. “ఏమిటి పని? ఎందుకు నిలుచున్నారు?” అని నన్ను జబర్దస్తీగా ప్రశ్నించాడు. అతడు ఈ కథలోని దాదా; అతడు తన ఆకారంతో నౌకరుగా కనిపించేవాడు. కాని, అతడు మేడ మెట్లెక్కి వచ్చిన తీవి, నన్ను పలకరించిన రీతి యజమాని తనందే. అది కొంచెమయినా నాకు నచ్చలేదు... అందువల్ల అతనినే ఎగాదిగా చూస్తూ నిలబడ్డాను. అతడు ముఖం తిప్పి ఆ యింట్లోకి వెళ్లిపోయాడు. నేను కొంచెం సేపు సముద్ర దృశ్యపు పిపాస తీర్చుకొని మూసివున్న ఆ యింటి తలుపు తట్టి “యశ్వంతరావుగారూ!” అని పిలిచాను.

నా గొంతుక గుర్తు పట్టినట్టు “మీరా? రండి” అని ఆయన వెలుపలికి వచ్చి కరచాలనం చేసి లోపలికి పిలుచుకొని పోయారు. తర్వాత, ఆ గదికే అప్పుడప్పుడు వెళ్లేవాడిని. ఇదే దాదా నన్ను పెక్కు సార్లు చూచే అవకాశమూ కలిగింది. నేను యశ్వంతరావుగారి ఆదరానికి పాత్రుడనన్న సంగతి తెలిసినప్పటి నుంచి దాదా రంగు మారింది. అతని నుంచి నాకు చాల చాల ఉపచారాలు లభించాయి. యశ్వంతరావుగారు నన్ను చూడగానే “వచ్చి ఎంతసేపయింది?” అని అడిగారు.

“పావుగంట!” అన్నాను నేను.

“అంత సేపు ఎక్కడున్నారు?”

“వెలుపల వరాండాలో కడలిని చూస్తూ నిలబడ్డాను. చాల సుందరమయిన దృశ్యం. ఇలాటి స్థలం దొరకడం మీ అదృష్టం” అన్నాను. ఆయన నా ప్రశ్నలకు సమాధాన మివ్వడానికి ముందు “దాదా, ఆయన వరాండాలో నిలబడి వుండడం నీకు కనిపించలేదా?” అని అతన్ని అడిగారు. దాదా వీధి గొణిగాడు. అప్పుడు ఆయన “నాకు ఎందుకు చెప్పలేదు?” అని ప్రశ్నించారు.

అతడు బదులు చెప్పలేదు. అప్పుడు నేనే “అదేమీ కాదు, అతడు నన్ను పలకరించాడు. నే నే సమాధాన మీలేదు; అతడు మాట్లాడిన తీరు. . .” అని ఆపాను. ఆయన నవ్వుతూ, “ఈ యింటి యజమాని శానేసని చూపించుకొన్నాడు కదూ?” అన్నారు.

కొన్ని సంవత్సరాలుగా ఆయన వద్దవున్న దాదా గుణ స్వభావాలు ఆయనకు బాగా తెలిసివుంటాయి - అనిపించింది. సరే, ఆ సంగతిని మరిచి పోయినట్టు ఆయన “దాదా, రావుగారికి, నాకూ చహా తయారు చేయి”

అని పురమాయించి దాదాను నందిగ్ధావస్థనుంచి తప్పించారు. దాదా తొందరగా పరిగెత్తిపోయి, పళ్లు, బిస్కెట్లు, చహా తెచ్చిపెట్టాడు. తర్వాత నేను ఆయనతో సభాషణ ప్రారంభించాను. “ఈ యింట్లో మీరొక్కరే ఉన్నారా కదూ?” అన్నాను.

“ఈ దాదా, నేనూ.”

“అతడు బంధువా?”

“బంధుత్వం లేదు. ఋణానుబంధం,” అంటూ నవ్వారు. “అలాటి ప్రశ్నలు వేయకండి. నేను నా పాతదంతా వదలి, ఇక్కడికి వచ్చాను. నాకు నావారనే వారందరూ వున్నారు. అయితే ఎవ్వరూ వద్దు; నా పాటుకు వుందాము అని వచ్చాను. ఇచ్చి అప్పుడే పది సంవత్సరాలయింది. ఏమి కావాలి? ఆరోగ్యం ఒక్కటి వుంటే ఇతరులు మనకు చేయవలసిందేమీ లేదు. . . ప్రపంచానికి దూరంగా కూర్చుని, దానిని చూడడమూ అందం కదూ?” అన్నారు.

“కాలం ఎలా గడుస్తుంది? పని లేకుండా. . . .”

“పని ఎందుకు లేదు? పని లేకుండా ఎందుకుండాలి! . . . దానిని చూడండి; నేనొక బౌత్సాహిక కళాకారుడిని. నాకు చిత్రకళ వస్తుందనుకోలేదు. అయితే, అది నా మనస్సు పిచ్చికి ఒక అవకాశం ఒనగూడిస్తుంది. ఇంకా, పుస్తకాలున్నాయి; కొంటాను; లేకుంటే గ్రంథాలయాల నుంచి తెప్పించుకొని చదువుకొంటాను. రోజుకు రెండు సార్లు, సాయంత్రం, తెల్లవారి వాహ్యాళి వెళ్లి వస్తాను. విసుగు వుడితే, ఆ పక్కంటి పిల్లలున్నారు—వారితో స్నేహం. ఇంకా మార్పు కావాలంటే పూనా పట్టణానికో, మహా బలేశ్వరానికో, కాండాలాకో పోయి వస్తాను.”

“అక్కడ -?”

“చిత్రాలు గీయడం; లోకాన్ని చూడడం; సాహిత్యం సృష్టించే మీరే ఇలా అంటే ఎలా?” అన్నారు. నేను నవ్వి నాతప్పు ఒప్పుకోవలసి వచ్చింది. “అలోచన, చింతన కూడా ఒక పనే—” అనేది తెలిసిన మాట. అయితే అది చింతనా, కాదా అని ఎవరు నిర్ధారించాలి? తక్కిన వారికి చింతనావరుడు సోమరిగా కనిపించవచ్చు. సోమరికూడ తను చింతనలో కాలం గడుపుతున్నాననవచ్చు.

“నేను ప్రశ్న వేయడం తప్పయిందా?”

“అదేమీ కాదు - మీరు నన్ను అడగవచ్చు; నేను సమాధానం చెప్పాలనే నిర్బంధమేమీ లేదు కదా! నేను చెప్పే జవాబు నా సంతృప్తికి నేనేమీ పనిచేయడం లేదంటే, నన్ను ఎవరడుగుతారు? పని లేకుండా కూర్చోడమూ నా చేతకాదు . . . కాలం గడవడం అంత కష్టంగా కనిపిస్తే—ఆ పక్కంటి పిల్లలతో నేనూ పిల్లవాడినై మేను మరుస్తాను.” ఇలా అంటూండగా ఆరు సంవత్సరాల ఒక ఫారసీ బిడ్డ “దాదా” అని పిలిచింది. ఆ యింటి దాదా పరిగెత్తి పోలేడు. యశ్వంతరావుగారు నా ముఖం చూచి, “దాని దాదా నేను” అని పరుగెత్తిపోయి, ఆ బిడ్డను ఎత్తుకొని వచ్చారు. “మనకు ప్రపంచ సుఖం కావాలంటే, అందరి పిల్లలూ మన పిల్లలని అనుకుంటే సరి.”

“నిజం. వాళ్లు పిల్లలయి వున్నంతవరకు అలాగే; తర్వాత వాళ్లెక్కడో, మనమెక్కడో!”

“అదీ నిజమే. కాని వాళ్లు పెద్దవాళ్లయ్యేలోపల వేయిమంది క్రొత్త బిడ్డలు పుడుతారు. బిడ్డలే లేకపోరుగదా!”

“పిల్లలు పెద్ద వాళ్లయిన తర్వాత మన ప్రీతిగాని, వారి ప్రీతిగాని ఒకే విధంగా వుంటాయా?”

“పెద్దవాళ్లయితే వాళ్లు పిల్లలు కాదు. వారి ప్రపంచమే వేరు; వారు స్వతంత్రులవుతారు. మనం అలాటి వారిని ప్రీతి చేయనక్కరలేదు. మన కరుణ, సహానుభూతులు ఏమున్నా—తమ బతుకు తాము గడుపుకోలేని లేదూడల విషయంలో మాత్రమే. అది చాలదా!”

ఆ బిడ్డను ఆయన కాళ్లమీద కూర్చోబెట్టుకొన్నాడు. అది గుర్రం కావాలి అన్నది. యశ్వంతరావుగారు పెన్నిలు, కాయితం తీసి గుర్రం బొమ్మ వ్రాసి యిచ్చారు. ఆ బిడ్డ “ఈ గుర్రం కథ చెప్పు” అన్నది. . . . “ఒక ఊరిలో ఒక గుర్రం వుంది” అని ఆయన కథ చెప్పడం ప్రారంభించారు.

“ఒకే గుర్రమా?” అని అడిగింది ఆ పాప.

“ఛీ! ఛీ! చాల గుర్రాలున్నాయి. ఇక మీద అవి ఒక్కొక్కటిగా వస్తాయి చూడు” అని పాప నిరాశకు సమాధాన మిచ్చారు. కథ ముందుకు సాగింది. నేను పాపనై కథ విన్నాను.

ఆ రోజు ఆయనతో ఎక్కువ మాట్లాడలేదు. “ఇక ఎప్పుడు వస్తారు?” అని అడిగారు ఆయన నేను బయలుదేరడానికి లేచి నిలబడినప్పుడు.

“వచ్చే సంవత్సరం” అన్నాను.

“అలాగే. తప్పక రండి” అన్నారు.

ఇది నాకూ యశ్వంతరావుగారికీ జరిగిన మొదటి పరిచయం.

మూడు

తన వారితో సంబంధం తెంచుకొన్న యశ్వంతరావుగారు దాదా వంటి నౌకరును అంత శ్రద్ధతో దగ్గర పెట్టుకొని ఎలా కాలం గడిపారన్నది ఒక ఆశ్చర్యకరమయిన సంగతి. అతడు చేయవలసింది ఈయన ఒక్కరి పని. తక్కిన సమయాలలో వాడే యజమానుడన్నా తప్పు లేదు. ఆయన లెక్కాచారం పుస్తకం చూచినప్పుడు, ఇంటి కోసం ప్రతి నెల మొదటి తారీఖునే ముప్పయి రూపాయలకు తక్కువ కాకుండా డబ్బు అతనికి ఇచ్చే వారు. అది ఐదు సంవత్సరాల వ్యవధిలో నలభై రూపాయలకు పెరిగింది. భోజనం ఖర్చు ఆయనది; బట్టలు ఆయనవి; తాము మెచ్చిన సినిమా ఏదైనా వుంటే “మేటినీ షో వుంది. చూచిరా,” అని ఎన్నోసార్లు నా ఎదుటే డబ్బు యిచ్చి పంపిన సందర్భాలూ వున్నాయి. దాదా ఆయన విషయంలో చిత్తశుద్ధితో వున్నట్టు నాకు కనిపించలేదు. అతడు ఆయన ఎదుట మాత్రం శ్రద్ధ నటిస్తున్నట్టే నాకు అనిపించేది. అతనికన్నా యోగ్యులయిన ఉత్తర హిందూస్థానపు భయ్యాలను నియమించుకొనడం కష్టమేమీ కాదు. ఒకటి రెండు సార్లు అతడు నా యెదుటే దుడుకు మాటలాడడమూ నేను విన్నాను. అతడు లేనప్పుడు నేను “ఇతనిని ఎలా సహిస్తున్నారండీ” అన్నదీ కద్దు. ఆయన నవ్వుతూ “అదీ ఒక ఋణానుబంధం” అన్నారు.

“పూర్వ జన్మలో మీకు నమ్మకం వుందా?” అని అడిగాను.

“నాకు పూర్వమూ లేదు, అపూర్వమూ లేదు” అన్నారు.

“మరి?”

“ఇక్కడ దారిలో పడి వున్నాడు ఆ కుర్రవాడు. ఈ కింది దుకాణం అరుగు మీద జబ్బుపడి పొర్లాడుతున్నాడు. ఒక రోజు చూచాను. అక్కడే వున్నాడు; మరుసటి దినమూ అక్కడే వున్నాడు. అప్పుడు దుకాణదారు

“ఇక్కడి నుంచి తొలగిపోవోయ్” అని అతనిని బెదిరిస్తున్నాడు. అతనికి ఇరవై నాలుగేళ్లు వుండవచ్చు. ఎండి, వాడి వత్తలై జీవతంతి మాత్రం మిగిలి వుంది. పది పన్నెండు సార్లు అతడు తన శరీరం లాక్కుంటూ ఇక్కడే వెనుక సముద్రతీరానికి వెళ్లి రావడమూ చూచాను. ఇక్కడి వీధి బిచ్చ గాళ్లకు బొంబాయి కార్పొరేషన్ అనుకూలమయిన మరుగు దొడ్లను కట్టించ లేదు కదా! ఇతడు గడియ గడియకూ దొర్లుకుంటూ, జరుగుకుంటూ వెళ్లి రావడం చూచి ఏదో జబ్బునడం సృష్టమయింది. దుకాణదారుకు ఆ అవలక్షణపు కుళ్లు తన అంగడి ముందుండడం సహించడం కాలేదు. మంచి మాటలతో చెప్పాడు. తిట్టి చెప్పాడు. నున్నని పేము బెత్తం తీసుకొన్నాడు. మేడ మీద కూర్చున్న నాకీ గోల వినిపించింది. ఆ పేము దెబ్బల చప్పుడూ వినబడింది. “అహమ్మద్!” అని గద్దించి, ఆ పరిచితుడయిన దుకాణదారును పిలిచాను. నాకు కోపం రావడం అతనికి తెలిసింది. అతడు మేడ మీదికి వచ్చి, తన గోడు తిరగ దోడుతూ, “ఎక్కడైనా ఆస్పత్రికి పోయి పడవచ్చుగదా! నా దుకాణం ముందు ఈ అసహ్యం పడి వుంటే, చాయ్ తాగడానికి వచ్చే గిరాకులు తప్పిపోతారు కదా!” అన్నాడు.

“దానికోసం కొడతారా? అతనికి నడిచే త్రాణకూడ లేదు.”

“మంచి మాటలతో చెప్పాను; వెళ్లిపోకపోతే నేనేమి చేయాలి. పోలీసులను పిలిపించి చూపాను. ఇది మా పని కాదు” అన్నారు.

“మనకూ ఒక రోజు అలా జరుగదని ఎవరికి తెలుసు?”

అప్పుడు అహమ్మదుకు కోపం వచ్చింది. అతడు సహనం కోల్పోయి, “అలా అయితే, మీరే అతనిని పైకి పిలుచుకొని వచ్చి సాకండి” అని దిగి పోయాడు. తన్ను నేను అవమానించానని తోచిందో ఏమో కిందికి పోయి తన కోపం చల్లారడానికి “అదిగో చూడు, పైన నీ దాదా (పెద్దన్నయ్య) వున్నారు. అక్కడికి వెళ్లు. నిన్ను మంచి పక్కమీద పడుకోబెట్టి ఉపచారం చేస్తారు” అన్నాడు. అధ్వనిలోని కరకుతనం, మాటలలోని వ్యంగ్యం నాకూ వినిపించాయి. నేను కిందికి దిగిపోయాను. చూచాను. దుకాణం ముందు పడిన ఆ పదార్థం మానవ జీవిగానే కనిపించలేదు. నా మనస్సుకు అనిపించింది, నేను అహమ్మద్ కు చేసిన ఉపదేశం నేనే ఆచరించాలని. నేను ముందు వెనుకా చూడలేదు. ఆ యువకుణ్ణి నా రెండు చేతులతోనూ ఎత్తుకొని మెట్లెక్కి, లోపలికివచ్చి, నాపక్కమీదే పడుకోబెట్టాను. అప్పుడు

ఆ పిల్లవానికి భయమయి వుంటుంది. నాకు దిక్కు తోచలేదు. మళ్ళీ దుకాణ దారు అహమ్మద్ పైకి వచ్చాడు. నన్ను క్షమాభిక్ష కోరాడు. “శేక్ బీ, మనిద్దరమూ కలసి టాక్సీ తెప్పించి అతనిని వీధో ఒక ఆస్పత్రిలో చేర్చి వద్దాము. మీరు అతనిని ఇక్కడ పెట్టుకొని కాపాడడం సాధ్యమా? నేను మిమ్మల్ని అవమానించాను! క్షమించండి” అని ప్రార్థించాడు. నేను ఏమి మాట్లాడలేదు. చక్కగా కిందికి దిగిపోయాను. అక్కడే పదికట్టడాల తర్వాత దవాఖానా పెట్టుకొన్న డాక్టర్ దారువాలాను పిలుచుకొని వచ్చాను. అతనికి ఈ అనాధవ్యక్తిని చూచి ఆశ్చర్యమయింది. అతడు వీధిలో పడిన పిల్లవాడని తెలిసింది. “ఇతనిని ఆస్పత్రిలో ఎందుకు చేర్చ రాదు?” అని ఆయన అడిగాడు. దానికి నేను, “వద్దు. నేనే అతనిని చూచుకొంటాను. అతడు చస్తే సరే ఒక పనే ముగిసినట్టు. లేక బదిలి ఆరోగ్యవంతుడు కానీ. తర్వాత ఎక్కడకన్నా పోతాడు” అన్నాను.

“రెండు నెలలు పట్టింది అతడు మానవ రూపానికి రావడానికి. అతనికి ప్రీవమయిన ఆమశంక వ్యాధి జీర్ణమయింది. అతని మురికి బట్టలను తీసిపారేసి వేరే బట్టలు తొడిగి పడుకోబెట్టి, ఆ అసహ్యమయిన వ్యాధి నుంచి బ్రతికించడానికి చాలకాలం పట్టింది. అదంతా డాక్టర్ దారువాలా అనుగ్రహం. బ్రతికే ప్రాప్తివుంది ; బ్రతికాడు, ఆ పిల్లవాడి మలమూత్రాలను పదిసార్లు నేనే తీసివేయవలసి వచ్చింది. తానై మరుగుదొడ్డికి పోయే స్థితికిరావడం రెండు నెలల తర్వాత. మొదట్లో పదిహేను నాళ్లు ఆమశంకకు తోడు వేరే వ్యాధులూ చేరాయి. దారువాలా నా గోడు చూచి తమ దవాఖానా దాది మేరీ అనే అవిడను రోజుకు రెండు సార్లు ఇక్కడికి వంపించే వారు. అతని అసలు పేరు ‘దాదా’ కాదు. అహమ్మద్ ఏటు పోటు మాటలతో నేను అతనిని ‘దాదా’ అని పిలవసాగాను. మరాఠీ కుర్రవాడు. ఆత్మ గణ్ పత్ అని పేరు. అతడు ఆరోగ్యం పొందిన మీదట “ఇక్కడే వుండనీ” అని నేనే పనికి పెట్టుకున్నాను. సతారాలో అతని అక్క, చెల్లెలో ఎవరో బంధువులు వున్నారట. అటు తర్వాత అతడు ఏడాది కొక మారు సతారాకు వెళ్లి వచ్చేవాడు.”

అప్పుడు నేను “అలా అయితే, చాల దండుగ ఇచ్చి కొన్న పదార్థం కాదూ ఇది ? అలాంటప్పుడు మీ మీద అతనికి ఎంత వినయం విధేయతా వుండాలి, ఏమి కథా ?” అని ఆశ్చర్యం సూచించాను.

ఆయన నవ్వారు. “దండుగ యిచ్చిందనడం నిజం. అయితే ఒక ప్రాణాన్ని కాపాడడానికి చెల్లించిన మూల్యం దండుగ అనడానికి అవుతుందా ? డబ్బుకూ దానికి సంబంధమా ?” అన్నారు.

“సరే వీడిలో తగిన గుణమయినా వుండాలికదా ! నన్ను బతికించిన వారు ఈయన అనే భావం వుండవద్దా ?”

“అయితే గడియ గడియకూ దాసులు దేవుడిని కొనియాడినట్టు ‘నీవే నాకు గతి; నీవే నాకు మోక్షం’ అని అంటూ వుండాలా ?”

“నడవడిలోనైనా ?”

“నాకు అనిపించే దేమిటంటే, ఈ పిల్లవాడు పెరిగిన తీరు అలాటిది ; సంస్కారం చాలదు. అతని కల్లికిద్దరు ఆడపిల్లలట. ఒక్కడే మగ పిల్లడు. ఆ తల్లి ముద్దుచేసి చేసి ఇతనిని పెంచి వుండాలి. తల్లి ప్రీతి తన హక్కుని ఇతడు నేర్చుకొని వుండాలి, ప్రారంభం నుంచి నా మీదనూ ఆ శుభ భావనే పెరుగుతూ వచ్చింది.”

“అలా వున్నప్పుడు ?”

“వీడిని తరుమగట్టి మరొకడిని పిలుచుకు వస్తానను కోండి. ఈ దాదాకూ మరొకచోట నొకరి దొరికేని, నాకు మరొక నొకరు దొరకవచ్చు. కొత్తగా వచ్చిన వాడు ఈ రకం మనిషి కాకపోతే, మరొక రకం వ్యక్తి కావచ్చు. పెద్ద వ్యత్యాసం వుండదు.

“రాదంటారా ?”

“నా కుమారుని నుంచే నాకు లభించవలసింది లభించలేదు.”

“తమకు ఎందరు పిల్లలు ?”

“వాళ్లందరినీ మరచిపోయి వచ్చిన తర్వాత ఆ సంగతి వద్దేవద్దు. అది ముగిసిపోయిన ప్రకరణం. ఈ దాదా నాకు మిగిలిన ఒక్క కుమారుడు. నా పిల్లల లాగ అతడు మంచివాడో చెడ్డవాడో, చాలు అక్కడికి” అని అంటూ భిన్నపదనులయ్యారు.

నేను బొంబాయికి రెండోమారు వచ్చి యశ్వంతరావుగారి వద్దకు పోయి నప్పుడూ, పై ప్రస్తావన రావడం. ఆయన నడవడి నాకు అర్థమే కాలేదు. ఆయన ఔదార్యం నుంచి లాభం పొందడానికి దాదా ముందు వెనకలు చూడని వ్యక్తి. ఋణానికి తగిన ఋణం చెల్లించాలనే భావన అతనిలో లేదని నాకు అనిపించింది. బహుశా ఆయనకు ఇంకా దాదా స్వభావం బాగా

మనసుకు తెలియలేదు. బాగా మనస్సులో నాటిక వుంటే, అతని విషయంలో ఒకనాడు నిరాశ కలుగవచ్చు. ఇంతకాలం తర్వాత నేను యశ్వంతరావుగారి దినచర్య తెరచి చదవినప్పుడు; అందులోను ఆయన గీసిన ఆ ఒక చిత్రం చూచినప్పుడు, నా అభిప్రాయం తీరా తప్పని అని పిస్తుంది.

“చలి, గాలి వానలకు వడవడ వడకి కింద పడిన చిలుక పిల్లను తెచ్చి సాకాను. చిలుక పిల్ల అందమయిన పక్షి అనే భావనతోనే తీసుకొని వచ్చి వుంటాను నేను. అది చచ్చిపోతుండేమోననే ఆలోచన వస్తేనే దుఃఖ మయ్యేది. అదృష్టవశాత్తు అది బతికింది. మొదటిలాగ అయింది. మాటలు నేర్చింది. నేను పలికినదంతా వెక్కిరింపు ధ్వనితో అనుకరించింది. చిలుకకు భాష వచ్చా? అర్థం కాకపోయినా అనుకరించే గుణం దానిది. దానికి నా మీద ప్రీతి లేదా? పంజరంలోనే దానిని బంధిస్తే అరుస్తుంది. వెలుపలికి తీస్తే ఎగురుతుంది; చేతిమీద బుజం మీద వచ్చి వాలుతుంది. తన వినోదం కోసం కూసి రెక్కలల్తారుస్తుంది. నేను కోపగించుకొని మాట్లాడకుండా కూర్చుంటే, దానికే తెలుస్తుంది ఆ సంగతి. అప్పుడది నా బుజం మీద వాలి, నా చెంపను ముక్కుతో గోకుతుంది. అప్పుడు దానిని ఎత్తి పంజరంలో పెడు తాను. మంచి గుణం, చెడ్డ గుణం - రెండూ ఆ చిలుకలో వున్నాయి. ఏమైనా, అదొక ప్రాణి. బతికినంత కాలం బతికుండనీ నా దగ్గర.”

పై మాటలను ఆయన దాదా విషయంలోనే తమ దిన చర్యలో వ్రాసి వుంటారు. ఈ మాటలకు వేరే అర్థమే కనిపించదు. మంచి చెడ్డా కలిసే మానవుడనిపించు కొంటాడు. మానవ సమాజంలో బతికినంత కాలం మానవుడు మానవునికి బంధువు. మన స్వార్థం కోసం, విసుగు పరిహరించు కొనడం కోసం ఇతరులు కావాలి. మనం ఒంటరి జీవితం నడవజాలం - అనే కారణంవల్ల నయినా, మానవుడు మానవునికి చుట్టం. తీరా, ఒంటరిగా వుండి, మానవ సంపర్కం లేకనే, దారిలో పడి చావడానికి ఎవరైనా యిష్ట పడుతారా?

యశ్వంతరావుగారి ఈ విధమయిన ఉదాహరణ ఆయన గీచిన ఒక చిత్రం లోను కనిపిస్తున్నది. దాదా స్వభావ విశ్లేషణం ఆయన నా కన్నా చక్కగా చేసివుంటారు. ఆయన గీచిన కొన్ని చిత్రాలలో మనుష్యాకృతులున్నాయి. అవి ఆకారం, అంగాంగ ప్రమాణ దృష్టితో ఏమీ బాగులేవు. ఆ చిత్రాలకు

ఆయన వేసిందే రంగు అని అనిపిస్తుంది. రంగుల మధ్య మేళనం తీరా తక్కువ. వర్ణ అనువర్ణాల సంబంధమూ తక్కువ. వ్రాసిన అనేక మానవా కృతులలో దేహాన్ని రెండు భాగాలుగా వింగడించి ఎడమ వైపునకు ఒక రంగు వేస్తే, కుడి వైపునకు మరొక రంగు వేశారు. ఒకవైపు నలుపైతే, మరొకవైపు తెలుపు. ఒక తట్టు ఎరుపైతే, మరొక తట్టు నేరేడు రంగు. ఎర్ర రంగుకు పూరకమయిన రంగు ఆకుపచ్చ అనే విషయాన్ని ఆయన తెలుసుకున్నట్టులేదు. ఆ దృష్టితో నలుపు-తెలుపులు పొందిక కావచ్చు. ఒక యువకుని చిత్రాన్ని ఆయన తెలుపు నలుపులో గీచారు. అతడు పైజామా తొడుక్కున్నాడు. వట్టి వల్లితో, తలమీద ఏమీ లేకుండా నిలు చున్నాడు. చేతిలో కప్పు సానర్లు పట్టుకున్నాడు. ఎడమ చేతిలో టీ జగ్గు పట్టుకొని టీ వంచుతున్నాడు. సమ భంగిలో అతడు నిలబడివున్నా, చిత్రపు రెండు సగలను చూస్తే ఒకటి తెల్లటి భాగం, మరొకటి నల్లటి భాగం. రెంటినీ జతపరచినట్టుంది. ముఖంలోని ఒక అర్ధభాగానికి ఒక రంగు; మరొక అర్ధభాగానికి వేరే రంగు. మొండెం విషయంలోనూ అంతే. పైజామా తొడుక్కొడంవల్ల కాళ్ళేమో అలా వికారంగా కనిపించవు. మానవాకృతిలో కుడి ఎడమలలో వ్యత్యాసం వుండనే వుంటుంది. అందు లోను మానవుని ముఖంలో మరీను. ముఖం పోటో తీసి రెండు వప్పులు చేస్తే, ఆ రెండు వప్పులూ కొంచెం హెచ్చుతగ్గులుగా వుంటాయి. ఒక చిత్రంలో సగం భాగంగా కనిపించిన మరొక ముఖం ముక్కును కలిపితే, అప్పుడా ముఖం వేరుగా కనిపిస్తుంది. అయితే, యశ్వంతరావుగారు గీచిన చిత్రంలో స్వాభావికంగా కనిపించే ఈ వ్యత్యాసం విపరీతమయింది. స్వాభావికమయిన ఒక ముఖంలోని రెండు భాగాలలో కొంచెం వ్యత్యాసం వున్నా, వాటిలో పొందికవుంటుంది. ఒక పెదవిలో సగం పొట్టిగానో, పలుచగానో వుండవచ్చు. మరొక సగం పొడుగ్గాను, కొంచెం దళసరి గాను వుండవచ్చు. కనుబొమ్మలు, కళ్లు, ముక్కుపుటాలు, కపోలాలు - వీటిలో ఒకంత వ్యత్యాసం కనబడనే కనబడుతుంది. యశ్వంతరావు గారు ఈ వ్యత్యాసాన్ని వ్యంగ్య చిత్రకారునిలాగ అతీ చేసి గీచివుండవచ్చు - అనే ఊహిస్తే అలాగూ కనిపించలేదు. ఈ రూపం రెండు చిన్న శరీరాల నుంచి ఖండించి తీసుకొన్న ముక్కులను ఒకటిగా జోడించినట్టుంది. కప్పు సాసరు పట్టుకొన్న కుడిచేయి వాటిని పట్టుకొనడానికి కూడా త్రాణలేని

వలుచని, ఎముకలుగల దుర్బలహస్తం. ఇప్పుడు ఆ పింగాణి పాత్రలు చేయితప్పి పడేని అనే భావన కలుగుతుంది. ఎడమచేయి - టీ జగ్గు పట్టుకొన్న చేయి-మాంసంతో పుట్టిగా వుంది. గొడ్డలి పట్టుకొనే చేయి అది. అంత బలిష్ఠమయినది, అంత భద్రమయినది. అతని రొమ్ము, పొట్ట రెండూ చూడ దగ్గవే. కుడివైపు ఎడ క్షయరోగి గుండెలాగా ముడుచుకొని గూడు కట్టుకొన్నట్టుంది. ఎడమ ఎడ అలాలేదు. కనరత్తు చేసిన పహాల్యాను ఎడ. ఎంత వికారంగా కనిపిస్తున్నది ఆ మొండెం!

పైన ఉన్నది మొండానికి తగిన ముఖం. కుడిపెదవి కిందికి వంగింది. వలుచగా వుంది. కుడి చెంపమీది ఎముకలు ప్రతిబింబిస్తున్నాయి. కనుబొమలు కిందికి జారాయి. వెంట్రుకలున్నాయో లేవో అన్నంత వట్టిగా, వలుచగా వున్నాయి. ఆ కనుబొమలోను, కళ్ళలోను ఊపకళే లేదు. బిగుసు కొనిపోయిన పినుగు కళ్ళలాగ వున్నాయి. ముఖం ఎడమభాగం అలా లేనే లేదు. పెదవులు వెక్కిరిస్తున్నట్టున్నాయి. పెదవుల కొన - సెలవి - పైకి లేచింది. ఎడమ ముక్కు పుటం వెడల్పుయింది. నల్లరంగులో గీసిన ఆ భాగం కన్నూ వెడల్పుగా వుంది. కనుగుడ్డు ఒక పక్కకు జరిగి కుయుక్తి, తుంటరితనాలను చాటుతున్నాయి. ఆ కంటిమీద వెడల్పుయిన కనుబొమ చిత్రించారు. ఈ విచిత్రాలను చూచి “ఇదేమి వ్యంగ్యం? ఎడమ కన్ను చిన్నది; కుడికన్ను దానికి ఇబ్బడి పెద్దది,” అంటూ నేను చిత్రాన్ని కింద పెట్టాను. యశ్వంతరావుగారు శరీర ప్రమాణాలను అభ్యసించిన వాడిని కానని తామే చెప్పుకున్నారు. ఆయన చిత్రాలు అలాటి కొరతను సూచించాయి. అలాంటప్పుడు “ఇది ఎవరి చిత్రం?” అని నేను యోచించ నవసరమే లేదు. ఆయన తన దినచర్యలో చిలుకపిల్ల పోలిక చెప్పారుగదా! అందువల్ల నాకు దాదా జ్ఞాపకం వచ్చింది. టీ జార్ పట్టుకొన్న పిల్లవాడు ఆయన దాదా ఎందుకు కారాడు? అనిపించింది. దాదా ముఖాకారాన్నే ఆయన చిత్రించడానికి ప్రయత్నించి వుండరు. ఆ పిల్లవాడితో, ఇది నీ చిత్రం అంటే, నా ముఖమీద టీ జెగ్గుని విసిరివేశేని! అతని ముఖానికి అద్దం పట్టడం ఆయన ఉద్దేశమయి వుండదు. “నీ ముఖం ఇంత వికారంగా వుంది” అంటే లోకంలో ఎవ్వడూ నహించడు. అందువల్ల అలాటి ప్రయత్నానికి ఆయన పూనుకొని వుండరు. అయితే, ఆయన గీచిన చిత్రం మాత్రం తమ నౌకరు చిత్రమే. అతడు వంటవాడు అనడానికి టీ జెగ్గు,

కప్పుసానర్లు సంకేతం. ఆ చిత్రం దాదాది అని నాకు అనిపించగానే ఆయన అతనిని పెంచిన సాకిన అన్ని విషయాలూ జ్ఞాపకం వచ్చాయి. అప్పుడు నవ్వు వచ్చింది. చిత్రంలోని కుడివైపు అర్థ భాగం ఆయనను అనాధుడుగా చేరిన దాదా సత్యశీలతను సూచిస్తున్నది. అందువల్లనే ఆ భాగాన్ని తెల్లగా గీచారు. తక్కిన అర్థ భాగం నలుపు. దాదా స్వార్థం, దౌష్ట్యం అంతా చిత్రితమయింది. ఆ కన్ను, పెదవి, ముక్కు ఆ అర్థం చెప్పడానికే కావచ్చు. ఎడమవైపు ఎడ వెడల్పుయి మాంస ఖండాలతో గట్టిగా వుంది. కుడి భాగం ఎడే కాదన్నంత దుర్బలంగా వుంది. నిజమయిన మానవ హృదయం శరీరంలో ఎడమ భాగంలో వుంటుంది - సాధారణంగా. అలాగే దాదా నల్లటి ఎడమ భాగంలో ఎడ అనే పదార్థం అడగివుండి, వెలుపలి సంస్కారపు మాంస ఖండాలతో మరుగయి, అతనికి గుండె వుండీ వుండనట్టయింది. ఈ వాదం, తర్కం నా మనస్సుకు తోచి, తొందరగా వెళ్లి బ్రంకు నుండి ఆ చిత్రం పైకితీసి చాలసేపు చూచాను. యశ్వంతరావుగారికి మానవ స్వభావం తెలియదు. అందులోను దాదా స్వభావం తెలియదు - అని నేను ఎలా చెప్పగలను? తెలిసి తెలిసే ఆయన వాడిని పోషించారు; పెంచారు; బలిసేట్టు చేశారు. ఎందుకంటే, ఆయనే చెప్పిన సమాధాన మిది - మానవునికి మానవుడు కావాలి. ఎడమ కుడి, నలుపు తెలుపు, శుద్ధం అశుద్ధం అనేవి వాస్తవ సత్యాలు కావు. మానవుని శీలం మంచి చెడుగులు కలగలవయిన ఒక విచిత్రమయిన ముద్ద. ఒకదానిని వదలి మరొకదానిని ఏరుకుంటే మానవుడనే పదారమే మిగులదు. తన మంచి చెడుగులను తూచగల వ్యక్తికి అలా అనిపించవచ్చు. తన్ను వదలి, లోకాన్ని కొలవడానికి బయలుదేరిన వ్యక్తికి ప్రపంచమంతా నలుపు తెలువని పరస్పరం భిన్నవర్ణాలుగా విరిచి వింగడించడం సాధ్యం కావచ్చు.

ఆయన చిత్రాల రాశిలో ఒక పశువు - అవు చిత్రముంది. ఆ అవు మేస్తున్నది. దాని ఒంటిపై కూర్చున్న ఒక అడవి మైనా దాని ఒంటిని పొడిచి గాయపరచింది. ఆ చిత్రాన్ని గురించి నేను ఒకమారు ఆయననే ప్రశ్నించాను.

“ఇది సాధారణమయిన మైనాకదూ? పశువుల ఒంటిమీది పిడుగులను తినడానికి వచ్చేటటువంటిది?”

“అవును.”

“ఎక్కడ చూచారు ఈ దృశ్యం?”

కాండాలలో ఇది నిత్య దృశ్యం. ఒక్కొక్కప్పుడు విసుగు పుట్టినప్పుడు నేను కాండాలాకు పోయి నెలపాటు వుండి వస్తాను.”

“పశువుల ఆకారం అంత బాగా రాలేదు.”

“నేను చిత్రకారుణ్ణి మీతో అన్నానా?”

“అయినా చిత్రకళను హవ్యాసంగా పెట్టుకొన్నారు గదా?”

“నిజమే. చిత్రాలు గీయడం నాకొక వినోదం. వినోదాలకు అర్థ మెందు కుండదు? పొద్దుపోతుంది. ఈ పనిలో మనస్సును మరచిపోవడం సాధ్య మవుతుంది.”

“ఆ ఆవులలో ఏమి ఆకర్షణ కనిపించింది? నా కేమీ అర్థం కాలేదు?”

“అంతటితో వదలిపెట్టండి. నాకు కనిపించిన ఆకర్షణ మీకు కనిపించక పోవచ్చు. అది కనిపించనప్పుడు, మీకు వివరించి ప్రయోజన మేమిటి?”

“అలాకాదు. కొంచమయినా సూచన యివ్వండి, భూమిక తెలియనిదే చాలా చిత్రాలను అర్థం చేసుకొనడం సాధ్యం కాదు.”

“నా చిత్రాల కన్నీటికి అర్థం వున్నదంటారా?”

“ఉండవచ్చు; లేకనే గీస్తారా?”

“అదీ సాధ్యమే. మన జీవితంలో ఎన్ని పనులకు అర్థం ఉంది? పని చేసిన తర్వాత కూడ ఎందుకు చేశాము అని తెలియని సందర్భాలెన్ని లేవు?”

“అది సరే; ఇప్పుడీ చిత్రానికి అర్థం సూచించండి.”

ఆయన నా ముఖమే చూచారు; నవ్వారు. తర్వాత “ఇదొక ఉపమానం మాత్రం. నా జీవితానికి సంబంధించి నట్టిది; మీకు దీనిని తెలిపే కాలం ఇంకా ఇప్పుడు రాలేదు” అని అంటూ ఆ చిత్రాన్ని నాచేతనుంచి లాక్కొని లోపల పెట్టారు. మళ్ళీ నేను దానిని చూడడమనేది ఇంటికి అవి వచ్చిన తర్వాత; ఆయన చిత్రశాలకు యజమాని అయిన తర్వాత. ఆయన నా చేతి నుంచి ఆ చిత్రం లాక్కున్న నాడు మాత్రం, అక్షణం చాల అసమాధానంతో వున్నారు. అది నా అధిక ప్రసంగపు ప్రశ్నల వల్ల కలిగిందో లేక - తమ జీవితానికి సంబంధించింది అన్నారు కదా - అలాటి ఏ సన్నివేశం జ్ఞాపకం రావడం వల్ల కలిగిందో చెప్పలేను. ఆ రోజు ఆయన విసుగుపుట్టి చాలసేపు నాతో మాట్లాడలేదు. అప్పుడు నా మాటల వల్ల ఆయనకు వేసట కలిగిందో

ఏమోనని నా ఆభిప్రాయం. ఆయన ఆ విషయం ఏదో విధంగా మరచిపోసి అని “మలబార్ హిల్స్ కో, చాపాటికో వెళ్ళి కూర్చుందామా?” అన్నాను. “దాదాను సినిమాకు పంపాను. నేనిక్కడ ఒంటిగా కూర్చుంటాను. మీరు వెళ్ళిరండి” అన్నాడు.

“నే నిప్పుడు వెళ్ళితే వచ్చే సంవత్సరమే రావడం” అన్నాను. “సరే” - అన్నవారు నన్ను వీడ్కోల్చడానికి లేవనుకూడ లేవలేదు. ఏదో పాత జ్ఞాపకం కెలకవేసి వేసట కలిగిందే నిజమని తోచింది. నేను మేడదిగి కిందికి వచ్చాను. మేడ మెట్లు దిగుతున్నప్పుడే తెల్లచీర కట్టుకొన్న ఒకామె పైకి వస్తున్నది. ఆమెకు దాదాపు నలభై సంవత్సరాలుండవచ్చు. మెట్ల ఒక వక్కకు జరిగి నేను దిగుతుండగా “Mr. Yashavanth there” అని నన్నే అడిగింది. నేను ఆయన ఇంటినుంచే కిందికి దిగుతున్నానని ఆమెకు తోచివుండవచ్చు. నిజానికి దిగిందీ అలాగే కదా! “ఉన్నారు” అన్నాను. నా కన్నడం మాట ఆమెకు అర్థమయిందో లేదో. మెట్లు దిగి తలవంచుకొని నెమ్మదిగా అడుగులువేస్తూ, చాపాటికి వచ్చి అక్కడ ఇసుకదిబ్బ మీద కూర్చున్నాను. అప్పుడు సాయంకాలం. ఐదు గంటలయి వుండవచ్చు. బీచి ఒడ్డుమీది రహ దారిమీద వాహనాల సంచారం హెచ్చుగా వుంది. నగర జనసందోహం విశ్రాంతి కోరి చాపాటి ఇసుక దిబ్బలమీద ఇసుకే కనిపించనంతగా మూగు తున్నది. అప్పుడు సముద్రంలో ఆటువేళ కావచ్చు. బ్యాక్ చే అలలు కొలను అలలలాగ దుర్బలంగా విరుగుతు ముందుకు వస్తున్నాయి. అక్కడ మా పూరి సముద్రపు స్వచ్ఛతకాని, సౌందర్యంకాని, ఆటుపోట్లుగాని కనిపించవు. అది సముద్రమయినా నగరపు మురుగు కాలువల నీళ్ల మేళనంతో మురికి నీళ్లనే భావన కలుగుతుంది. ఉన్నంతలో చాపాటి మట్టిదిబ్బ శుభ్రమయిందనే చెప్పాలి. మా సముద్ర తీరపు శుభ్రత దానికి లేదు. వెయ్యారుమంది వచ్చి వుమ్మి వేసే స్థలం, వేయిరకాల గడ్డిగాదం, కాయితాలు, ఉచ్చిష్టం పార వేసే స్థలం. అయినా రోజుకు రెండుసార్లు కడలి ఉప్పెన నీరువచ్చి తీసు కొనిపో తగినంత మురికిని సాగించుకొని పోతూవుంటుంది. పరిశుభ్రత అంటే ఏమిటి? మురికే కనిపించని లోకం లేదు. మురికిలేని శరీరం లేదు. వచ్చే మురికిని అప్పుడప్పుడు తొలగించుకొనడమే పరిశుభ్రత లక్షణం.

నేను వచ్చి కూర్చున్న ఒకే ఒక గంటలోగా ఆ జలసముద్రం ఎదుట జన సమూహం చేరింది. కడలి మోతను మీరిన వాహనాల గోల, నారియల్

వాలా, బేర్ వాలాల బొబ్బలు, పిల్లలరంపు, రకరకాల బుడగల, బెలూనుల కర్కశనాదం. బొంబాయిని నా మిత్రులు జననిబిడారణ్యంతో పోల్చి నందుకు ఆశ్చర్యం కలుగలేదు. అలాటి జనారణ్యంలో వానప్రస్థులయి ఆయన రావడం మాత్రం ఆశ్చర్యం. ఒక దృష్టితో బొంబాయి కూడా అరణ్యమే. అక్కడ జనసమూహంతో వున్నా, వుండనట్టు మెలగడానికి అనుకూలం వుంది. ఎక్కడ వెళ్లితే అక్కడ జనం వుంటారు, తోపిళ్ల, తోపు లాటలు వుంటాయి. అయితే సామాన్యంగా “మీరు ఎవరు? మీరు ఎక్కడి వారు?” అని అడిగేవారుండరు. ఆ పక్కయింటివానికి ఈ పక్కయింటి వాడి పరిచయం వుండదు. మీరయి కోరి వెళ్లితే స్నేహం; లేకపోతే లేదు. అందువల్ల ఆ సముద్ర మధ్యంలో నేనూ ఒక బండలాగ సాయంకాలం అయ్యే వరకూ కూర్చున్నాను. దానినుంచిన్నీ విసుగు వుట్టింది. తర్వాత లేచి గ్రాంట్ రోడ్ రైలు స్టేషనువైపు నడిచాను. నా మనస్సు విచారమగ్న మయింది. అలాంటప్పుడు పక్కదారి పట్టి నడిచిపోవడం మంచిదని యోచించి తక్కిన వారితోపాటు ముందుకు తోసుకొని అడుగులు వేయసాగాను. గామా దేవి ప్రాంతం దాటి, లాబర్ నన్ రస్తా నడిచి గ్రాంట్ రోడ్ మూలకు రాగానే, వాహనాల సంచారం ఎక్కువయి అక్కడే నిలబడ్డాను. మోటార్ల వరుస తప్పించుకొని, మూడు మూడు రస్తాలు దాటి రైలుస్టేషనుకు పోవాలి. మోటారు వాహనాల ప్రవాహం ఎప్పుడు నిలుస్తుందోనని హెచ్చరికతో చూస్తున్నాను. ఆ సమయానికి నా ఎదుటినుంచి పక్క రస్తాను యశ్వంతరావుగారు దాటడం కనిపించింది. ఆయన జనంతో మెట్లు దిగేటప్పుడు నాకు ఎదురు పడిన ఆ మహిళ వున్నట్టు కనిపించింది. తెల్లటి దుస్తులలో వుంది. ఆయన నన్ను చూచి వుండరు. జనసమూహంలో క్షణంలో ఆయన మాయమైపోయారు. అయితే, వారిద్దరూ జతగా సంచారానికి బయలు దేరిన చిత్రం నాకు విచిత్రంగానే కనిపించింది. యశ్వంతరావుగారి నోటినుంచి రెండు మూడు సార్లు “వానప్రస్థ” మనే మాట నేను విన్నాను. దానికి, ఈ చిత్రానికి పొత్తు కనిపించలేదు. తన సంసారంలో రోత వుట్టి బొంబాయికి వచ్చినవారు, మరొక సంసారం కట్టుకున్నారనే సంశయం నా మనస్సులో స్వాభావికంగానే వుట్టింది. ఈ చిత్రం నేను ఎన్నాళ్లు మరవాలని ప్రయత్నించినా, ఆయన విషయంలో అలా మరువడం కష్టంగానే కనిపించింది. అలా అని ఆయన చివరి దినం

వరకూ ఆయనతో ఆమె వుండడం నేను చూడలేదు. లేక, వాళ్ల స్నేహం గాఢమయినదయితే ఆశ్చర్యపడవలసిందేమీ లేదు. మానవసహజమైన దౌర్బల్యం అని సమాధాన పడవచ్చు. అయితే అంతటి సన్నిహిత సంబంధం వున్నామెను ఆయన అంత్యకాలంలో నేను చూచివుండవలసింది. కె. ఇ. ఎం. అన్నత్రిలో జ్వరంతో ఆయన స్మృతిలేక పడుకొని వున్నప్పుడు ఆమె వచ్చి వుంటుందా? రానే రాలేదు అనడానికి నేను వెళ్లింది ఆయన ఇహ లోకయాత్ర ముగిసిన తర్వాత. కాని, ఎందుకో, ఏమో దాదా లాగ ఆ వ్యక్తి కూడ ఆయన జీవితాన్ని పట్టుకొని వేలాడిన ఒకానొక రోగ బాధ కావచ్చు. అనే సంశయం నాకు పెక్కుసార్లు వచ్చింది. తర్వాతి సంవత్సరాలలోను నేను బొంబాయికి వెళ్లాను, మలబార్ హిల్స్ లోని ఆయన యింటికి పోయి గంట రెండు గంటలు గడపనూ గడిపాను. అప్పటి నుంచి మేడ మెట్లు దిగినప్పుడెల్లా తెల్లచీర కట్టుకున్న ఆవిడ నాకు ఎదు రయ్యాని అని భ్రాంతి. అయితే, ఆమె నాకు కనిపించింది ఆ ఒక్కరోజే; అదే చివరి దినం. ఆయన దినచర్య చదివేటప్పుడు ఈ ఘటనకు సంబంధించిన ఏ మాటలైనా దొరకవచ్చుననే కుతూహలం నాకు.

ఈ వ్రాతలలో ఆయన వ్యక్తుల పేర్లను ఉద్దేశ్యపూర్వకంగా వ్రాసేవారు కారు. పెక్కుసార్లు ఎక్స్, వై, జెడ్ అని వ్రాసేవారు. లేకపోతే అర్థమేలేని పేర్లను సృష్టించి వ్రాసేవారు. మొత్తం వ్రాతలలో ‘దాదా’ అనే ఒక శబ్దానికి మాత్రం ఇలాంటి వ్యక్తే కారణం - అనే జ్ఞానం నాకు కలిగింది. పేరున్న మానవుడు మరణించిన తర్వాత, ఆ పేరు వట్టిపడం. దానికి కారణమయిన శీలం, కల్పన ఎవరికిగాని వట్టిపేరుతో రాదు. తామెందుకు తమ దినచర్యలో చేదుజ్ఞాపకాల గుంపునకు పేరు పెట్టాలి? దానిని చవివినవారు, ఆ మానవుడు అంత చెడ్డవాడా? అని ఎందుకు అనుకోవాలి? అని తోచి ఆయన అలా చేసివుండాలి. దినచర్య అంటే ఒక రికార్డు. అది కథ కాదు, నవలకాదు, ఒక రకం చరిత్ర. అక్కడ భీముడు భీముడుగానే వుంటాడు. గణపత్ అని వ్రాస్తే గణపతిగానే వుంటాడు. దాదా అని వ్రాయడంవల్ల నాకుగాని, పరిచయమున్న జేమ్స్ షెడ్డీ దంపతులకో, అతడు ఎలాటివాడు అని తెలియవచ్చు. మాకందరికీ దాదా మొదటే తెలిసినవాడు. దినచర్య పుటలు చదివేవారికి దాదా లేక వై, లేక జెడ్ అవుతాడు.

ఒకనాడు నేను తీరిక ఉన్నప్పుడు ఆయన దినచర్య నుంచి ఒకటి రెండు

పుటలు చూస్తూ కూర్చున్నప్పుడు, ఈ ఎక్స్ వై జడ్ కు మారు 'రీమా' 'రీమా' అనే పేరు వది వన్నెండుసార్లు కనబడింది. ఇది కూడా గుప్త నామధేయం. ఎవరయి ఉంటారు? 'కాండాలాలో వున్నప్పుడు' అని వ్రాశారు కదా? అక్కడి ఏ వ్యక్తి అయినా అయిఉంటారా? - అని ఆలోచించి చదివితే, 'రీమాశతల్లి' అనే ప్రయోగం ఎదురయింది. నవ్వు వచ్చింది. 'రీమాశ' అంటే నవ్వు రానేవస్తుంది. 'కమల' అనేది పేరయితే 'కమల! కమలెయ' (యశస్వీ విభక్తి-కన్నడంలో అను) అంటారు. 'కమలశ' అంటే వినడానికి అసహ్యంగా వుంటుంది. ఈయన నాదపు ఇంపు తెలియని వారిలాగా 'రీమా' పదానికి 'శ' చేర్చారు. ఆయన చిత్రాలలాగే మాటలూను- అని అనుకున్నాను. జ్ఞాపకం ఎక్కడి నుంచి ఎక్కడికో పోయింది. ఆయన దాదా విషయంలో నాతో జరిపిన చర్య నా కప్పుడు జ్ఞాపకం వచ్చింది. గ్రహచారం చాలక ఆ చర్య ఆరంభించినవాడిని నేనే. అనాధుడయిన దాదా ఆయన ఇంటికి రావడం; డాక్టరు దారూవాలను పిలిపించడం; ఆయన ఆ పిల్లవాడి సేవ చేయుడము; ఈయన సహాయానికి ఎవతెనో ఒకదానిని ఆ డాక్టరు పంపడం; ఇవన్నీ నా స్మృతి పథంలో మెలగి దారి పేరూ జ్ఞాపకం వచ్చింది. ఆయన అమెను గురించి 'మేరీ' అన్నట్టు గుర్తు. మేరీ అనేది క్రిష్టియన్ పేరు. ఆ రోజు నేను మేడమీది నుంచి దిగుతున్నప్పుడు నాకు ఎదురయిన ఆ స్త్రీ, తెల్ల దుస్తులు ధరించిన ఆ దాదే కావచ్చు-అని పించింది. ఆమె నొసట నేను కుంకుమబొట్టు చూడలేదు. ఆమె చేతులకు గాజులు తొడుక్కోలేదు. హా! మేరీ అదే, ఆయన, దాని గుర్తు అప్పటి నుంచి రావడం; అదొక ఆశ్చర్య విషయం కాదు. అని అనుకోగానే, దినచర్యలోని 'రీమా' అనేది ఈ మేరీ లేక మారి తల క్రిందు ప్రయోగ మయి వుండవచ్చు- అనే భావన కలిగింది. మళ్ళీ దినచర్య చదివాను. 'రీమా' స్థానంలో నా స్మృతి పటలంలో వున్న మేరీని స్థాపించాను. మేరీకి తల్లి వుండి వుంటుంది. మేరీ తల్లి ఆ కాండాలాలో నివసిస్తూ వుండ వచ్చు - అనే సిద్ధాంతంతోనే ఆ వ్రాతను చదువసాగాను.

"రీమా తల్లికి రీమా యిక్కడికి రావడం ఎలా తెలుసు? అదిన్నీ ఒంట రిగా వున్న నా యింటికి. దాదావే నాకు వద్దనిపించి వాడు లేకనే నేను బతుక గలను అని చూపడానికే నేను బొంబాయి వదలి ఇక్కడికి వచ్చాను. అలా రావడం కొత్త ఏమీ కాదు. సంవత్సరాని కొకసారయినా కాండాలాకు

వస్తుంటాను. రీమా నన్ను వెదుక్కొని ఇక్కడికి రాకుండా వుండ వలసింది. ఆమె వచ్చింది; దినమూ రాసాగింది. అందువల్లనే ఆమె నా కనికరపు లేక దౌర్బల్యపు లాభం పొందడానికి ప్రయత్నించింది. దాదా ఉపచారం చేయడానికి ఆమె రాకవుండవలసింది. వచ్చింది, నాలాగే అతని సేవ చేసింది. "నేను జీతానికి పని చేస్తున్నాను. మీరు ఎవరూ లేని అనాధు డని ప్రీతి చూపుతున్నారు. మీ మనస్సు దొడ్డది" అని నన్ను పొగడింది. ఎంతటి గట్టివాడైనా పొగడ్లకు చెవి ఒగ్గాడంటే వలలో పడుతాడు. రీమా చేసిన పని యిదే! మరేమీ కాదు. నేను ఆమె పొగడ్లకు పొంగిపోయానా? 'లేదు' అనలేను. చిన్నతనంలో నేను పొగడేవారు తీసిన గోతిలో ఏనుగు లాగ పడ్డాను. ఆ మీదట పొగడే వారంతా దొంగలని భావిస్తూ వచ్చాను. ఇప్పుడు, మరొకమారు నా చిన్ననాటి మూర్ఖత్వం నాకు వచ్చివుండాలి. ఈ విషయంలో నేను నన్ను తూచడానికి యోగ్యుణ్ణి కాదు.

"రీమా నన్ను ఓడించింది దానితోనూ కాదు. నేను సంసారం వదలి పెట్టి రావడం దానికి తెలుసు. ఎవరికీ ఆ సంగతి చెప్పని నేను ఏ కారణంతో ఆమెకు చెప్పాను? మనస్సులోని ద్వేషంతోనా? ఆమె నాకు సహాయం చేయడాన్ని చూచా? అదేమీ కాదు. ఒకవిధమయిన జీవితం చూచి జుగుప్స పొంది ఇక్కడికి నేను వచ్చినా, అడది అనే వస్తువు మీదనే వైరాగ్యంతో బొంబాయికి రాలేదు కదా! నాలోని ఆ కొరతను రీమా చాల సులభంగా కనిపెట్టి వుండాలి. ఆమె ఆ విషయంలో వట్టి నర్సు-దాది-, పెండ్లి కానిది. పెండ్లి కాలేదు అన్నంత మాత్రాన ఒంటరి అడది ఒంటరిగా మనడం సాధ్యం కాదు. ఆమె పాలిటికి, ఆమె జీవిత మంతానైనా, నేను చాల సులభ వస్తు వుగా కనిపించి వుండవచ్చు. ఆమెకు ఎలా కనిపించినా, నా ఆశకు ఒదగిన సులభ వస్తువు ఆమె కావడం మాత్రం నిజం.

"కాండాలాలో నా యింటిముందు చక్కగా వీపుగా పెరిగిన పచ్చిక బయలొకటుంది. అక్కడికి ఎన్నో పశువులు మేతకు వస్తాయి. వాటి పిడు దులు పొడిచి తినడానికి వాటి ముందు వెనుక ఊరిమైనాలు సర్వదా సిద్ధం. కొక్కెరలా ఎగిరి రావడం కద్దు. వాటికి వీటికి ఎలా మైత్రి? అవి పక్షులు, ఇవి పశువులు. వీటికి గడ్డి ఆహారం. వాటికి కీటకాలు ఆహారం. అవులకు దూడలకు ఈ పిడుదులు ఒక పీడ. ఈ పీడను నివారించే అడవి మైనా సహజ మిత్రులు. అనాదినుంచి వచ్చిన నేస్తమిది.

“ఒకరోజు చూస్తాను గదా - పిడుదులు లేనందువల్లనో ఏమో, అకలి అయినందువల్లనో ఏమో, ఒక మైనా బక్కచిక్కిన ఒక ఆవు వీపు పొడిచి గాయం చేసింది ; దానినుంచి రక్తం కారింది. ఆ చిత్రమే గీచాను. నా భావం దానిలో ఎంతవరకు స్పష్టమయిందో చెప్పలేను. రీమా అడవి పక్షి, అడవి మైనా అలా అనడం అన్యాయం అయ్యానా? యశశ్చన వ్యక్తి అయిన నామీద అంతటి అభిమానం చూపినట్టిది - కన్న తన ముసలి తల్లిని, ఆమె కష్టాన్ని మరచిపోగలిగి నట్టిదయితే, ఆమె ఆవేదన, ఆవేదనా? నా విషయంలో చూపిన ఆదరం ఆదరమా? నాకు కలిగిన గాయం గాయ కాదా?”

ఆ చిత్రం, ఈ కథనం, నేను ఆయన నోటినుంచే విన్న యావత్తు కథ మానవ జీవనపు ఒక అగాధ సమస్యను నా ముందు తెచ్చి ఒడ్డినాయి. స్త్రీ పురుషుల ప్రేమ అనే నురుగు బుడగను పొడిస్తే, దాని ఆకారం ఎంత మిగులుతుంది? సత్యం తూనిక ఎంత స్వల్పం? - అనే విషయం యశ్వంత రావుగారు ఇక్కడ చర్చించారు. అడవి, మగవాడు అడవి మైనా-డోరి పశువులవంటి పాత్రతో మనునట్టివారు. పిడుదులున్న కాలం ఆ స్నేహం వుంది. అది లేకపోతే వట్టిగాయం. మనం ప్రేమించడం దేనికోసం అంటే పరోపకారం కోసం కాదు. ఔదార్యంతో కాదు. చాలమట్టుకు మనకోసం, మన స్వార్థంకోసం - అన్నట్టున్నారు ఆయన. తక్కినవారు ఎలావున్నా తమ అంచనాను, మదింపును తాము ప్రామాణికంగా చేయడానికి ఆయన ప్రయత్నించారు.

“రీమాకు నేను కాండాలాలో వున్నది తెలిసి, నా ఒంటరి జీవితపు విసుగును తొలగిస్తాననే నెపంతో వచ్చింది ; ఇక్కడే ఉన్నది. అదంతా సరే. అయితే ఆమె తన తల్లి “సీలూ” విషయంలో చెప్పిందంతా అబద్ధమని తెలిసినప్పుడు నాకు చాల వేసట వుట్టింది. తల్లికి వక్షవాతం ; బొంబాయికి తీసుకొనిపోయి చికిత్స చేయించడానికి నూరు రూపాయలు అడిగింది ; ఇచ్చాను. అడిగేటప్పుడు అది అబద్ధమనే భావం నాలో కొంచెమైనా కలుగ లేదు. నా దగ్గరవుంది ; వున్నందువల్ల ఇచ్చాను. సీలూ ముసలిది. బదు కనీ, బదుకక పోనీ ఉన్నన్ని రోజులు కుమార్తె ఉపచారం చేయక తప్పదు గదా ! రీమా గుణం నాకు తెలిదా ? ఒళ్లు వంచి పని చేస్తుంది ; డబ్బు గడిస్తుంది. విలువలేక వచ్చిన డబ్బులాగ ఖర్చుపెట్టడం వల్లనే అపదలో నేను

దానికి సహాయపడవలసి వచ్చింది. సహాయమేమిటి ? దాని స్నేహం కోసం నేనిచ్చిన వెల అది. ఆ సంగతి వేరే.

“ఆమె వెళ్లిపోయిన మరుసటి దినమే ప్రాణాలతోవున్న సీలు నా యింటికి రావాలా ? ఆమె యిల్లు కాండాలాకు నాలుగు మైళ్ల దూరంలో వున్న లోనావళిలో. అరవై యేళ్ల ఆ ముసలిది ఇప్పటికీ దృఢంగా కనిపిస్తున్నది. నిత్యం నా యింటికి ఫర్లాంగు దూరంలోవున్న ఫారసీ గృహస్థుని యింట్లో పని చేస్తున్నది. ఉదయం వచ్చి సాయంకాలం వెళ్తున్నదట. కుమార్తెకూ, తనకూ సంబంధ మేమీ లేదట. ఆమె నా యింట్లో వుండడం ఎలాగో కనిపెట్టి ఆ రోజు ఉద్దేశపూర్వకంగానే నేనున్న చోటికి వచ్చి “నా కుమార్తె ఎక్కడ ?” అని అడిగింది.

“రీమా నీ కూతురా ? నీకు జబ్బు అన్నది కదా ఆమె?” - అని అన్నాను.

“అప్పుడు ఆమె తన కూతురు మీది కోపమంతా తిరగతోడుకుంది. నిరాధార అయిన సీలూ ఇప్పుడు ఒంటరిది. ఆమె ఎంతో కష్టపడి తన కుమార్తెను పెంచి పెద్దచేసి, అందరినీ అడుక్కొని నర్సు విద్య నేర్పితే, తర్వాత తల్లి అనే సంగతే మరచిపోయిందట. మగపిల్లలు అలా చేస్తారు. ఈమె అడవి. కన్నతల్లిని మరవడమా ? ఇంతవరకు తల్లికి ఒక్క దమ్మిడి అయినా ఇవ్వలేదది ! లోనావళికి వచ్చి నీవు చచ్చావా బదికావా అని తల్లిని అడిగిందే లేదట. యావనమంటే అది ! యావనంలో తనకు కనిపించేది తాను మాత్రమే. ఏపుగా పెరిగిన మానుకు దాని వేళ్లు కనిపిస్తాయా ? సీలూ వచ్చింది నాకు ఆ హెచ్చరిక చేయడానికి. “అది నా కూతురు. తల్లే కాబట్టిని కూతురుకు మీరు కానీ, లోకం కానీ కావలసి వుంటుందా ?” అనే బుద్ధి చెప్పిపోయింది. ఏమాశ్చర్యం ! యావనానికి బాల్యపు జ్ఞాపకం వుండదు. ముసలితనపు హంగు తెలియనే తెలియదు. ఆమె తన కూతురిని దూషించడం విని, “నీవు ఏమి చేస్తున్నావు ? జీవనం ఎలాగా ?” అని వాకబు చేశాను. “కాళ్లు చేతులు గట్టిగా వున్నానాళ్లు కాయ కష్టం చేస్తాను. బతికేను” అన్నది. వాస్తవంగా గట్టి ముసలిది. ముసలి తనంలోను పనిచేస్తున్నది. పనిచేసే శక్తి వుందనలేదు, అయితే ఒక పట్టుదల కనిపిస్తున్నది - ఆమె ముఖంలో. తన కూతురు తనకు సహాయం చేయకపోయినా, తను బతుకగలననే దిట్టతనం చూపడానికే ఆమె బతుకుతున్నదేమో ! అలా బతుకక పోతేనూ తప్పదు. ఆమె

బీదతనం చూచి నేను ఐదు రూపాయలు ఇవ్వబోగా “నేను దానికోసం రాలేదు. నేను రావడం తల్లిని మరచిన రీమాను నమ్మకండి అనడానికే...” అని చెప్పి వెళ్ళిపోయింది.

“వాత్సల్యం అదను తప్పితే పులిసి విషమవుతుంది. రీమా పశువుల మీది పిడుదులను తీసే బాంధవ్యం నెరపినట్టిది. ఒంటెని పొడిచి గాయం చేసి ఒకటి రెండు బొట్టు రక్తం తాగివున్నా ఆశ్చర్యమా? అంతటి అనుభవం ఆమె విషయంలో నాకు కలిగింది. ఆ పక్షి స్నేహమే అటువంటిది. కాండాలా వదలి మరొకమారు బొంబాయికి చేరేలోపల నేను దాని కొక జాబు వ్రాశాను; నీ తల్లి నేనున్న చోటికి వచ్చింది. నీవు వెళ్ళిపోయిన మరుసటి దినమే ఆమె ఆరోగ్యంగా వుండడం చూచాను. ఆమె నా వద్దకు వచ్చి, “రీమా తల్లిని మరచింది. అలాంటిది మీకు కృతజ్ఞతతో వుండడం కద్దా” అని చెప్పి వెళ్ళింది అని తెలియజేశాను. రీమా నా జీవిత నాటకం నుంచి తొలగిపోయినది ఆ వక్రబుద్ధితో. నేను అలా వ్రాయకుండా వుండవలసిందేమో! “నీ వంచన నాకు తెలిసింది. నా ప్రేమ అంత గుడ్డిది” అన్న భావం దానికి కలుగకుండా వుండనీ అనే ఉద్దేశంతోనే అలా నేను వ్రాశాను. ఆమెనుంచి నా కొక జాబు వచ్చింది- “మీ వంటి వంచకులు ఇక లేరు” అని. ప్రేమకు హెచ్చు విలువ యివ్వని రీమాకు అలా కనపడాలంటే, నాలోను ఏదైనా దోషం వుండీని. నేను ఆమెను వంచించి వుంటానా? వంచించి వుంటే ఎక్కడ? ఏ రీతిగా? నా వంచన నాకు తెలియడం కష్టం కదా!”

నాలుగు

రీమా సంగతి ఇంతతోనే ముగియలేదు. యశ్వంతరావుగారి చిత్రరాశిలో దానిదని అనిపించే ఒక చిత్రం నాకు కనిపించింది. అలాగే, ఆయన కాండాలా ప్రకరణం గురించి వ్రాసిన మాటలు చివరి మాటలు కావన్నదీ ఆయన దినచర్య తర్వాత పుటలు చదివినప్పుడు తెలిసింది. దానిలో ఆయన దాని స్వభావాన్ని చిత్రించే మంచి ఉపమానమిచ్చారు; “రీమా ఒక ఆర్కిడ్

(అడవి అరటి) చెట్టులాంటిది! ఆర్కిడ్ బదనిక బలగంలోనిది కదూ? పరజాతి మానులలో వేరూని తన విలాసం చూపించే మొక్క కదా? వృక్ష సంగ్రహాలు ఆర్కిడ్ కు ఇచ్చే మన్నన ఏ పూవునకూ ఇవ్వరు. దాని పూత విచిత్రాకారం దాల్చుతుంది; చాలకాలం వుంటుంది, అత్య పూర్వ సౌందర్యం వ్యాపింపజేస్తుంది; అన్నందువల్ల కదా ఈ మన్నన. అయితే, అది తాను ఆశ్రయించిన మానును అలంకరించడం కోసం పూచదు. దానిని మోసుకొన్న చెట్టు ఆ బదనిక తన ప్రేయసి అని భావించే కారణమూ లేదు. మన కవులు మల్లె తీగకు, మామిడి చెట్టుకు పొత్తు కలిపి వర్ణించారు. మల్లె వేరే మామిడి వేరే. వాటి పాదు, వేళ్లు వేరే. దాంపత్య జీవితం గురించి అనుకున్నప్పుడల్లా, నాకు అడ, మగ వీని జీవిత మన్నది మల్లె-మామిడులవలె కనిపిస్తుంది. మల్లె మామిడిని చుట్టుకొని ‘నీవే నా ఆశ్రయం’ అనే నమ్మకం పుట్టించి ఆ చెట్టుకన్నా వెలుపలికి చొచ్చుకొనివచ్చే చిగుళ్ళను చిగిర్చి, పూవులు పూస్తుంది. వెలుపలి చూపు నకు ఈ నేస్తం ఎంత సుందరం! ఎంత అన్యోన్యమయింది! జలజ నన్నా శ్రయించింది ఇలాగే, కదా! చాలకాలం వరకు ఆమె భారం నేనే వహించాను. ఆమె నా కోసమే బతికివున్నదని నమ్ముకొన్నాను. ఆమె తన జీవన ధర్మం కొనసాగించడానికి, నేనిచ్చిన ప్రీతిని వినియోగించుకొని తన సుఖం కోసం మనినది నిజం కాదా? దాంపత్యం కూడా ఒక రకం స్వార్థం కాదా? ఆ సంగతి తెలిసిన తర్వాత కూడా మామిడి చెట్టే మల్లె తీగను పోగొట్టుకోగలదా? దాంపత్య జీవితం అన్యోన్య సంబంధ మంటారు. అలా వున్నదీ చూచాను. నా జీవితంలో మాత్రం అది ఎందుకు నిజం కాలేదో? - తెలుసుకోలేకపోయాను.

“రీమా అడిగి చెప్పిన బదనిక విత్తు! గాలిలో తేలి ఏదో చెట్టు రెమ్మ మీద పడి, పెరిగేటట్టే రీమా ఆగంతుకురాలుగా వచ్చింది. తన బెడగుతో నా జీవితానికి కొన్ని క్షణాలు సంతోష మివ్వడమూ కాదనను. నాకు దాని స్వభావం తెలిసిన మీదట, నన్ను అది వంచించగలదు అని తెలిసిన మీదట నేను దానికి నిష్ఠురమయిన జాబు వ్రాసి, దానిని తప్పించుకొనే ప్రయత్నం చేశాను. దాని జవాబు వల్ల అది సాధ్యమనీ అనిపించింది. కాని, పరపుష్టం పరపుష్టమే! బదనిక బదనికే! ఒక చెట్టు బదనికను తనకు తానై తొలగించుకోజాలనట్టు ఆమె నన్ను అంటుకొననే అంటుకొన్నది. అయితే,

పైకి ఆమెకు యశస్సు వచ్చి వుండవచ్చు. కాని, అది యశస్సు కాదు. దాదా చేసినట్లే దుర్బలమయిన ప్రయత్నం. అది కృతక నాటకం, నిజమయిన జీవితం కాదు.”

పై మాటలలో నా మిత్రులు తమ దాంపత్య జీవితానికి, నేను ఆయన విషయంలో అనుకున్న మేరీ సంబంధానికి మంచి ఉపమాన మిచ్చారు. అందువల్లనే ఆయన గీచిన మేరీ చిత్రం ఎలాటిదని పైపైన చూచాను. అదొక నెస్టల్ చిత్రం. ఒక పెద్ద కాయితం మీద ఒక స్త్రీ ఊర్ధ్వకాయం చిత్రించారు. దేహం, చేతులు, రొమ్ము మాంసం నిండిన ముద్దులుగా వున్నది. గుడ్డలు వుండడం వల్ల, పికాసో గీచిన “ది వుమన్” అనే చిత్రమంత జడ మాంస భండాలుగా కనిపించక పోయినా, ఆ గుడ్డల లోపల అలాటి దేహమే వుండి వుండాలి. అయితే, మేరీ నిజానికి అంత లావుపాటి అడదికాదు. ఆమె శరీరం చాలినంత కట్టుదిట్టంగా వుంది. మాంసకామనే ఆమె ప్రధాన శీలమనడం వల్ల యశ్వంతరావుగారు ఇలాటి చిత్రం గీచారేమో! ఆమె లావుపాటి శరీరం మీద కేవల షోడశ వర్షప్రాయ అయిన కన్య ముఖం చిత్రించారు. చిత్రం కుడి భాగం పసుపు రంగు, ఎడమ భాగం ఆకుపచ్చ. ఆ మేరకు రెండు రంగులకూ సంవాదం కనిపించలేదు. అది మేరీ ముఖమని నేను గుర్తించింది కేవలం పరిశోధన వల్లనే. చిత్రం వెనుక “Orchid” అని ఆయన వ్రాశారు. చిత్రం మీద ‘యశ వంత్’ అనే వ్రాత వుంది. ఆయన మరణించడానికి ఒకే ఒక సంవత్సరం ముందు గీచిన చిత్రమిది. ఆమె పెదవులకు పచ్చరంగు పూశారు. ఏమి కల్పనో ఆయనది! కుడి కంట నవ్వు బెడగులు. ఎడమ కంటిలో కనీసిక కూడ లేదు. ఒక కంటి అడది ఆమె! రెండు కళ్లంటే ఇతరుల కోసం ఒకింత దయాదృష్టి కలిగేదేమో! - అన్నట్టుంది. ఆ ముఖరచన కేవలం ఒక సంవత్సరం క్రితమే ఈ చిత్రం గీచాలంటే ఆయన జీవితంలో ఆమె ఇంకేదైనా రఫనలేపిందో ఏమో! అయితే, ఆమె విషయంలో మరే వ్రాతా ఆయన దినచర్యలో కనిపించలేదు. ఈ కారణం వల్ల ఆయన జీవితంలోని ఈ ఒక్క చెరగును ఇంకా ఎక్కువగా వెదికి చూచే అవకాశం లేదు. అయితే, ఆయన ఇచ్చిన రెండవ ఉపమానంలో దాంపత్య జీవితానికి సంబంధించిన ఆయన ఆలోచనా సరళి నన్ను కూడా ఆలోచనకు గురి చేసింది.

దానిలోనిది మల్లె - మామిడి చెట్టు కల్పనే కదా! కాదు, ఆ మల్లె “జలజ” అని వ్రాశారు కదా!

రీమా మేరీ అనే స్త్రీ. సీలూ ఆమె తల్లి అయిన లూసీ - ఇంతమాత్రం తనంతటే తెలిసింది. దాదా ఆయన నౌకరు గణపతి. ‘జలజ’ అనే పదాన్ని తిరగమళ్ళ వేసినా ఆ శబ్దమే వుత్పన్న మవుతుంది. తమ భార్య పేరును ఆయన ఉన్నదున్నట్టుగా వ్రాశేరు - అని నాకు అనిపించలేదు. తమ భావనా జీవితాన్ని చిత్రించేటప్పుడు ఆయన సంకేతాలకు, సంజ్ఞలకు హెచ్చు స్థానమిచ్చారు. అలాంటప్పుడు, జలజ అనేది ఆయన భార్య నిజమయిన పేరు కాక సాంకేతిక పదం కావచ్చు. ‘కమల’ అని వుంటుందా? “పంకజ” అని వుండీనా? “వనజ” అని వుండవచ్చా? - అని ఎన్నో అనుమానాలకు గురిఅయ్యాను. ఆయన నాకు అందించిన నాలుగైదు చిరునామాల నుంచి ఆ వ్యక్తులను కలుసుకొని, ఆయన పూర్వజీవితేతి హాసం తెలుసుకుందామనే కుతూహలం నాకు ఉండనే ఉంది.

నేను బొంబాయినుంచి వచ్చి రెండు నెలలే నడిచాయి. వేరే పనుల వల్ల, సహజమైన ఔదాసీన్యం వల్ల నేను నా మిత్రుల ఆదేశాలను మరచాను. నలుగురు వ్యక్తులకు ప్రతి నెలా 25 రూపాయల ప్రకారం డబ్బు పంపమని తెలిపారు. నేను వాటింతా మరచిపోయి కూర్చున్నందుకు నా మీదే వేసట వుట్టింది. జాపకం వచ్చిననాడు నేను చేసిన మొదటి పని ఏమిటంటే, ఆ చిరునామాలు వెదికి, వారి వారికి 25 రూపాయల ప్రకారం మనియార్డరు చేయడం. ఇక తీరిక చూచుకొని ఆయన ఊరికి పోవాలి. ఆయన వుట్టిన స్వామి సమీపంలోని వల్లెలోనో, పెరిగిన కుమటిలోనో, ఆయన బంధువులు ఎవరెవరు బదికన్నారనేది వాకబుచేసి, వాళ్ళకూ తెలిపాలి. కుమటిలో ఆయన భార్యా పిల్లలు వుండనే వుండాలి కదా! భార్య వుంటే మాత్రం నా పని చాల కష్టం! భార్య అయిన ఆమెకు భర్త మరణవార్త తెలిపే పని తీరా అప్రియమైన పని. అందువల్లనే యశ్వంతరావుగారి ‘జలజ’ మరణించి ఉంటే ఇంకా మంచిది-అని ఆమె చావు కోరాను. ఆ భార్యా భర్తలకు ఎలాటి సంబంధమూ ఇప్పుడు లేదు - అని ఊహించుకొన్నాను. అయితే, బ్రాహ్మణ సమాజంలో వైధవ్యం తెచ్చిపెట్టే కళ మాసిపోయే కళ కాదు. అందుకే కదూ, ముత్తైదులయిన వారు తమ భర్తలకు ముందే మరణించాలని ఆపేక్షించడం!

ఈ విషయంలో నేను ఏ ప్రయత్నమూ చేయక పదిహేను నాళ్ళు గడిచాయి. నేను చేసిన మనిషిత్వరూప తిరుగు రసీదులూ వచ్చి చేరాయి. ఒక రసీదు సతారా జిల్లా మహాబలేశ్వరం నుంచి వచ్చింది. డబ్బు పుచ్చుకొన్న వ్యక్తి విష్ణుపంత్ ఘాటే అనేవారు; తక్కిన ముగ్గురు యశ్వంతరావుగారి రక్త బంధువులో, మరేవిధపు బంధువులో అయివుండాలి. నేను ఆయన దస్త్రం విప్పి, దానిలో చేరిన కొన్ని పాత రసీదులను వెదికి చూచాను. ఆ నలుగురికి పెక్కు సార్లు డబ్బు పంపడం జరిగింది. వారిలో ముగ్గురు తమ పేరు తాము వ్రాసేవారు. ఇద్దరి సంతకం కన్నడంలో వుండేది. విష్ణుపంత్ ఘాటేగారి సంతకం మరాఠీలో స్వాధికి సమీపంలోని బెనకన హల్ఖి చొచ్చలమనే పార్వతమ్మ అనే ఆమె రసీదులో బొటనవేలి గుర్తు మాత్రం. దానికొక సాక్షి కూడా వున్నాడు. ఆమె నిరక్షర కుక్షి అయిన ఎవతో ముసలిది కావచ్చు. స్వాధి యశ్వంతరావు గారి జన్మభూమికి చాల సమీప స్థలం. తమ బంధువులలోని ఒక ముసలామె మీది కృపతోనే ఆయన డబ్బు పంపిస్తూ వుండి వుండాలి. ఎన్నటికైనా నేను యశ్వంతరావుగారి జీవిత చరిత్ర తెలుసుకోవాలంటే, ఆమెనే మొదట చూడాలని నిశ్చయించుకొన్నాను.

ఆమె బొటన వ్రేలి గుర్తున్న నాల్గైదు తిరుగు రసీదులను పట్టుకొని నేను చూచినప్పుడు ప్రతిసారి 'శంభు భట్ట' అని ఒక్క ఆసామీ సాక్షి గుర్తే వుంది. బొటనవ్రేలి గుర్తుకు సాక్షి కానేకావాలి. నేను పంపిన డబ్బుకూ అదే శంభుభట్ట సాక్షి వడింది. అతడు పార్వతమ్మ బంధువులలో ఒకరు కావచ్చు. అంతకే నా ఆలోచన ఆగినప్పుడు, నాకు చేరిన తిరిగి రసీదులో కనిపించిన బొటనవ్రేలి గుర్తు చూస్తే అది వేరే! వ్రాత మాత్రం ఎప్పటిలాగే 'ఈ బొటనవ్రేలి గుర్తు పార్వతమ్మ రుజు' అని వున్నప్పటికీ, పాత గుర్తులన్నీ ఒక బొటనవ్రేలు చూపితే, ఇది వేరే వ్రేలిముద్ర అనిపించింది. మొదటి ముద్రలో చక్రాకారమయిన గీతలున్నాయి; ఈ బొటనవ్రేలి గుర్తులో శంఖాకృతిలో గీతలున్నాయి. ఎడమ చేతికి మారు కుడిచేయి బొటనవ్రేలిని వుపయోగించారా? - అంటే అలాగ అనిపించలేదు. ఇలా ఎందుకయిందనే అనుమానం నా మనస్సుకు తోచింది. మరొక నెల రోజులు కాచుకొన్నాను. మళ్ళీ డబ్బు పంపాను. తిరుగురసీదు సకాలానికి వచ్చింది. దానికికూడ శంభుభట్ట సాక్ష్యముంది. శంఖరేఖల బొటనవ్రేలు ముద్రే

తిరిగి కనిపించింది. అలా అయితే యశ్వంతరావుగారి డబ్బు తీసుకొన్న వ్యక్తే వేరే, ఇప్పుడు పొందుతున్న వ్యక్తే వేరే - అన్నట్లయింది కదా! ఈ శంభుభట్ట ప్రామాణికుడయిన వ్యక్తి కాడనిపించింది. అలాంటి వ్యక్తి చేతిలో నా డబ్బు చిక్కుకుంది. నేను కొత్తవాడిని; అదే వ్యక్తి పెక్కు సంవత్సరాలుగా పుట్టిన వూరి ముఖమే చూడని యశ్వంతరావుగారిని వంచించలేదు - అనడం ఎలాగు? ఈ విషయం రుజువయ్యేవరకు డబ్బు పంపరాదు అని నిశ్చయించుకొన్నాను. తర్వాత నెల డబ్బు పంపనేలేదు. తక్కిన ముగ్గురికి మాత్రం పంపాను. అంతలోపల స్వాధి వరకు వెళ్లివద్దామనే మనస్సు కలిగింది కాని, వానకాలం వచ్చింది. వానకాలంలో మలే నాడు ప్రయాణం మంచిది కాదు. ఎన్నో చోట్ల బస్సులు నడువవు. కాలి బాట తొక్కవలసి వుంటుంది. నేను నాల్గైదు రోజులు తీరిక చేసుకొని ఈ పని సాధించవలసి వుంటుంది గనుక ఊరికే వుండిపోయాను. ఇలా రెండు నెలలే గడచిపోయాయి. అప్పుడు నాకు హెచ్చరిక చేసే ఒక కార్డు అక్కడి నుంచి వచ్చింది.

“రాజమాన్యులుగారూ,

మీరు జులై నెలలో యశ్వంతరావుగారి పరంగా పంపిన మన వృత్తి రూపాయలు ఇరవై అయిదు చేరాయి. యశ్వంతరావుగారు ఆరోగ్యంగానే వున్నారని భావిస్తున్నాము. ఆయన ఇప్పుడు ఎక్కడున్నారు? మాకు ఆగస్టు, సెప్టెంబరు నెలలలో డబ్బు పంపించవలసిందని చెప్పి వుండవచ్చునని, మీరు ఏదో కారణంగా మరచివుంటారని యోచించి ఈ జాబు వ్రాయడమయింది. మీరు కష్టపడరాదు. ఈ నెల డబ్బు, వెనుకటి రెండు నెలల డబ్బు కలిపి డెబ్బయిదు రూపాయలు పంపినట్లయితే, మీ ఉపకారం మరిచేట్టు లేదు. లేకపోతే యశ్వంతరావుగారి ఇప్పటి చిరునామా తెలిపితే, ఆయనకు వ్రాస్తాము. ఆయన మీ దగ్గరే వున్నట్లయితే, మీ అవ్వ పార్వతమ్మ మరణించడానికి ముందు ఒకసారయినా మిమ్ముల్ను చూడాలని తోరుకుంటున్నది - అని తెలుపండి,” అని వ్రాయడమేకాక, కింద ‘ఈ బొటనవ్రేలి గుర్తు పార్వతమ్మ రుజు’; ‘ఈ జాబు పార్వతి చెప్పి వ్రాయించింది’ అనే వక్రణమూ వుంది.

యశ్వంతరావుగారి అవ్వ పార్వతమ్మ - అనే సంబంధం నాకు కుతూహలం పుట్టించింది. ఆమె ఆయన తండ్రి తల్లి అయివుండదు. తల్లి తల్లి

మంత్రం జపించాలనే యిచ్చ కలిగింది. శంభుభట్టు సాక్ష్యం అబద్ధమా? నిజమా? 'పార్వతమ్మ చావడం నిజమా కాదా?' అనే చింత అక్కరలేదని పించింది. యశ్వంతరావుగారు ఇచ్చిన డబ్బు, ఆయన పేరు ఇక్కడ తేవలసిన దండుగ తెచ్చింది. నాకేమిటి లేని పోని పత్తేవారీపని అని ఒక మారు తోచడమూ కద్దు. ఆయన ప్రితికి పాత్రమయిన ఆ వృద్ధురాలు ఎలాటిది? ఆయన చెల్లించడానికి పూనుకున్న ఋణం ఎలాంటిది? అనే ఒకే ఒక కుతూహలం కాకపోతే శిర్సిలోనే నాల్గు నాళ్ళు నేను దున్నపోతులాగ ఉండేవాడిని. స్వాధీనుంచి శిర్సికి వచ్చిన వారెవరైనా దొరుకుతారా అని దూరం నుంచే వాకబు చేసి తిరిగి వెళ్లిపోదాము అనే మనసూ కలిగింది. చివరికి మనస్సాక్షి వినలేదు; బయలుదేరాను.

స్వాధీకి వెళ్ళాను - రెండేళ్ల బండి కట్టించుకొని, ఒక రాత్రల్లా వెన్నెముక విరుచుకొని, ఈ బండి ప్రయాణంకన్నా నడకే ఎంతో సుఖమనిపించింది. స్వాధీ చేరిన తర్వాతనూ నడిచే యోగం తప్పలేదు. అక్కడినుంచి రెండు పరువుల దూరం బెనకనహళ్ళి. అడవులలో దూరిపోయే దారి, వద్దా కాలంలో బండ్లు నడవలేని రొంపిరొచ్చు-నిండిన దరిద్రమయిన దారి. పరువు దూరానికొక మనిషి ముఖమూ కనిపించదు. "అదిగో! ఇక్కడే, వచ్చింది బెనకనహళ్ళి" అంటారు. నడిచి నడిచి కాళ్ళ కుంటివయి పోయినా, పల్లె లేదూ, పాడూలేదు. అటువంటి మలెనాడులో 'పల్లె' అనే పదం కనిపించేది కరణాల అడంగల్లులలో మాత్రం. ఈ గుట్ట సందులో ఒక యిల్లు; ఈ కనుమ గుంతలో ఒక యిల్లు. ఒక యింటికి మరొక యింటికి పావు మైలు దూరం, అర మైలు దూరం. నా దారిలో కనిపించిన, పశువులు మేపు తున్న ఒక ముసలివాడు "బెనకనహళ్ళి ఇదేనండీ" అనేటప్పటికి మధ్యాహ్నమయింది. పచ్చగడ్డి మీద ఆ దొర కాళ్ళ దాచుకొని కూర్చుని ముద్ద తింటున్నాడు. "బెనకనహళ్ళి ఇదే" అన్నాడు. ఒక యిల్లయినా కనిపించని చోట కూర్చుని "ఇదే పల్లె" అనడం విని ఆశ్చర్యమయింది. వాడి యిల్లయినా ఒకటి అక్కడ వుండాలి కదా! ఆవులు, దూడలు వున్నాయి; వాడు వున్నాడు. పల్లెకూడ వచ్చి వుండవచ్చు. "నిజానికి ఇది బెనకనహళ్ళియేనా? బ్రాహ్మణుల యిళ్లున్నాయా?" అని అడిగాను. ఇంకా ముందుకు చేయి చూపాడు. ముందు కనిపించే వెదురు పొదల వద్ద పల్లెకు పేరు వచ్చిన బెనకయ్య (వినాయకుని) గుడి వుండటం.

వినాయక చవితినాడు పిల్లలు "బెనక బెనక వజ్రదంత పాణిపీఠ" అని కొనియాడే గణపతి గుడే ఆ పల్లెకు అలాటి పేరు తెచ్చి పెట్టింది.

"శంభుభట్టు అనే వారి యిల్లుందా ఇక్కడ?" అని అడిగాను.

"చొచ్చలు మనె (మొదటి యింటి) వారా?" అని అడిగాడు ఆ ముసలి.

"ఔనాను... ఆయనే."

"చొచ్చలుమనె రెండున్నాయే; ఎగువ చొచ్చలు, దిగువ చొచ్చలు. మీకు కావలసింది ఎవరు? శంభు హెగ్గడెగారా? రామ హెగ్గడెగారా?"

"హెగ్గడెగారు కాదు. శంభుభట్టుగారు."

"అలా అయితే ఎగువ చొచ్చలు మనె; ఈ గుట్ట దిగగానే దొరుకుతుంది. దిగువ చొచ్చలు మనె ఇంకా దూరం. అయితేవాళ్ళ హెగ్గడెగారే... భట్టుగారు అంటున్నారు?"

"మహారాజా, నాకు నడిచి నడిచి చాలయింది. హెగ్గడెగారయితే హెగ్గడెగారు; భట్టుగారయితే భట్టుగారు. మొదట దగ్గరిలోని బ్రాహ్మణుల యిల్లొకటి చూపు. నీకు పుణ్యముంటుంది."

"తంబాకు (పొగాకు) ఉందా, దొరా?"

"నేను తంబాకు, పొగాకు ఏదీ నమిలేవాడిని కాదు."

"నేను వచ్చి చూపాలా? ఇవి తీరా తెలివిలేని పశువులు. ఎక్కడికైనా వెళ్లిపోతే?"

జేబునుంచి రెండణాలు, పావలా రూకలు తీసి "పెద్దాయనా, ఒక ఉపకారం చేయి. నేను పరాయి వూరివాడిని. సద్యా ఒక బ్రాహ్మణుల యిల్లు చూపించు. అక్కడినుంచి, వారిని అడిగి చొచ్చలు మనో, బచ్చలు మనో (నీళ్లయిల్లు) నాకు కావలసిన వారిని వెదుక్కొని వెళ్ళతాను."

"నిజంగానే ఆ రూక ఇస్తారా?" అన్నాడు ముసలివాడు.

"ఇదో మొదటే ఇచ్చాను; తీసుకో; ఇల్లును చూపడానికి మారు బెబ్బలి గుహ మాత్రం చూపకు" అన్నాను.

"పట్టంవారని కనిపిస్తుంది. బెబ్బలి అంటే అంత భయమా? మనుషులను పులి యేం చేస్తుందట!" అని అంటూ కర్ర పట్టుకొన్నాడు. "అలా అయితే రండి" అని నాకు మార్గదర్శకుడయ్యాడు. నేను అతనినే వెన్నంటి వెళ్ళాను. వెడల్పుయిన కాలిపాటవదలి, ఇంకా సన్న కాలిపాట

పట్టుకొని వెదురు పొదల వద్దకు నన్ను పిలుచుకొని వెళ్ళేటప్పుడు, నాకు పులులదే బెదురు. దారిలో ఒక పడిపోయిన గుడి కనిపించింది. దాని కప్పు కదలిపోయి విరిగి లోపల వున్న బెనకయ్యకు నిత్యమూ వాన నీటి అభిషేకం జరిగేది. ముసలాడు బెనకయ్య గుడిముందు నిలబడి, నమస్కారం చేసి, ఆ గుట్ట దిగసాగినాడు. వాడి చేతిలో కర్రవుంది. బంక మట్టి బురదలో దానిని ఊసుకుంటూ ‘రండి, రండి,’ అంటూ దిగాడు. నా కాళ్ళకు బురద చెప్పలలాగ అంటుకుంది! అటూ ఇటూ బురద గట్టు; తాకినదంతా మన్నే! ఇక్కడ కాలు ఊనితే అక్కడికిపోయి నిలబడుతుంది; దరిద్రపు దిగ జారుడు వేరే. ఒకటి రెండుసార్లు జారిపడి, బురద అభిషేకమూ అయింది. శంభుభట్టును శంపించాను. పార్వతమ్మనూ తిట్టాను. కొంత సేవటికి భూమి దిగుడు అగింది; బురద నిండిన ఒక ముంగిలి చేరాను. ఆ ముసలాడు నన్ను పిలుచుకొని వెళ్ళింది, ఒక యింటి వెనుక భాగంలోని పశువుల శాలకు! - పశువుల కొట్టానికి, వాడికి సంబంధం. అక్కడే నిలబడి “దొరా, ఎవరో పరాయి వూరివారు వచ్చారు” అని కేకవేశాడు. ఆ బొబ్బ విని మధ్య వయస్సులోని ఒక గృహస్థు నేనున్న చోటికి వచ్చాడు. అమూలాగ్రం నన్ను చూచాడు. నేను అతనిని అలాగే చూడాలనే బుద్ధి కలుగలేదు. బక్కచిక్కిన ప్రాణి; ఔరం చేసుకోని ముఖం. కాపీనం వినా మరే గుడ్డాలేదు. ఆ యింట్లో నాకు మధ్యాహ్నం కూడా చిక్కుతుందనే నమ్మకం పోయింది.

ఆయన “ఎవరు మీరు? ఎవరు కావాలి; ఏ వూరివారు?” అని నాలుగైదు ప్రశ్నలు ఒకే మారు అడిగాడు. “చొచ్చలు మనె అంటే ఇదేనా? ఈ గ్రామంలో పార్వతమ్మ అనే ఒక వృద్ధురాలు ఉండాలి కదా? వీదో పనిమీద ఆమెను చూడాలని వచ్చాను” అన్నాను.

“అది ఎగువ చొచ్చలు మనె అది. ఇక్కడ పారోతి అనే వృద్ధురాలెవరూ లేరే! ఎందుకోసం వచ్చారు? చాలదూరం వారా? వారి సంబంధీకులా?” అని అడిగాడు. పుణ్యాత్ముడు. నన్ను అక్కడే నిలబెట్టి మాట్లాడుతున్నాడు. సందు లేకుండా ప్రశ్నలు కుమ్మరిస్తున్నాడు. వళ్లంతా బురద చేసుకొన్న నా అసహ్య రూపాన్ని తన యింటికి పిలుచుకొనిపోయే యిష్టమున్నట్టు కనిపించలేదు. “అలా అయితే వెళ్ళతాను” అని నేను ముందుదారి పట్టుకొని పోబోయాను. నా అదృష్టవశాత్తు ఒక

అంగుళం వెడల్పంచు పంచ (బచ్చాఖానా) కప్పుకొన్న ఒక వృద్ధులు, ఆ యింటివారే కావచ్చు - అక్కడికి వచ్చి “అబ్బాయి, నీకు మతిలేదు. ఎవరో పరాయి వూరివారు దారి అడుగుకొని వస్తే, పశువుల కొట్టం వాకిట్లోనే నిలబెట్టి పంచాంగం విప్పావు?” అని గదమాయించారు. నన్ను చూచి “రండి; రండి; ఇంట్లోకి వెళ్ళదాం! పాపం ఈ తిమ్మడు మిమ్ముల్ను పశువులు వచ్చే దారిలోనే పిలుచుకొని వచ్చి బురదలో జారిపడేట్టు చేశాడు కదూ! తిమ్మడికున్న బుద్ధి అంతే; పశువులకున్నంతే” అని సహానుభూతితో మాట్లాడించి ఇంటికి పిలుచుకొని పోయారు. ఇంటి చావడి శుభంగా వుంది. ఆ ముసలాయన పేరు శంకర హెగ్గడెగారట. ఆ కాపీన ధారియే ఆయన పుత్రరత్నం శంభు హెగ్గడె. తండ్రి గదమాయంపులు తిన్న కుమారుడు ఇంటికి వెళ్ళిన మీదట నాకోసం చాప పడిచాడు; నీళ్ళ చెంబు తెచ్చి పెట్టాడు. “రండి. కాళ్ళు కడుక్కోండి” అని ఉపచారం చేశాడు. నేను ముంగిట్లోనే నిలబడి “పైకి రావడానికి ముందు ఈ బురద కడుక్కోవాలి కదా!” అని మాట వెళ్ళగక్కాను. బట్టలు మార్చుకోవాలి; స్నానం చేయాలి; సంచికి కూడా చాలినంత బురద అంటుకొని వుంటుంది, అని అనుకోవడం వల్ల వెనుక ముందు చూస్తూ నిలబడ్డాను. ఆ ముసలాయన లోపలికి పోయి, చేతులలో రెండు పచ్చడాలు పట్టుకొని వచ్చారు. “బ్రాహ్మణులు కాదూ?” అని ప్రశ్నించారు. తల ఊపాను. స్నానం చేసే రండి. మీ మనస్సుకూ హితంగా వుంటుంది... శంభూ, ఈ పచ్చడం (మోటుపంచ) తీసుకొని పోయి నీళ్ళయింట్లో (స్నానాల గదిలో) పెట్టిరా” అన్నారు. ముంగిటినుంచి స్నానాలగది వరకు నా యాత్ర అసిధారా వ్రతంలాగ వుంది. ముంగిట్లో అంతా పాచి; దాటడానికి అక్కడక్కడ పెట్టిన కర్రపలకలకూ పాచి. బావిగట్టు ముందున్న బండ రాళ్ళకూ పాచి. ఎలాగో స్నానాల యిల్లు చేరాను; ఒక రాతి మరిగలో చన్నీళ్ళున్నాయి. హండాలో వేన్నీళ్ళు మర్చుతున్నాయి. లోపలా చీకటి వ్యాపించింది. అక్కడ అభిషేకం ప్రారంభించాను. మలెనాడు ఇళ్ళ సుఖమున్నదంతా ఆ వేన్నీళ్ళ స్నానంలోనే అని చాలకాలంముందే కనుక్కున్నాను. మొదట నా గుడ్డలు ఉతుక్కోని, ఆ మీదట చేసంచి తీసుకున్నాను. సంచిలోని గుడ్డలకూ బురదపూత తగిలింది. ఆ పంకలేపం కడుగవలసే వచ్చింది. ఇంటి యజమాని ఇచ్చిన కొత్త పచ్చడాలు కట్టుకొనే యిష్టం లేకపోయినా, స్నాన

మయిన తర్వాత అవే నాకు కావలసి వచ్చాయి. రెండు ఎర్రంచు పంచలు అవి. పెళ్ళి, ఉపనయనం వేళ్ళల్లో పూర్వం పురోహితులు అలాటి పంచలే కట్టేవారు. శిర్సి, యల్లాపురం ప్రాంతం జనం ఇప్పటికీ అలాటి పంచలే కడుతారు. ఒక పంచ కట్టుకొని, మరొకటి కప్పుకొని స్నానాల గదినుంచి వెలుపలికి వస్తున్నప్పుడు, నాకే నవ్వు వచ్చింది; నేనూ ఒక పురోహితుడిని అయ్యాను కదా! అని.

ఇంటి పెద్ద అయిన ముసలాయన నా వేషం చూచి పులకితులయ్యారో ఏమో? “మీరు ఉడుపి వైపువారని అన్నారు కదూ? బ్రాహ్మణులయిన మాకు అంచులేని పంచ, మీ పాడయిన చొక్కా, షరాయి ఏమీ పసండుగా కనబడదు. ఇప్పుడు చూడండి మీరు ఎలా కనిపిస్తున్నారో? కోప్పడకండి. మిమ్ముల్ను చూచినప్పుడు ఏ మతస్థులో ఏమో అని ఆలోచించాను. ఈ గుడ్డలలో అయితే మీరు బ్రాహ్మణులని కొట్టవచ్చినట్టు కనిపిస్తుంది” అన్నారు. నేనూ నవ్వాను. ఆ ముసలాయనే ఆనాటి సంభాషణలో ప్రధాన పాత్ర వహించారు. సుమారు నలభై యేళ్ళు దాటిన ఆయన ఏకైక పుత్ర పరంజ్యోతి తండ్రి ముందు మిన్నకున్నాడు. అతని స్వభావమే వేరే; ఆ ముసలాయన రీతే వేరే. ఆయనకు డెబ్బయి సంవత్సరాల వయస్సుండవచ్చు. నిండు ముఖం. తల నెరిసిపోయింది. చిన్న గడ్డం. పొంకమయిన మీసాలు. అన్నీ తెల్లబడ్డాయి. కులశీలాల కళ్ళ ముఖంలో కనిపించేది. ఆయన మాటలలో వినయమూ వుంది. అపూర్వంగా వచ్చిన అభ్యాగతుని ఎడల ఆదర ముంది. మొదట నాకు భోజనం పెట్టించారు. “బీదవారి యిల్లు. కూరగాయ లేమీ ఎక్కువగా లేవు. ఆకలే మనుష్యునికి రుచి, చాల ఆకలయి ఉంటుంది. మొదట్లోనే దాహానికిచ్చి నోటి రుచి చెడువరాదని భోజనానికి పిలిచాను” అని క్షమాపణ ధ్వనిలో పీరిక వేశారు. భోజనమూ బాగుంది. ఆయన అన్నట్టు నా ఆకలే దానికి ముఖ్య కారణం కావచ్చు. ఉప్పులో ఊరబెట్టిన పనస తొనల కూర; ఉప్పు నీటిలోనే అజ్ఞాతవాసం చేసిన మామిడికాయ మజ్జిగ పులుసు. అప్పడాలు, వడియాలు - ఇవీ వున్నవి. మా భోజన మయింది. వెలుపలికి వచ్చాము. తాంబూలపు తాంబాళం నా ముందు పెట్టారు. నేనూ తాంబూలచర్వణం చేశాను. ఆయన అన్నారు గదా! “కింది యింటి పార్వతిని చూడాలికదా మీరు? వెళ్ళవచ్చు. ఇంకా పొద్దుంది. ఒక చిన్న నిద్ర ముగించండి. మొదట వచ్చిన అలసట తీరనీ. ఏ పనిమీద

వచ్చారో ఏమో!” అని నన్ను పడుకోడానికి బలవంతపరిచారు. ఒకవైపు అలసట; ఇటు కడుపు నిండిన భోజనం. రెండూ చేరి ‘అలాగే చేయి’ అని నన్ను ఉద్రోధించాయి. పడుకోన్నాను. వెనుకటి రాత్రి బండి ప్రయాణం వల్ల నాకు నిద్ర లేదు. అందువల్ల ఘోరమైన నిద్ర నాకు పట్టి వుండాలి. లేచి చూతును గదా, సూర్యుడు పడమటి కొండ శిఖర మొకదానిపై పవ్వళించి వున్నాడు. “ఏమిటి ఇంత పొద్దు పడుకోన్నానా?” అని ఆశ్చర్యపడ్డాను. అంతలో యింటి యజమాని వచ్చారు. ఒక వేడినీళ్ళ చెంబు వచ్చింది. “ముఖం కడుక్కండి” అన్నారు. కడుక్కొన్నాను. నా ఎదుట ఉపాహారం తెచ్చిపెట్టారు. కంచు గిండి నిండ కషాయం (ఒక విధ మయిన పానీయం) వచ్చింది. ఒక వల్లెంలో చిన్న అరటిపండ్లు. దానికి తోడు వేయించిన పనసతొనలు. ఆయనకూ అలాగే ఉపాహారం వచ్చింది. “ఇలా అనడంతోనే నేను వచ్చిన పని అయింది కదా!” అన్నాను. దానికి ఆయన నవ్వారు. “మరాఠీలో ఒక సామెత వుందట - మొదట పొటోబా (పొట్ట), ఆ మీదట విరోబా అని. అందువల్ల మొదట ఫలహారం కానీండి” అన్నారు. ఫలహారం అయింది.

తర్వాత నేను “నాకిక పార్వతమ్మ యింటి దారి చూపుతారా? మీరు రానక్కరలేదు. మీరు చాల వయస్సయినవారు. మీ కుమారుణ్ణి గాని, లేకపోతే ఏ నౌకరును పంపినా చాలు” అని ప్రార్థించాను. ఇంతవరకు నేను వచ్చిన ఉద్దేశ్యాన్ని, ఆయన కుమారునిలాగ గుచ్చి అడిగే గోజుపనికి ఆయన పూనుకోలేదు. అంతేకాక, పై పైనే “ఏ వూరు” అని మాత్రమే ఆయన పూనుకోలేదు. అంతేకాక, పై పైనే “ఏ వూరు” అని మాత్రమే అడిగారు. నేనూ చెప్పాను. నా ఆకలి, అలసట తీరిన తర్వాత మాట్లాడించ వచ్చునని తమ ప్రశ్నలను ఆయన బాకీపెట్టి నట్టున్నారు. నేను వెంటనే లేచి ఎండకు ఆరవేసిన గుడ్డలను తీసుకువచ్చాను. వారిచ్చిన బట్టలు విప్పి స్వవేషాలంకృతుడయిన పిదప ఆయన “అధిక ప్రసంగమని అనుకోరాదు. మీ ఊరు చాల దూరంలో వున్న వూరు. ఉడుపి పక్క వారన్నందున చాల దూరమే అయింది కదా! ఈ పూరికి, అక్కడికి ఎలాటి సంబంధమూ కనిపించడం లేదు. మీ పూర్వులెవరైనా ఈ వైపునుంచి ఆ వైపునకు వెళ్ళి నట్టివారా? లేకపోతే. మీకు పార్వతి పరిచయం ఎలాగూ?” అని ప్రశ్నించారు.

“నా కోసం నేను రాలేదు. యశ్వంతరావుగారనే ఒక స్నేహితుల కోసం

నేను వచ్చాను. ఆయన ఈ వైపు వారు. ఆయనకూ ఆ ముసలమ్మకూ ఏమో సంబంధం వుండి వుండాలి. ఆ ముసలమ్మ ఎలా వున్నారనే సంగతి తెలుసుకొని వ్రాయాలి అని తెలుపడంవల్ల శిర్షికి ఒక పని మీద వచ్చిన నేను “చూద్దాం ఈ వల్లె మూలను” అని వచ్చాను. అని నిజం కలిసిన అబద్ధం చెప్పాను. నా దృష్టిలో ఉన్నది ఉన్నట్టు చెబితే, ఆ రెండు బొటనవేళ్ళ సంగతి తెలియడానికి చిక్కు రావచ్చునని భయమయింది. ఆ ముసలాయన ఆలోచిస్తూ, ‘యశ్వంతరావుగారు’ అని అంటూ నోరు కదలించారు. రెండు మూడు సార్లు ‘రావుగారు, పాయగారు అనే వాడుక మా పూరిలోనే లేదు కదా! ఇక్కడ బ్రాహ్మణులలో భట్టు, శాస్త్రులు, హెగ్గడె గారు అని వుండడం వాడుక.’

“రావుగారు అనే మాట నేను చేర్చినట్టిది.”

“అలా చెప్పండి; యశ్వంత అని ఆయన పేరా? ఎక్కడ వుండడం అని అన్నారు?”

బొంబాయిలో వుండడం అని అననా? లేక వుండిరి అననా? ఈ సందిగ్ధావస్థలో నేను కొట్టుకొన్నాను.

“మా కుటుంబంలోనే యశ్వంతుడనే పిల్లవాడు వుండేవాడు. నా చిన్న నాటి మాట. మా కుటుంబం అంటే ఏమిటి? మా యింట్లోనే. లేదు, ఒకే పేరుతో ఇద్దరుండగూడదని కాదు. ఆ యశ్వంతుడు చచ్చిపోయి వుండాలి. ఇంతవరకు బ్రదికి వుండడు. వాడూ, నేనూ అన్నదమ్ముల పిల్లలం. పూర్వమే మేము భాగాలయ్యాము. చూడండి. మా యింటి ఆ వైపు పొద పెరిగింది కదా, వెదురు పొద. అదే వాడి యింటి బునాది. ఆ యిల్లు పాడయి వెదురు పొద పెరగాలంటే ఎన్ని సంవత్సరాలు గడచివుండవు చెప్పండి. ఆయంది-ఎన్నో సంవత్సరాలు.”

“ఈ ఊళ్లో వేరే వంశంవారిలో అలాంటి పేరు గలవారు లేరా?”

“చొచ్చలు మనే కుటుంబంలో ఎవ్వరూ లేరు చొచ్చలు మనే అంటే, మాది. ఇంకా దిగువ చొచ్చలుమనే అనేదీ ఒకటుంది. అది కూడా మా పూర్వులున్న స్థలమే; మాకు చేరిందే. మా కుటుంబపు యశ్వంతుడు ఇక్కడి నుంచి ఎక్కడికో పోయాడు.”

“వెళ్లేటప్పుడు ఆయన వయస్సెంత?”

ముసలాయన నొసటికి చేయి అడుముకొని యోచన చేశారు. తమ

బాల్య చిత్రాలను జ్ఞాపకం చేసుకొన్నారు. “అయ్యో! ఆ యశ్వంతుడా? నాకూ, వాడికి నాలుగైదు సంవత్సరాల వ్యత్యాసమో, ఏమో! నాకన్నా అతడు చిన్నవాడు. పెద్దవాడు కాడు. అతనికి పెండ్లి అయింది కూడా ఇక్కడే. అప్పుడు వాడికి ఇరవై సంవత్సరాలు వుండీనో ఏమో! హా! అంత వుండవచ్చు. కుమటి ప్రాంతం నుంచి పిల్లను తెచ్చారు అతనికి. మాది మొవట్లో పెద్ద కుటుంబం. పెద్దది అంటే జన సంఖ్యతో కాదు. మంచి అనుకూలత వుండేది. ఇప్పుడు చూడండి - మా ఆస్తిలో సగపాలు అడవి పెరిగి పాడుపడింది. ఆ యశ్వంతుడు అప్పుచేసి, అప్పుకు తన ఆస్తి అప్పగించి ఈ పూరే వదిలాడు. భార్య ఊరికి వెళ్లాడు; అంటే, కుమటికి పోయాడు.”

“భార్య పేరు?”

“ఎవరికి జ్ఞాపకం? పెళ్లయిన తర్వాత అమ్మాయి పెద్దమనిషై నాల్గు నాళ్లు వచ్చివున్న జ్ఞాపకం కూడా సమంగా లేదు. మా తండ్రికి, అతని తండ్రికి చాల ద్వేషం వుండేది. పాడు దాయాదితనమే అలాటిది. ఆ యశ్వంతుడు బదికున్నాడు ఇంకా అంటారా? ఉండ జాలడండీ. ఎలా వుంటాడు? వాడు కుమటికి పోయి పోకచెక్కల మండీ వ్యాపారం చేస్తున్నాడని ఒకమారు విన్నాను. అదిన్నీ చాలకాలం క్రితం. నేను నా ఆయుస్సులో ఒకే ఒక మారు కుమటికి వెళ్లాను; అంతే. ఏమిటి పని? ఆ వైపు నాకు ఎలాటి సంబంధమూ లేదు. మేము యిచ్చి పుచ్చుకొనే వ్యవహార మేమైనా వుంటే శిర్షిగాని, యల్లాపురం గానీ మాకు దగ్గర. అయితే, నేను మునుపు విన్న సంగతితో చెప్పవలసి వస్తే, కుమటిలో వాడు సంసారం పెట్టాడు; వ్యాపారం చేశాడు; పిల్లలు కన్నాడు; ఆ మీదట సంసారంలో ఏసుగెత్తి కాశీకో, హరిద్వారానికో పోయి ప్రాణాలు వదిలాడు - అని విన్నాను. మీరు చెప్పిన యశ్వంతుడు ఎవరయి యుండవచ్చునండీ? వేరే మా వాళ్ల యిల్లు ఏదుంది ఈ సమీపంలో? ఎంత వయస్సు మీ యశ్వంతునికి?”

“వయస్సు మీకన్నా ఎనిమిది పది సంవత్సరాలు తక్కువ కావచ్చు.”

“మీకాయన బాగా తెలుసా?”

“తెలుసు, కొంచెం కొంచెం. బొంబాయిలో ఆయన పరిచయము అయింది.”

“చాల దూరంలోవున్న ఊరినుంచి వచ్చారట. మా పారోతిని చూడడానికి వచ్చారట” అన్నది. అప్పుడు నాకు ఆశ్చర్యమయింది. శంభు హెగ్గడెగారు మా సంభాషణంతా మరుగుననే నిలబడి విని ఆమెకు చెప్పకపోతే ఆమె ఆ ప్రశ్నలు అడిగేది కాదని తోచింది. ఆమె నోటినుంచి వచ్చిన ‘మా పార్వతి’ అనే మాట నన్ను చకితుని చేసింది. పారోతి విషయంలో శంకర హెగ్గడెగారు విశేష పరిచయమున్నట్టు మాట్లాడలేదు. అయితే, వారిలో తిరస్కారమూ కనిపించలేదు. ఆదరమూ లేదు. ఎంత కావాలో అంతే మాట్లాడారు. ఈమె “మా” అనే ఆత్మీయభావం చూపవలసి వస్తే ఏదో విశేషం వుండాలి అనిపించింది.

“ఔనమ్మా. ఆమెను చూడడానికి వచ్చాను. నా మధ్యాహ్న నిద్ర దీర్ఘమై లేచేవేళకు సాయంకాల మయింది. రేపు పిలుచుకొని వెళ్తున్నాను - అన్నారు మీ తమ్ముడు.”

ఆమె నా ముఖం ఎగాదిగ చూచింది; కళ్లు పెద్దవిచేసి. ఆమెకు ఎనభయ్యైదేళ్లుండ వచ్చు. కళ్లు అంత స్పష్టంగా కనిపించనట్టుంది. మనక మనక దృష్టితోనే నన్ను ప్రయత్నించి చూచేట్టు కనిపించింది. అలాగే చూస్తూ చూస్తూ నాల్గు బొట్టు కన్నీరు జారడం చూచినప్పుడు నాకు కడుపులో పేగులు కలచివేసినట్టుయింది. ఏ పూర్వ సృతితో ఆమె ఏడుస్తూ వుంటుంది? ఆమె ఒక్కొక్క బొట్టు కన్నీరు ఏదో కటువైన వేదనను కాక సుఖవార్తను చెప్పజాలదు గదా? తన అల్లుడినుంచి యశ్వంతరావుగారి కథ విని ఆమెకు దుఃఖం కలిగివుంటుందా? లేదు. మన పార్వతీ ఆ దుఃఖానికి కారణభూతురాలయి వుంటుందా? ఆ వృద్ధురాలిని నేను దుఃఖ వేళలో ఏమీ ప్రశ్నించలేకపోయాను.. స్వభావం పూర్వాపరాలు తెలియక ప్రశ్నించబోతే వెర్రిబాగులవని అయ్యాని. అంతలోనే ఆమె “యశ్వంతుడు మీకు పరిచయమట. వాడు మరణించిన వార్త అబద్ధం అలా అయితే” అన్నది మనస్సు కుదుటపడినట్టు. ఇప్పుడు వుండుమీద పెట్టిన వాత నాకు. యశ్వంతరావుగారు ఆనాడు మరణించడం అబద్ధమయినా, మొన్న మరణించడం నిజం కాదా? ఏ ఒక్క మాటతో యశ్వంతరావుగారి విషయంలో ఆమెలో తృప్తి ఉదయించిందో, నేను దానిని ఉంచాలా, ఊడ్చివేయాలా? నేను నా మిత్రుల మరణ వార్తను మూసిపెట్టాను. ఆ ముసలమ్మ ముందు ఏమి చెప్పాలి? - నా నోటినుంచి మాట వెలువడలేదు. ఆమె ముఖం

చూతును గదా - కన్నీటి బొట్టుకు మారు కన్నీటిధారే వెలువడుతున్నది. అప్పుడు నేను ఆగలేక “అమ్మా, ఏదో పాత జ్ఞాపకంతో తమకు దుఃఖం కలుగుతున్నదేమో!” అని అడిగాను.

“అబ్బాయి! అబ్బాయి అంటున్నాను. మీరు పెద్దవారు! అయితే నేను వయస్సులో నన్నా పెద్దదానిని కదా! నా కడుపులో పిల్లలు చూచే ఋణం లేనప్పుడు లోకంలోని పిల్లలంతా నా పిల్లలే.”

ఆ మధ్యన శంభు అందుకున్నాడు. “మా అత్త మాంగల్యం పోయింది పెళ్లయిన ఎనిమిది నాళ్లలో. ఆమె అంటూండేది - అప్పుడు నేను ఎనిమిది సంవత్సరాల దాన్ని అని. పూర్వకాలంలో ‘అష్టవర్షా భవేత్కన్యా’ అంటే, అష్టే (కన్నడంలో అన్నే) సంవత్సరాలకే పెళ్ళి చేసేవారు కదా!”

అతని శ్లోకం నాలో నవ్వు పుట్టించింది. సంస్కృతంలోని అష్ట కన్నడం లోని అష్టే అయి నవ్వు పుట్టించింది. ప్రస్తుత సంభాషణకు అది విరసపు మాట. నేను దానిని కడిగి వేయడానికి “మీరు చాల కష్ట జీవితం అనుభవించి వుంటారు. ఆ జ్ఞాపకంతో దుఃఖం కలిగివుండాలి. అప్పుడు మీకు ఎనిమిది సంవత్సరాలు; ఇప్పుడు ఎనభయ్యయిదు” అన్నాను.

“అందుకు కాదు అబ్బాయి, అది బ్రహ్మ వ్రాసిన విధి. నాకు కుంకుమ యోగం లేకపోనీ అని, పూర్వజన్మలో చేసిన ఏ పాపానికో దేవుడు ఈ శిక్ష విధించాడు. నాకు దుఃఖం రావడం మరొక విషయానికి.”

“ఏమిటా విషయం?”

“దాయాది మాత్సరమనే విషం సర్పవిషం కన్నా హాఠమయింది.”

“ఎందుకంటారా, అది ఏనాటికైనా చెడ్డదే; దానినుంచి మంచిది జరిగింది ఎవరికి?”

“నేను యశ్వంతు విషయంలో ఈ మాట అన్నాను. మా పారోతిని ఈ విషం కరిచింది.”

“అంటే?”

“పారోతి, నేను దినమొల పసిపిల్లలుగా వున్నప్పటినుంచీ అడుకొన్న వాళ్లం. అది కూడా నాలాగ కుంకుమ అదృష్టం గతి పొందినట్టిది కాదు. అది నా కుటుంబం కాదు; మరేమీ కాదు. లేనివాడికి ఆశ్రయమయి మా పినతండ్రీ ఇంట్లోనే వుండి పెరిగినట్టిది. మాలో చీలికలు వచ్చాయి. అన్నదమ్ముల పోట్లాటతో యిల్లు ముక్కలు ముక్కలయింది. ఆ మాట చెప్ప

ముద్దయింది. వెదురు పొద పెరిగింది. ఆ పొదనే శంకర హెగ్గడెగారు గంటకు ముందు చూపారు. శాపపు భూమిక ఆయనకు తెలియదేమో! అందువల్ల ఆయన అదొక సామాన్య విషయంలాగా చెప్పారు. నిర్దిష్ట లయినట్టు యశ్వంతుని గురించి చెప్పారు. బాంధవ్యమున్నా లేనట్టే వర్ణించారు. ఈ వృద్ధురాలు అలా కాదు.- ఈమె కనడం తెలియని స్త్రీ అయినా, కనడం కోసం వుట్టిన స్త్రీ. తన కూన లేనప్పుడు, తమ బలగం వారి మరొక కూనను తనదే అనే మోహంతో, తానే సాకి పెంచేటంతటి మమత ఉన్నట్టిది; అనుకంప గలది. అటువంటి పని చేసే భాగ్యం పొందిన పార్వతి జీవితంలో, ఆమె తాదాత్మ్యం పొందినట్టు కనిపిస్తుంది. యశ్వంతుడు మరుగయినా, 'మా' పార్వతి బతికున్నది. పెద్దల శాపపు పెనుమంటలకు దూరపు గట్టున నిలుచుని వుంది.

ఐదు

రాత్రి గడిచి తెల్లవారింది. ముఖ ప్రక్షాళనం ముగిసేలోపల “దాహం సిద్ధంగా వుంది” అని శంకర హెగ్గడెగారి కోడలు ఆయనకు వచ్చి తెలిపారు. అప్పుడాయన ‘శంభు’ అని కుమారుణ్ణి పిలిచి, ఈయనను దాహం పుచ్చుకోడానికి పిలుచుకొని వెళ్ళు” అని అనతిచ్చారు.

“మీరు?” అన్నాను నేను.

“నా కింకా ప్రాతస్నానం కాలేదు. స్నానం, దేవుని పూజ కాకుండా నేను ఏమీ తాకను. మీరు మొదట ఫలహారం చేయండి. తర్వాత స్నానం పని ఒకటి ముగించుకొని పొండి. మధ్యాహ్నం లోపల యిక్కడికే వచ్చి వేయండి. పార్వతిని చూచి వచ్చేపని ఒక్కటే కదా! వయస్సయిన ముసలిది. మా అక్కలాగే ఆమె ఒక బదిలీన మొద్దు; అటు చావనూ చావదు, ఇటు బతకనూ బతకదు.”

“నేను తిరిగి వచ్చిన తర్వాత స్నానం చేస్తాను. దారిలో మరొక బురద స్నానం కాదని ఎలా? అయితే మీరు నా జతకు రారు కదూ? రానక్కర లేదు; ఒక మనిషిని పంపితే చాలు.”

అప్పుడు ఆయన కుమారుడు శంభు “నాన్నా నేను ఆయనకు తోడుగా వెళ్ళుతాను” అన్నాడు.

“ఊరికే వుండు; నీవూ వద్దు, నేనూ వద్దు. సుబ్బడు పోనీ. అంటే, చూడండి, మొదటినుంచి మేము అక్కడికి వెళ్లి వచ్చే రివాజు పెట్టుకోలేదు. ఏదో పెద్దల ఆన వుంది. నిజానికి ఆమె మీద పగేమీ లేదు.”

“ఔను, విన్నాను. మీ అక్కగారు ఆ సంగతి చెప్పారు.”

“ఓహో! అంతలోగా మా అక్క ఈ అక్కరలేని పురాణం చెప్పడ మయిందా? మా అక్కకు, పార్వతికి పంచప్రాణాలు. అక్కడికి వెళ్లక పోయినా, పార్వతిని జ్ఞాపకం చేసుకోని దినమంటూ లేదు.”

అంతలోగా వాళ్ళ తోట పనివాడు సుబ్బడు వచ్చి నిలబడ్డాడు. శంకర హెగ్గడెగారు వాడికి నన్ను పిలుచుకొని పోవలసిందిగా తాబీదు చేశారు. ఆ సందర్భంలో శంభు ముఖం చప్పగ కావడం చూచాను. అతడు నాకు తోడుగా రావడంలో నాకు ఇష్టానిష్టాలు రెండూ లేవు. తండ్రి వచ్చివుంటే ఎక్కువ సంతోషం కలిగేది. రాకపోయే సందర్భమేమిటో తెలిసింది. ఆయన కుమారునితో పాటు లోపలి యింట్లోకి వెళ్లి ఉపాహారం ముగించి వచ్చాను. నా కోసం కాచుకొన్న సుబ్బడి జతలో పార్వతమ్మ యింటికి బయలుదేరాను. శంకర హెగ్గడెగారు సుబ్బడితో “సుబ్బా, ఈ రావుగారిని వెలుపలి దారిలోనే దిగువ యింటికి పిలుచుకొనిపో - ఆ పారోతవ్య వద్దకు. తోట యిల్లు దాటేటప్పుడు అక్కడే పురాణం విప్పుతూ నిలబడవద్దు. ఈయన తోట యిల్లు దాటేటప్పుడు అక్కడే పురాణం విప్పుతూ నిలబడవద్దు. ఈయన వెళ్ళి అవ్వను పలుకరించి వస్తారు. అంతవరకు నీవు కాచుకొని వుండు” అని వుత్తరువు చేశారు. మేమిద్దరమూ బయలుదేరాము.

హెగ్గడెగారి తోటలో ప్రవేశించి ఇవతలికి వచ్చి ఒక బయలు చివర మేము నడిచివెళ్లాము. నేను సుబ్బడిని పలుకరించలేదు. వంకర టింకర మడి చెరువుల దారిలో హెచ్చరికతో నడుస్తూ అరమైలు దూరం సాగి పోయాము. తర్వాత ఒక పోక తోట వచ్చింది. అంతలోపల అక్కడ శంభు హెగ్గడె కాచుకొని వుండాలా? అతడు చుట్టు దారిగుండా పరుగుతో నన్ను కలుసుకొనడానికే వచ్చినట్టుంది. మేము ఎదురు కావాలి. నీవు ఇక్కడే ఒక నాలుగు మొగిలి చెండ్లు తీసుకొనిరా; పూజకు కావాలి. నీవు ఇక్కడే కాచుకొని వుండు. నేను ఈయనకు అవ్వ యిల్లు చూపిస్తాను” అని అన్నప్పుడు నాకు కలిగిన ఆశ్చర్యం చెప్పలేను. నేనేమీ చేయలేదు.

ఇద్దరమూ పోకతోట ప్రవేశించాము. అక్కడ శంభు నన్ను నిలబెట్టాడు. నెమ్మదిగా రకరకాల ప్రశ్నలు వేయసాగినాడు. “మీది ఉడుపి వైపు అన్నారు కదూ! మీ పేరు అడగనే లేదు. యశ్వంత పిన్నయ్య పరిచితులు మీరు అన్నమీదట పేరు అడుగకుండా వుండడమా?” అన్నాడు.

నేను నా పేరు చెప్పాను. నా పేరు చెప్పగానే శంభు ముఖం తీరా చప్పగి పోయింది. నాలుగు క్షణాలు నన్నే బరిగుడ్డతో చూచినప్పుడు నాకు సంగతి సందర్భాలు అర్థమయ్యాయి. నేను కావాలనే, “హెగ్గడెగారూ, శంభుభట్టు అనే వాడొకడు ఈ వూరిలో వున్నాడా?” అని ప్రశ్నించాను. “మీరు దాని తనిఖీకి వచ్చారా?”

“దేని తనిఖీ? సంగతి తెలియలేదే?”

అతడు కదలలేదు, నేనూ కదలలేదు; మా ప్రయాణం అక్కడే ఆగింది. అతడు నా రెండు చేతులూ పట్టుకొన్నాడు. “స్వామీ, నా మర్యాద కాపాడడం, కాపాడక పోవడం మీ భారం. మీరు నన్ను ప్రాణాలతో చంపదలచినా చంపండి. ఆ అవ్వ ఎదుట, మా నాన్న ఎదుట నా యోగ్యతను మూడు దమ్మిడిలకు దింపకండి” అన్నాడు. “నేను ఏమి చేశాననే నాకు తెలీదే. మీరు ఎందుకు ఈ మాటలు మాట్లాడుతున్నారు? నాకేమీ అర్థం కాలేదు” అన్నాను. నా అంతరం గానికి అప్పుడే సందేహం కలిగింది. దానిని కప్పిపుచ్చే ప్రయత్నం చేస్తున్నాను. సాక్షి శంభుభట్టు వీడే; పార్వతమ్మకు వెళ్తున్న డబ్బుపై మధ్యన చేయి వేసిన మహానుభావుడు ఇతడే ఆ పశువులు కాచే ముసలయ్య ‘శంభుభట్టు. అనేవారెవరూ ఇక్కడ లేరే?’ అని ముందుగానే నాకు సూచన ఇచ్చాడు. ధన లోభంతో ఇతడు మొదటి నుంచి ఆ ముసలమ్మ ఇంటికి తండ్రికి తెలియకుండా వెళ్ళివస్తోవుండాలి. యశ్వంత రావుగారు స్వయంగా మనిఆర్థం పంపడం నిలిపివేసిన మీదట ఇతడు నాకు తెలియదనుకొని డబ్బంతా తినిఉండాలి. పల్లెలో బట్టాడా కదా! టపా బంట్రోతూ, ఇతడూ కలిసి ముసలమ్మను వంచిస్తూ వుండాలి— అని యోచిస్తూ వుండగా, ఎదుట నిలబడిన బెదురుకళ్ళ శంభు హెగ్గడె వీడ్వడం ప్రారంభించాడు. నిలబడిన చోటే కుసిపడి పోయి నా పాదాల మీద చేతులు పెట్టి “నన్ను కాపాడాలి” అని ప్రార్థించాడు. తర్వాత సంగతంతా అతని నోటినుంచే వచ్చింది. మొదటినుంచి అతడు ముసలమ్మకు

ఐదు రూపాయలు మాత్రమిచ్చి, అంతే వచ్చిందని చెప్పి సగం తానూ, సగం టపా బంట్రోతూ పంచుకొనే వారట. నేను డబ్బు పంపడం ప్రారంభించిన తర్వాత అది పూర్తిగా ఈ ఇద్దరికే పోసాగింది. ‘అయ్యో’ అనిపించింది నాకు. పెద్దవారు ప్రారంభించిన దాయాది మత్సరం ఈ విధంగా పార్వతమ్మ మీద పడుతుందని నేననుకోలేదు. డబ్బు! దరిద్రమయిన డబ్బు! బహుశా శంకర హెగ్గడెగారు తమ యాజమాన్యంలో కొడుకు చేతికి దమ్మిడి కూడా ఇవ్వక పోవచ్చు. ప్రాయం వచ్చినవాడు ఇతడు; యావనంలో వున్నాడు; పిల్లాజెల్లా వున్నవాడు. చిల్లర డబ్బుల సంపాదనకు అడ్డదారి తొక్కాడు. నేనిప్పుడు వచ్చి తిన్నది వారి ఇంటి అన్నం. ఇప్పుడు అతడు నాతో ఏ నేనిప్పుడు వచ్చి తిన్నది వారి ఇంటి అన్నం. ఇప్పుడు అతడు నాతో ఏ మరుగూ లేకజరిగింది చెప్పి కాళ్ళు పట్టుకొని శరణు పొందినప్పుడు ఏమి చేయడానికి లేదు. “అస్తు” అన్నాను. “వెళ్ళండి, ఇంటికి వెళ్ళండి. తండ్రి చెప్పిన మాట ప్రకారం చేయండి” అన్నాను.

“నన్ను కాపాడుతారు గదా?” అని అడుక్కున్నాడు తిరిగి.

“మాట ఇచ్చాను గదా!” అన్నాను.

“అవ్వకూ చెప్పరాదు.”

“చెప్పను; వెళ్ళండి” అని ఓపిక పోయి అన్నాను.

“మీరు కోపం చేసుకొంటున్నారు.”

“మీపైన కాదు” అన్నాను.

పుణ్యానికి తోడు వచ్చిన సుబ్బడు నూరు అడుగుల దూరంలోని మొగిలి తోటలో దూరి నాలుగు చెండ్లు తీసుకొని వస్తుండడం కనిపించింది. “మొగిలి చెండ్లు తీసుకొని వెళ్ళండి; మీ ఇల్లు చేరండి; ఏమో యోచన చేయకండి. మధ్యాహ్నం భోజనానికి నేను ఎలాగూ వస్తున్నాను గదా!” అన్నాను.

“అక్కడే వుండి పోకండి.”

“ఆ విషయం ఇప్పుడు చెప్పలేను.”

ఇలాటి వంచనకు గురి అయిన ఒక నిరాధార అయిన ముసలిదానిని చూచి, మాట్లాడించి రావడానికి ఎంతసేపు పడుతుందో! నా ఆకలి, పొట్టి దానికన్నా ఎక్కువయిన విషయాలు కావు— అని అనుకుంటూ, సుబ్బడిని వెంటబెట్టుకొని తోట దాటాను. ముందొక ఇల్లు— చాలినంత పెద్దది కనిపించింది. దాని ముంగిట్లో వెళ్ళేటప్పుడు సుబ్బడు “దిగువ చొచ్చలు మన

అంటే యిదే; చాల వున్న వారు. ఇంకేమీ అంత దూరం కాదు” అన్నాడు. ఆ యింటి యజమాని చావడిలో కూర్చున్నారు.

“ఔనా సుబ్బా, ఎవరిని పిలుచుకొని బయలుదేరావు? ఎక్కడికి?” అని ఆయన పలుకరించినా, నేను విననివాడిలాగ నాల్గు అడుగులు ముందుకు వెళ్లనే వెళ్లాను. సుబ్బాడు ఆయనకు ఏమి చెప్పాడో వినలేదు. అతడు పరుగుతో నన్ను కలుసుకొన్నాడు. ఇక నూరు అడుగులు వేసే లోగానే, ఒక గడ్డి కప్పిన చిన్న గుడిసె కనిపించింది. దాని ముంగిట్లో ఒక తులసికోట వుంది. తడిగుడ్డ కట్టుకొన్న ఒక ముసలమ్మ ఆ తులసి కోటను ప్రదక్షిణం చేస్తున్నది. “అమే కదూ?” అన్నాను. నేను హర్ష చిత్తుడినయి, “ఔను” అన్నాడు సుబ్బాడు. అతడు అక్కడినుంచే “అజ్ఞమ్మా (అమ్మా), ఎగువ యింటివారు ఈ దొరగారిని పంపారు” అని గట్టిగా చెప్పాడు. నేను చేతి సైగతో “బొబ్బలు పెట్టవద్దు” అన్నాను. ముసలమ్మ గొణగొణమని ఏదో జపం చేస్తూ తులసికోట ముందు నమస్కారం చేసింది; నొసటికి తులసి మృత్తిక పెట్టుకొన్నది; నిలబడింది. తర్వాత నావైపు చూచింది. “ఎవరో నిలబడినట్టుందే?” అన్నది. సుబ్బాడు నెమ్మదిగా, మొదట అన్నమాటే అన్నాడు. అది ఆమెకు వినబడదని “అమ్మా, నేను ఒక పరాయి పూరివాడిని. మిమ్ముల్ను చూడడం కోసం వచ్చాను. మీకు కావలసిన వారొకరు పంపారు; పార్వతమ్మ ఎలా వున్నారో చూచి రండి అని,” అన్నాను. నాకు తెలియకనే ఆమె ముందు చేతులు జోడించుకొని నిలబడి వుండడం ఆమె దృష్టిలోపడి “అయ్యో, బిడ్డా, నా కెందుకు నమస్కారం చేస్తావు? ఆ దేవుడికి చేయి” అని తులసికోట చూపింది.

“మీరు పెద్దవారు. నేను వయస్సులో మీకన్నా చాల చిన్నవాడిని,” అన్నాను.

ఆ ముసలమ్మ తలవంకిస్తూ, “ఊహా! అది కానే కాదు; నాకు నమస్కారం చేయడం వద్దు. దేవునికి చేయడం” అన్నది.

“దేవునికి చేద్దాము; పెద్దవారికి చేయడంవల్ల దోషం లేదు కదా” అన్నాను నేను.

“పెద్దవాడు వాడొక్కడే అబ్బాయి.”

ఆ ముసలమ్మ ఇంకా దగ్గిరికి వచ్చింది. నా ముఖం ఎగాదిగ చూచింది. ఆ మీదట “తీర్థం తీసుకో!” అని నాకు తీర్థ మిచ్చింది; నేను తీసు

కొన్నాను. ఆమె అప్పుడు కూడా నా ముఖమే చూచింది. “అబ్బాయి, నాకు వయస్సు అయింది, డెఫ్యూయో, ఎనభయ్యో, సమంగా కళ్లు కనిపించవు. ఎవరయివుండవచ్చునని చూచాను. గుర్తు రావడం లేదు. చాల దగ్గరగా చూస్తే, తెలిసిన ఆకారమైతే అవును, కాదు అనే అందాజు అవుతుంది. నా యశ్వంతుడో అనుకున్నాను. వాడు ఎక్కడి నుంచి వస్తాడు? కుమటి వదలిన తర్వాత రానేలేదు. అయితే, ఆ బిడ్డకు నా జ్ఞాపకం పోదు. నెల నెలా ఐదారు రూపాయలు మనిహొండలు పంపుతూనే వున్నాడు. ఒక మూడు నెల లయిందప్పా, ఎందుకో రానేలేదు. పంపేడు.” అన్నప్పుడు మరొకమారు నా వట్ల జలదరించింది.

“అజ్ఞమ్మా, మీరు నిలబడే మాట్లాడుతున్నారు గదా! ఇంటికి పోదాము. మీ కుమారుడు యశ్వంతుడే నన్ను పంపించాడు. అందుకోసమే వచ్చాను. మీరు ఎలా వున్నారో చూచిపోవడానికి.”

“నిజమేనా, అబ్బాయి! పుణ్యాత్ముడివి నీవు. రా” అని యింటి చావడికి పిలుచుకొని వెళ్లి, అటు ఇటు నేల సవరి, “ఒక్క పీటయినా నా చేతికి దొరకదు,” అన్నది. నేను అంతలోగా వట్టి నేలమీద కూర్చున్నాను. “నా అబ్బాయి నెమ్మదిగా వున్నాడా? చనిపోవడానికి ముందు చూచి చావవలె - అని అనిపిస్తుంది. వాడు రావాలి కదా? వాడు ఏ రాజ్యమో, నేను ఏ రాజ్యమో. వాణ్ణి తలచుకుంటే నా గుండె కొట్టుకొంటుంది. ఈ ముసలి మొద్దు జ్ఞాపకం వాడింకా పెట్టుకున్నాడు. చాలు నాకు - అదే స్వర్గం. స్వర్గం స్వర్గం అంటే ఏమిటంటావు? అయ్యో నాలుకా? మీ గుర్తు పరిచయం లేకపోయినా నీవు నీవు అంటున్నాను.”

“అలాగే అనాలి మీరు; మీరు పెద్దలు. నా అవ్వ వయస్సు వారు. అలా అంటేనే చిన్నవాడయిన నాకు సంతోషం.”

“ఎక్కడినుండి వచ్చారు ఇప్పుడు? నీ ఊరు ఏది? యశ్వంతుడు నీకేమైనా కావాలా?”

“ఆయన నా పెద్దన్నయ్య ఊన్నట్టు - సంబంధ మేమీ లేదు; స్నేహం.”

“ఒక గడియ కూర్చుంటావు కదా?”

“అందుకోసమే కదా వచ్చాను; చూచిపోవడానికి.”

పార్వతమ్మ నన్ను అక్కడ వదలి, ఇంట్లోకి వెళ్లింది. నేను లేచివచ్చి,

సుబ్బడితో “నీవు వెళ్లు. నేను రావడానికి తడవవుతుందో. ఏమో! - అని చెప్పారు, అను” అని చెప్పి పంపివేశాను. వాడు వెళ్లిపోయాడు. నేను మళ్ళీ అరుగుమీదికి వచ్చి కూర్చున్నాను. ఇంట్లో ఆ ముసలమ్మ ఏదో కట కట మని నద్దు చేయడం వినబడింది. రుబ్బురోలుకు చేయి వేసి ఆడించడమూ వినిపించింది. అక్కడి నుంచి గట్టిగా కేక వేశాను: “అవ్వగారూ, నా కోసం ఏమీ చేయకండి” అని గట్టిగా అన్నాను. ఆ బీదరాలి యింట్లో ఏమి వుండీని? బంధువు కాదు; బలగం కాదు. ఒకింత ఆశ్రయ మేమేనా కావాలంటే పక్కింటివారు ఇవ్వాలి. యశ్వంతరావు పంపిస్తూ వుండిన ఇరవైయిదు రూపాయలలో, చేతికి అందిన ఐదే రూపాయలతో ఆమె జీవనం జరుగాలి. మూడు నెలల నుంచి అదీన్నీ మాయమయింది. అవన్నీ తలచుకొన్నప్పుడు నాకు దుఃఖం వచ్చింది. దుఃఖానికి తోడు మరొక భయమూ చేరింది. యశ్వంతరావుగారు బ్రతికున్నారనే నాటకం ఈమె ముందు ఆడడం సాధ్యమా? న్యాయమా? - అని. ఆ ప్రశ్నరానే వస్తుంది. నేను చెప్పకనూ వుండడం సాధ్యం కాదు. చెప్పి? ‘అదే స్వర్గం’ అన్నది. తాను సాకి పెంచిన బిడ్డడి ప్రీతి స్థితిని స్మరించి, అదే అమృతమయింది ఆమెకు. అది తెలిసి కూడ ఆమె ప్రీతి పాత్రమయిన వ్యక్తి మూడు నెల క్రితం కను మరుగయిందనాలా?

అరగడియలో పార్వతమ్మ నా కోసం ఉపాహారం సిద్ధ పరచుకొని వచ్చింది. దానిని చూచి దిగులువడ్డాను. ఒక పళ్లెంలో కాల్చిన నాలుగప్ప డాలు, కంచు గిండీలో ఏదో పానీయం ఇంతమాత్రం నా ముందు పెట్టి, “దూరం నుంచి అలిసి వచ్చావు. మరేమీ చేసే త్రాణ నాకు లేదు. ఒకింత పచ్చి పెసలు రుబ్బి దాహానికి సిద్ధపరచాను. తీసుకో. దాక్షిణ్యం వద్దు. పచ్చిపెసలు దేహానికి చలవ.”

ఆమెనే చూస్తూ, “అప్పడాలు కాలూరు గదా!” అన్నాను.

“అప్పడాలు ఏదో నెపం. మినప అప్పడాలు కావు; చిలగడదుంప (గెనుసు) అప్పడాలూ కావు; చేమగడ్డలు ఎండబెట్టి కాల్చిన అప్పడాలు. వయస్సుయినా, నోటి రుచి అనేది వుండికదా? ఉప్పు కారం రుచి దానికింకా తెలుస్తున్నది. ఒక్కొక్క సారి నా మూకాంబు నాల్గు అప్పడాలు తన యింటి నుంచి దొంగిలించి పంపినదీ కద్దు. ఇవి నేను చేసినవో, అది చేసినవో నాకు జ్ఞాపకం లేదు.”

నేను అప్పడాలు తినడం మొదలుపెట్టాను. ఇంతవరకు నేను చేసు దుంపల అప్పడాలు తినలేదు. బిరుసుగా వున్నా ఉప్పు కారంతో రుచిగానే వున్నవి. వాటిని నములుతూ ఆ కారానికి పరిహారంగా పెసర పానకం తాగుతూ అన్నాను. “అవ్వగారూ, నేను చిన్నవాడయి వున్నప్పుడు పల్లెలో ఇలాగే పెసలు రుబ్బి బెల్లం వేసి తాగే వాడిని. అది పొట్టకూ గట్టి; దేహానికి చలవ. మీరిప్పుడు మూకాంబు అన్నారు కదా - ఎవరామె?”

“నాలాగే ఒక ముసలిది; నా తోడికోడలు. మేము రెండు దేహాలు; ఒక ప్రాణం. నీవు శంకర హెగ్గడె యింటినుంచి వచ్చావు కదూ! ఆమన అక్కను చూడలేదని అనిపిస్తుంది. మూకాంబు అంటే ఆమె” ఇలా అంటూ నాలుగు చుక్కల కన్నీరు తన కళ్ల నుంచి కురిపించింది. “చూడు అబ్బాయి, ఒక్కొక్క ఋణానుబంధం అంటే ఇలాగే. యశ్వంతునిది, నాదీ ఋణాను బంధం. తల్లి బిడ్డలున్నట్టు. మూకాంబుదీ, నాదీ అక్క చెల్లెళ్ల ఋణాను బంధం లాగ. అయితే - యశ్వంతుని చూడక పదిహేనేళ్లయిందో, ఇరవై యేళ్లయిందో! నేను మరుస్తానా? వాడు మరుస్తాడా? మూకాంబు ఉన్నది ఇంత దగ్గర కదా? అయితే, నేను ఇక్కడే; అది అక్కడే; మధ్య దాట రాని నది.”

“నది అంటే?”

“నది కాదు; సముద్రం. చూడు అబ్బాయి, నా బిడ్డ తండ్రికి మూకాంబు తండ్రికి దాయాదుల ఆన. పైకి చూపడానికైనా వారి పిల్లలు దానిని నడిపించాలి కదా! నేనున్న చోటికి ఆమె రారాదు, అని ఆమె పెద్దలు ఆనపెట్టారు.”

“ఔనమ్మా! దాన్నంతా విన్నాను. ఆమె, అంతా నాకు చెప్పింది. మీరు యశ్వంతులను పెంచిందీ, ఆమె తమ యింటి నుంచి పాలు దొంగి లించి తెచ్చి యిచ్చిందీ, అది నాన్నగారికి తెలిసిందీ, - అంతా చెప్పారు. ఇంటి ముందున్న వెదురు పొదను చూపుతూ, ఆమె ఏడ్చింది. ఏమి చేయ గలమమ్మా, వెళ్ళిపోయిన వారి లెక్కాచారానికి?”

“నీకూ తెలుసు అలా అయితే కథంతా; అయినా, నేనూ, మూకాంబు సంవత్సరాని కొకసారయినా గుడ్డబెనకయ్య గుడిలో పూజకు వెళ్ళినప్పుడు ఒకరినొకరు చూచుకుంటాము. మా మా సుఖ దుఃఖాలు చెప్పుకొంటాము. నాల్గు చుక్కలు కన్నీళ్లూ కురిపిస్తాము - కలిసే. నాలాగే అదీ కష్టం చూసి

నట్టిది. ఇప్పుడు నానించి మొదట్లోలాగ పనిచేయడం సాధ్యమా? సాధ్యమయినంత కాలం ఇక్కడే, పై యిల్లుండి కదా, అక్కడ నా చేతనయినంత చాకిరి చేస్తూ వుండినాను. ఇప్పుడు అది సహా కావడం లేదు. ఇక్కడికి వచ్చాను. నా మూకాంబు నా మీది మోహం మరవని దానికి, తన యింట్లో ఏదైనా కుడుములు, కజ్జాయాలు చేస్తే శంభువుతో పంపుతుంది. శంభు అది నాన్నకు తెలియకుండా తెస్తున్నాడు. చెప్పివస్తే, ఏమీ తలపోదు. ఎందుకు ఊరికే చీకాకు కలిగించాలని, సంగతి చెప్పక వస్తున్నాడు. యశ్వంతుడు పంపే మనిహాండలు తెచ్చిచ్చి, నా బొటన వ్రేలికి సిరా తాకించి, కాయితానికి ఒత్తించుకొని తీసుకొని వెళ్ళేది వాడే. వాడూ రాలేదు - ఈ మూడు నెలలనుంచి. డబ్బు రాలేదో ఏమో!”

“అవ్వగారూ, మీకు నెలకు ఐదు రూపాయలు వస్తే ఖర్చుకు చాలు కుందా?”

“నా అబ్బాయి పంపే డబ్బు ఐదంటే ఐదు నూర్లు.”

“బియ్యానికి, బట్టలకు ఐదు రూపాయలు చాలా నెలకు?”

“ఒకపూట కదా నా భోజనం? ఒక పొద్దుకు ఎంత కావాలి? ఏడాదికి రెండు గుడ్డ ముక్కలు. ఇదీ చినుగుతూ వచ్చింది. ఇప్పుడు తడిబట్టే కట్టుకున్నాను కదా. వాడి డబ్బు వస్తే, ఒక చీర ముక్క హెగ్గడే రాముడికో, శంభునికో చెప్పి తెప్పించుకొంటే సరి.”

“అవ్వగారూ, యశ్వంతులకు మీమీద చాల ప్రేమ కదా?”

“ప్రేమా? నా గుండె గదా, నా పేగు కదా వాడు!”

“మీరే ఆయనను సాకారట?”

“నేను ఏమి సాకుతాను, బిడ్డా? ఆ దేవుడు నా చేతి మీద అంత పని చేయించాడు. నాకు తాళిభాగ్యం పోయిన మీదట, ఏ ఆశ్రయమూ వుండలేదు. అన్న, తల్లి, ఒక్కొక్కరుగా కొండ జ్వరంతో గతించారు. కూటికి లేకుండా నేను భగవంత హెగ్గడెగారి యిల్లు చేరాను. భగవంత హెగ్గడె అంటే మన యశ్వంతుని తండ్రి. ఆయనయితే చాల మంచివాడు. నోటి దుడుకుతనం హెచ్చు. అది ఒకరొకరి పుట్టు గుణం కదూ? ఈ యశ్వంతుని తల్లి సావిత్రి కాయలా మనిషి అంటే కాయలా మనిషి. ఇద్దరు ముగ్గురు పిల్లలు కన్నది. చనిపోయారు వారంతా. నాల్గో బిడ్డ వీడు. తల్లికి పాలు లేవు. ఈ పిల్లడు పుట్టేటప్పుడే ఎముకల గూడు. పగలూ

రాత్రి ఏడ్వడమే వాడి స్వభావం. వాడిని చూచుకోడానికి నే నొకదానినే. బిడ్డడికి రెండు సంవత్సరాలయ్యేవరకు వాడు బతుకుతాడని నేను అనుకోనే లేదు. ఏమైనా, బిడ్డ బ్రతికాడు. తల్లి గతించింది. హెగ్గడెగారు మరొక పెళ్లి చేసుకొన్నారనుకో. ఆ భార్యకు పిల్లలు కలుగలేదు. కలిగివుంటే మాత్రం యశ్వంతునికి ఇంకా ఎన్ని కష్టాలు వచ్చేవో.

“యశ్వంతుని నేను పెంచానడం పెద్దమాట; దేవుడు అంతా నడిపించాడు, కాపాడాడు. యశ్వంతుడు పెద్దవాడయ్యాడు. ఆ మధ్యనే శంకర హెగ్గడెగారి తండ్రికి, నేను చెప్పరాని పేరిటవారు - ఆయన తమ్ముడు భగవంతయ్య గారికి ఆనలు, శాప వాక్యాలూ జరిగాయి. యాదవుల కలహమే ఆరంభమయింది. భాగాలయి వేరే అయినా, దాయాది పగ నశించలేదు. మూకాంబు పాలు దొంగిలించి ఇస్తున్నది ఆ రోజులలో, ఆ కథ పాడు కానీ.”

“తర్వాత, నా బిడ్డ పెద్దదయింది. భగవంతయ్యకు తన కుమారుడు చదవాలి, చేయాలి అని అపేక్ష. ఇంటికి అయ్యవారిని పిలిపించి, పెట్టుకొని మొదటినుంచి పాఠం చెప్పించారు. చివరకు ఒకటి రెండు సంవత్సరాలు కుమటికి పంపి ఇంగ్లీష్ చేయించారు. రతిదేవివంటి పెళ్లాం ఇంటికి వచ్చింది. ఆమె ఇల్లు ప్రవేశించిన ముహూర్తం మంచిది కాదో, ఏమో! నాకు అని పించేది అలాగు, బిడ్డడి తండ్రి కాలం చేశారు. మా కళ్ల ముందంతా చీకటే కమ్మింది. యశ్వంతుడు, వాడి భార్య...”

“ఆమె పేరు?”

“ఏమిటో ఉండయ్యా - నా మరుపా? కమల - అని అనుకుంటాను. ఖాను! కమల. అది చూడు, నాయనా, చూడడానికి ఎంత అందంగా వున్నా, నా బిడ్డకు చెప్పకోదగిన పిల్లకాదు. కడుపుమంట అంటే కడుపు మంట. ఉంటుంది అలాగూ ఒక్కొక్కరి పుటక! దానిది కడుపు మంట జననావస్థ! దానికి కంగాలు (ఇష్టంలేని వ్యక్తి) ఎవరు తెలుసా? అన్నం ఋణానికి ఆ యింటికి పోయిన ఈ పారోతి. నన్ను చూస్తే కమలకు నూనె సీకాయయింది. “నేను వెళ్ళిపోతాను” అంటే, “నేను ప్రాణం తీసుకుంటాను” అనే వాడు యశ్వంతుడు. ఇంట్లో ఈ సంకటమయిందా? అటు ప్రహరీ దాటితే శంకరుని తండ్రి సర్పద్వేషం! అంతా సమకూడింది. సముద్ర మధనంలో మొదట విషమే పుట్టిందట కదా. ఏమైనా ఎలాగో

యశ్వంతునికి ప్రాయం వచ్చింది. ఆ మీదట పెండ్లయింది. తండ్రి గతించారు.

“మీకు వాడి గుణం తెలిదు; వాడు చిన్నవాడయినప్పడూ అలాగే. వాడి చేతికి బొబ్బట్టె యివ్వు; లడ్డె యివ్వు-వాడి ఎదుట నిలబడి ‘నా బిడ్డ చిన్నం; నా బిడ్డ రన్న; ఒక చూరు ఇవ్వమ్మా’, అంటే, ఉన్నదంతా ఇచ్చేసేవాడు. వాడి దోస్తులకు, ఊరి వారికి వాడి ఈ గుణం తెలుసు. వాడిని పొగడి, పొంగేట్టు చేసి లేని కష్టాన్ని సృష్టించుకొని, అడుక్కున్నారు. వీడు ఇచ్చాడు; ఇచ్చాడు; ఇచ్చాడు అంటే, ఇల్లు మునిగి పోయేవరకూ ఇవ్వడమే. ఇక, ఇంటికి వచ్చినావిడో! ఆమె అలాంటిదే. మిగులూ బొగులంతా పుట్టింటికి సాగించింది. ఈ ఊళ్లో అప్పు పెరిగింది. అంత పంట పండినా, అదంతా పోయి అప్పుల వాళ్లందరు వచ్చి కత్తుక పై కూర్చున్నారు. అప్పుడు ఊరు విడిచి వెళ్ళిపోవలసి వచ్చింది - ఉన్నదంతా అడమానంపెట్టి. నేను ఇంటిస్థలం మాత్రం అమ్మివేయ వద్దు అన్నందుకు, అమ్మలేదు. మిగిలినదంతా పక్కింటి రామహెగ్గడెగారి తండ్రి కొన్నారు. కొన్నారో, అప్పు డబ్బుకు వజా అయిందో! ఇచ్చేప్పుడు నా కొడుకు “ఈ పార్వతికి ఆమె బతికున్నంత కాలం ఒక యింటి స్థలం విడిచిపెట్టాలి” అనే షరతుతో యిచ్చాడు. నా యశ్వంతునికి నన్ను వదలిపెట్టి వెళ్ళడానికి ఇంతైనా మనస్సు లేదు. నేను వెళ్ళితే వాడి రతి ఏమి చేస్తుందని నాకు తెలీదా?

“ముఖ్యమయిన విషయం - నాకు ఋణం లేదు; బిడ్డడు నా భాగ్యంలో లేదు. వాడు కుమటికి పోయాడు. ఇక్కడంతా పోగొట్టుకొన్నా, అక్కడి వ్యాపార సాహసాలు చేసి చెడలేదు. ఏలాగో సంసారం చేస్తూ వున్నాడు. ఉన్నాడంటే ఏమిటి? బతికున్నాడు. సంవత్సరం రెండు సంవత్సరాల కొకసారి ఇక్కడికి వచ్చి నాకు బియ్యం, బట్టలు ఇచ్చి, “అమ్మా, నాకు దేవుడు, సంసారం అనేదంతా నీవే. నా భార్య స్వభావం నీకు ఎప్పుడూ తెలుసు కదా! అది నా పూర్వజన్మపు పగ. ఆ పగ తీర్చుకొనడానికే జన్మ ఎత్తింది నా భార్యగా” అని చెప్పి ఏడ్చాడు. అదీ ఒక పుటక. వాడికి నలుగురు పిల్లలు పుట్టారు. వారినుంచైనా వాడికి సుఖం కలుగుతుందని అనుకున్నాను. బ్రహ్మ వాడికి వ్రాయలేదు - ఆ యోగం. తల్లీ పిల్లలూ ఒక టయ్యారు. ఒక ఇరవయ్యయిదు సంవత్సరాలు యిక్కడున్నాడు; అక్కడ

అన్ని సంవత్సరాలే గడిపాడు. ఆ మీద ఉన్న పశంగా వెళ్ళిపోయాడు. పాండవులు వనవాసానికి పోయినట్టు పోయాడు. అలా వెళ్ళిపోవడానికి ముందు ఇక్కడికే వచ్చాడు. చెప్పాడు తన కథంతా. కథ విమిటయ్యా అంటే, మొదటి కథే; కొత్త దేమీ కాదు. “సంసారం నాకు చాలు. ఆ సుఖం ఇక వద్దు. ఎక్కడికైనా వెళ్ళి నిశ్చింతగా బదుకుతాను” అన్నాడు. “నాతోపాటు ఉండవచ్చు గదా, బిడ్డా” అన్నాను. “అమ్మా నేనే నిన్ను పిలుచుకొని వెళ్ళి కాపాడవలసింది. దానికి మారు నీవు నన్ను కాపాడడమా? నేను దూరంగా వుంటాను. నేను ఉండనీ, ఉండకపోనీ ఇంత వరకు నేను మనుష్యుణ్ణి అనిపించుకొన్నానంటే అది నీతోనే” అని చెప్పి వెళ్ళిపోయాడు బిడ్డ. ఆ మీదట రాలేదు పుణ్యాత్ముడు.”

ఒత్తుకొని వస్తున్న దుఃఖాన్ని అపుకొనేట్టు ఆమె కొంచెంసేపు ఊరికే వుండి, తర్వాత మళ్ళీ చెప్పసాగింది. “ఆ బిడ్డ ఎక్కడైనా వుండనీ, వాడు నన్ను మరుస్తాడా? నేను వాడిని మరుస్తానా? మా దేహం వుండనీ వుండక పోనీ; జ్ఞాపకం మిగులుతుంది. నా కళ్ళ ముందు ఆ బిడ్డ కనిపించని దినమే లేదు.”

కొంతసేపటి తర్వాత ఆమె నాకు యశ్వంతుని పెక్కు బాల్య చేష్టల కథలను వర్ణించింది. ఆ తల్లి వాటిని చెబుతుండగా, ఆమె ఆ బిడ్డడు మూడు నెలల ముందే కనుమరుగయ్యాడు - అని చెప్పే భారం నన్ను పీడించింది. దానికి మారుగా నేను “అమ్మా, నాకు మీ పెంపుడు కొడుకు పరిచయం కేవలం ఐదారు సంవత్సరాలది. ప్రతి సంవత్సరం నేను రెండు సార్లు బొంబాయికి వెళ్ళినప్పుడు, ఆయనను చూచేవాడిని. చివరిసారి ఆయన నాతో ఒక కోరిక చెప్పారు. నాకు కొంత డబ్బు పంపించారు. పార్వతమ్మకు ప్రతి నెలా ఇరవయ్యయిదు అందజేయాలి - అన్నారు” అన్నాను.

“వాడికి డబ్బు పొగరుందిలే.”

“అలా కాదమ్మా, ఆయన ఇచ్చిన డబ్బు, మీకు యివ్వాలని చెప్పి యిచ్చింది; నేను దానిని మీకు అందజేయవద్దా?”

“వాడికి అలా అనే వ్రాయి; నేనే అలా చెప్పానని వ్రాయి.”

“ఆయన యిప్పుడు లేరమ్మా.”

“ఇప్పుడు లేరు అంటే?”

“అందరూ నూరు నూరు సంవత్సరాలు బతుకుతారా?”

“నా బిడ్డడు?”

“మరణించి మూడు నెలలయింది.”

అక్కడికి స్తబ్ధ మయింది నా సంభాషణ. నేనూ మాట్లాడ లేకపోయాను; ఆమె మాట్లాడలేదు. మా యిద్దరి గొంతుకలను ఒక గడియ మౌనం కట్టి వేసింది. ఆమె ఏమి చెప్పేదో, నేను ఇంకా ఏమి వినాలో - అనే వ్యధ నాకు. నా మిత్రులను స్మరించి నా కళ్లు ధారాపాతంగా నీళ్లు కురిశాయి. ఆమె అది చూచింది; నన్నే చూచింది. ఏమో చెప్ప గోరింది. కొంచెంసేపు ఆగి, చివరకు అన్నది:

“నాయనా, నీకు ప్రాయమంత చెప్పి.”

“యూరై దాటిందమ్మా.”

“నీకన్నా నేను ముప్పై సంవత్సరాలు పెద్దదాన్ని. నేను పెద్ద దాన్నని నీవే అన్నావు కదా. వయస్సులో నన్నా నేను నీ కంటే పెద్దదాన్ని కదా?”

“వయస్సులోను, అనుభవంలోను, అన్నిటిలోను.”

“అలా అయితే విను. నీటి మీది బుడగ అనేది ఈ బదుకు. అది స్థిరమా? ఎందుకు విడవడం నీవు? నీ స్నేహితుడు యశ్వంతుడు చచ్చిపోయాడనా? ఎవరు చావలేదు? పాండవులు చచ్చారు. కౌరవులూ చచ్చారు. ఎవరు చావలేదు. చెప్పి? ఈ దేహం చినిగిన మాసిన చొక్కా. చొక్కా చినగదా? చినిగిన చొక్కా తొడిగి జీవుడు వుంటాడా? యశ్వంతుని చొక్కా చిరిగింది. రేపు ఈ నా చర్మాస్థుల పంజరమూ నశించిపోతుంది. రేపు గడిస్తే, నీకూ అలాగే.”

“నిజం కాదూ!”

“నిజం అన్నది మనస్సుకు పట్టించుకొంటే పట్టించుకోవాలి. అలా పట్టించుకోని వాడు మనుష్యుడు కాడు. యశ్వంతుడు చావలేదు; చావడు; ఇప్పుడూ నా కళ్లముందున్నాడు. చచ్చినది వాడి చినిగిన చొక్కా. నా బిడ్డను దేవుడు తన వద్దకు పిలిపించుకొన్నాడు. అతనికి వీడు కావాలనిపించింది. ముసలిదానినైన నేను “నేను వస్తాను” అని వాడిని వేడుకున్నా, “తాళు, నిలు, నేను పిలిచినప్పుడు రా”, అంటాడు - ఆ నా దేవుడు. వాడు పిలవాలి కదా! వాడు పిలవలేదంటే మనం దుఃఖపడాలి; పిలిచినందుకు విడవకూడదు.”

“ఔను తల్లీ. అలాటి దృష్టి అందరికీ రావడం కష్టం.”

“తెచ్చుకోవాలి. అలా అయితే ఇప్పుడు నా బిడ్డ లేదు.”

“మూడు నెలల కిందటే బొంబాయిలో మరణించారు. నేను ఆ సమయానికి వెళ్లాను. నాకు తంతి వచ్చింది. నా స్నేహితులు కావడం వల్ల వెళ్లాను. వట్టి శవాన్నే చూచాను. ప్రాణాలతో చూడడం కాలేదు.”

“దానికి ఋణం కావాలి.”

“ఔనమ్మా, నిజం. అంతా ఋణానుబంధమే. అలా అయితే నేనిప్పుడు కొంచెం డబ్బు తెచ్చాను గదా - మీకు ఇవ్వడానికి. ఆయన ఇచ్చిన డబ్బు; ఇవ్వాలి కదా. ఆయన ఋణం నేను పెట్టుకోరాదు కదా!”

“నేను డబ్బు తీసుకొని ఏమి చేయను, నాయనా? ఐదు పది ఇస్తే తీసుకొనేను.”

“నేను నా దగ్గర పెట్టుకొని ఏమి చేయను? నాకు సంపాదన వుంది; నాకు ఆయన డబ్బు వద్దు. మీకు చెప్పనా తల్లీ - నేను ఆయన కులం కాదు; మరొకటి కాదు. మరణించేటప్పుడు, నావద్ద కొన్ని వేల రూపాయల ముడుపు అప్పగించి, నీకు తెలిసిన మంచి పనులకు ఖర్చుచేయి - అని జాబు వ్రాశారు. ఇలాంటిదే చేయి - అని చెప్పి వుంటే నాకు చింత వుండేది కాదు. అదిప్పుడు నాకు కష్టమయింది; ఏమి చేయను?”

“నిజం చెబుతున్నావా?”

“అమ్మా, ఇక్కడికి వచ్చి మీముందు అబద్ధం చెప్పాలా నేను?”

“నాకొక ఆలోచన?”

“ఏమిటి చెప్పండి?”

“వాడు ఇరవయ్యయిదు ఇమ్మన్నా నాకు ఐదే చాలు. అప్పుడు నెలకు ఇరవై మిగులుతాయి కదా!”

“మిగులుతాయి.”

“దానినుంచి ఆ బిడ్డ పేరుతో ఒక పని చేయించవచ్చునో ఏమో!”

“ఏమిటో చెప్పండి.”

“మా గుడ్డ బెనకయ్య దేవాలయానికి దిక్కులేకుండా వుంది. ఈ ప్రాంతానికంతా ఉండేది అదొక దేవాలయం. మొదట్లో నూరారు బ్రాహ్మణుల ఇళ్లుండేవి యిక్కడ. ఇప్పుడు పది ఇళ్లూ మిగలలేదు. అందరూ స్థితి చెడి వెళ్ళిపోయారు. ఎందుకు తెలుసా? వారు బెనకయ్య

చేయి వదిలారు. దేవుడు వాళ్ల చేయి వదిలాడు. లేకపోతే బెనకయ్య గుడి అలా వుండేదా? నాలుగు వైపులా పెరిగిన తుప్పలను తీసివేసేవారు లేరు. పక్కలు విరిగిపోయి, కప్పు కుసిపడిపోయి, గోడ పడిపోయినా బెనకయ్య అక్కరలేదు మా పూరివారికి. పేరుకు మనం బ్రాహ్మణులం అని అనుకుంటాము. ఏ బ్రాహ్మణ్యమో? దేవుడు లేని బ్రాహ్మణ్యం ఉంటే నేమి? లేకపోతే నేమి?”

“అమ్మా, కోపగించుకోరాదు; దేవుడున్నాడా? - అనే సంశయం నాకూ వేయిసార్లు వస్తుంది.”

“నీవూ నా యశ్వంతుని జాతివాడివి - అలా అయితే.”

“అంటే?”

“యశ్వంతుడు నూరు సార్లు అదేమాట అన్నాడు - నావద్ద. వాడు పడిన కష్టం అటువంటిది. దేవుని మీద విశ్వాసం వానికి పోనేపోయింది. పోయింది అంటే పోలేదు.”

“ఏమి చెబుతున్నారు? - నాకు అర్థం కావడం లేదు కదా.”

“అవి ఇలా నాయనా, దేవుడున్నాడని నమ్మినవాడికి వాడున్నాడు. వాడిని నమ్మడమంటే, వాడినుంచి మన చాకిరీ చేయించుకొనడం - అని అర్థంకాదు. ‘నాకు అది ఇవ్వు; ఇది యివ్వు; ఇస్తే నీవు మంచివాడివి; లేక పోతే లేదు.’ అనడం దేవుడున్నాడనే వారి లెక్కాచారం కాదు. బెనకయ్య గుడిలోనే దేవుడున్నాడు; మరెక్కడా లేడు - అని చెప్పడమూ కాదు. తెలిసినవారు చెప్పారు - వాడు అన్నిచోట్లా వున్నాడు - అని. ఆ లెక్కలో అంతా దేవుడే; అన్ని జీవులూ దేవుడే. ఆ జీవి, ఈ జీవి అనే వ్యత్యాసం ఉండనేకూడదు. మనలోను, మరొక జీవిలోనూ దేవుడున్నాడు - అని నమ్మి, అలా నడచుకుంటే, దేవుడున్నాడు అనడాని కొక సార్థకం. పూరికే ఉన్నాడు అంటే కాదు.”

“నిజం. ఇప్పుడు నేను తెచ్చిన రూపాయలు మీకు ఇచ్చి, శంకర హెగ్గడే గారి ఇంటికి భోజనానికి వస్తానన్నాను - వెళ్లనా?”

“ఒక పిడికెడు అన్నం తిని ఆమీద పోదూవంట! ఇక గడియలో అన్నం, చారు ఉడికించి వేస్తాను. ఇంటికి వచ్చిన వారికి ఒక ముద్ద అన్నం వడ్డించాలి, నీవు తినాలి.”

“వద్దు తల్లీ.” అని, రూపాయలు ఎంచబోయాను.

“నీ రూపాయలు నేను ముట్టుకోను.”

“నావి కాదమ్మా. . . . మీ కుమారుడే ఇచ్చింది. మీరు తీసుకోకపోతే, మీ కుమారుని సంతోషానికి ఏమి చేయాలో - మీరే చెప్పండి.”

“నీదీ ఒక హతం.”

“మీ హతంలాగే.”

“మొదట భోజనం చేయి. తర్వాత చెబుతాను.”

రెండు గడియలు గడిచింది. ఆమె వంట చేసింది, నేను ప్రితితో మృష్టాన్న భోజనం చేయడానికి, ఆమెకు సంతోషం కలుగడమేమో నిజం. అయితే, ఆమె భోజనం చేయలేదని తెలియని నేను “ఇక చెబుతారా?” అని అడిగాను.

“నేనూ, నీవూ, అందరూ ఒక గడియకోసం వచ్చి వెళ్లేవాళ్లం. అయితే ఈ మనుష్య మనేది అలా కాదు చూడు. నీవు నీ తండ్రి ఉండేవారు; అలాగే వెనక్కు వెనక్కు వెళ్తుంది. అలాగే రేపూ నీ సంతానం ముందుకు పోతూ వుంటుంది. నీవూ, నేనూ లేకపోయినా, మనం నమ్మింది మాత్రం పోతూ వుంటుంది. నీవూ, నేనూ లేకపోయినా, మేము నమ్మినట్టి దేవుడు. యశ మిగలుతుంది. బెనకయ్య చూచావా, మేము నమ్మినట్టి దేవుడు. యశ వంతుని తండ్రి తాతలు వాడిని నమ్మినవారు. వాని యిల్లు నష్టమైపోయినా, కులం మిగిలింది కదా! వాళ్లకు కులదైవం వాడే. వాడిని మనం మరువ రాదు - అని అనిపిస్తుంది.”

ఆమె దొంక తిరుగుడు మాటలలో సుప్తమయిన అపేక్ష తనంతట తానే సూచితమవుతున్నప్పుడు నేను ముందు వెనుకలు చూడలేదు. నా మిత్రుల జ్ఞాపకం భద్రపరచడానికి ఆయన పెంపుడు తల్లి అత్యంత ప్రితికరమయిన కోరికను తీర్చడంకన్న పెద్ద కర్తవ్యం లేదని నిర్ధరించి “అమ్మా, మీరు ఇక ఏమీ చెప్పనక్కర లేదు. మీ అపేక్ష ఏమిటని నాకు తెలిసింది. మీ యశ్వంతుని డబ్బు మీకు కాని డబ్బు కాదు. ఆ ఇరవై మాత్రమే కాదు; అదెంతయినా కాని, రూపాయల ప్రశ్నే వద్దు. మీ పెంపుడు కుమారుని పేరుతో బెనకయ్యగుడి జీర్ణోద్ధారమయితే చాలా?” అని అడిగాను.

ఆ మాటలకు ఆమె అశ్చర్యపడింది. ఆమెకు నమ్మడానికి కష్టమని పించిందో ఏమో! నేను ఆమెకు భరోసా కలిగిస్తూ, “అమ్మా, నేను దీని వ్యవస్థ ఏదైనా చేసేవరకు ఈ పూరు వదలను. మిమ్ముల్ను ప్రతి దినమూ

ప్రదక్షిణంగా వచ్చాను. తర్వాత ఎదుట వచ్చి నిలబడ్డాను. లోపల ప్రవేశించి చూచాను. గుడి నవరం మంటపంలో పడ్డ ఆవుల పేడ కళ్ల రాశిని ఎవ్వరూ తీసివేసిన వారు లేరు. ఆ బెనకయ్య పాటు చూచి ఎవరికైనా దుఃఖం కలుగుతుంది. వాడి నీడలో బతికిన పార్వతమ్మ జీవం దుఃఖ పడి సారిగి పోవడం చక్కగా ఊహించగలను. ఆ గుడిని పడగొట్టి కొత్తది కట్టదలచినా రెండు మూడు వేల రూపాయల కన్నా హెచ్చు అవసరం వుండదు. చేయవలసిన పనే; నా కోసం కాదు; నా మిత్రుల కోసమూ కాదు; పార్వతమ్మ భక్తి కానుక కోసం. ఆ గుడి జీర్ణోద్ధారమయింది చూచి ఆమె శాంతితో మరణిస్తే, యశ్వంతరావుగారే ఆమె శ్రాద్ధం చేసినంత సత్కార్య మయ్యాని!

అక్కడి నుంచి ఇద్దరమూ ఇవతలికి వచ్చాము; వచ్చిన తర్వాత, “ఏమి స్వామీ! మీ వూరిలో వున్నది ఇదొక గుడేనట. పది పన్నెండు బ్రాహ్మణులయిల్లయినా యిక్కడ లేవూ? సంవత్సరానికి ఒక్క మారయినా, ఇక్కడికి మీరంతా వస్తారా?” అనడిగాను.

“అలా అంటే ఏమిటి? బెనకయ్య గుడికి రాకుండా వుంటామా? మా కులదేవత ఈ బెనకయ్య” అన్నాడు శంభు.

“అయితే, మీ కులం పశువులది.”

“అంటే?”

“చూడండి, అక్కడ పడివున్న పేడ కుప్పను? ఆ గుడి కప్ప చూడండి.”

“ఏమి చేయను? దానికి సర్కారునుంచి తస్తికు లేదు. ఊరి వారు మనస్సు చేయడం లేదు; మే మొక్కరమే దానిని కట్టించడానికి అవుతుందా?”

నేను కొంచెంసేపు అతని ముఖమే చూచాను. చూడగానే, అతని కలవరమూ ఎక్కువయింది. “మా నాన్నగారి దగ్గర ఏమీ చెప్పరాదు,” అని అడుక్కున్నాడు.

“ఆ మాట మీకు ఇచ్చాను కదా! చూడండి. మీరు తిన్నది పార్వతమ్మ డబ్బు. అందువల్ల మీకు మంచిది కాజాలదు. ఆమెకు ఈ గుడి జీర్ణోద్ధారం కావాలనే ఆశ వుంది. ఆ టప్పు బంట్రోతు తిన్నది పోనీండి. తిన్నది పోయింది. మీరూ, మీ పిల్లలూ బాగుండాలంటే అదెంత డబ్బో లెక్క కట్టి ఇక్కడికి చెల్లించండి” అని ఆజ్ఞాపించాను.

“సరే. చెల్లిస్తాను.”

“అంతే కాదు. మీకూ మంచిదయ్యాని; ఇది అంతేమీ పెద్ద గుడి కాదు. మీ వూరి వారు డబ్బు ఇవ్వనీ, ఇవ్వకపోనీ. మీ పినతండ్రి యశ్వంతరావుగారి డబ్బు కొంత నా వద్ద వుంది. దాని నుంచి నేను, తక్కువ పడే డబ్బు యిస్తాను. మీరూ మీ నాన్నగారూ ఒకే ఒక సంవత్సరంలో దీనిని జీర్ణోద్ధారం చేయించాలి. డబ్బు జవాబ్దారీ నాది. వచ్చే వినాయకచవితి ఇక పది నెలలుంది. అంతలోగా ఇది జరగాలి. ఆ దినం పార్వతమ్మ చెప్పే పది నెలలుంది. అంతలోగా ఇది జరగాలి. ఆ దినం పార్వతమ్మ చెప్పే విధంగా ఇక్కడ పూజ, సంతర్పణ జరుగాలి - అని శాసించి, అన్ని వివరాలూ అతనితో చర్చించాను. అతని మనస్సు చులకనయింది. తన రాలూ అతనితో చర్చించాను. అతని మనస్సు చులకనయింది. తన పాప పరిహారానికి ఇదే తగిన సందర్భమనీ గ్రహించినట్టు కనిపించింది. అక్కడినుంచీ ఇద్దరమూ ఇంటికి తిరిగి వెళ్ళాము. శంకర హెగ్గడెగారితో అక్కడినుంచీ ఇద్దరమూ ఇంటికి తిరిగి వెళ్ళాము. శంకర హెగ్గడెగారితో ఇదే ప్రస్తావించాను. స్వంత డబ్బు విషయంలో ఆయన కొంచెం బిగువుగా కనిపించినా, నా సలహాను గౌరవించారు. “రేపు మీరు ఇక్కడే వుంటారు కనిపించినా, నా సలహాను గౌరవించారు. “రేపు మీరు ఇక్కడే వుంటారు కదా! ఊరి వారిని పిలిపిద్దాము; దిగువ ఇంటి వారిని పిలిపిద్దాము. మీ ముందే ఒక ఇత్యర్థం (నిర్ణయం) జరుగనీ” అన్నారు.

“ఎవరు చేరనీ, మానుకోని; ఇంత పనీ చేయించే బాధ్యత మీది. తక్కువ పడే డబ్బు యిచ్చే బాధ్యత నాది” అని చెప్పిన మీదట “కానీండి” అన్నారు ఆయన. “ఈ దూరపు వ్యక్తి వచ్చి రేపు గుడి పని ముగిసిన మీద డబ్బుకు నామం పెడితే ఏమిటి గతి?” అనే సంశయం ఆయన మనస్సులో; అపరిచితుడయిన నా విషయంలో అంకురించవచ్చు. అందుకోసం నేను ఊరికి వెళ్ళగానే ఇన్నూరు మున్నూరు రూపాయలు తక్షణం పంపిస్తున్నాను” అని చెప్పాను.

“ఆ రాత్రి మేము ఆవులయిన మిత్రులులాగ, పెక్కు పాత విషయాలను గురించి మాట్లాడాము. శంకర హెగ్గడెగారి మనస్సులో, తమ అక్క పెద్దల వచనం మీరింది. అంటే పార్వతమ్మ యింటికి పోవడం, మంచిదా కాదా అనే కొరత చాలా పీడించింది. నేను వారిని సమాధాన పెడుతూ ఇలా అన్నాను “మన పెద్దలు చేసిన మంచి సంప్రదాయాలను మనం పెట్టుకోవాలి. నిజమే. కాని, తప్పులు కాపాడుకోడం కాదు. కుమారుల తప్పును మూగగా అనుభవించిన ధృతరాష్ట్రుని పాశ్చాత్యుల చెప్పండి? అంతకూ వాడు పెద్దవాడు. ఇలాంటి ఆనలను మోసిన ఇళ్లను, జనాన్ని

నేను చాలగా చూచాను. దేవుని పేరుతో అలాటి అనలు పెట్టిన వారూ వున్నారు. అన్యాయంగా మనం చేసే అలాటి ప్రార్థనలతో దేవునికి తృప్తి కలుగుతుందా? కలిగితే, అలాటి దేవుడు ఉండీ ఫలమేమి?”

ఆ రాత్రి నా మనస్సు నెమ్మదితో గడిపింది. నేను స్వప్న రాజ్యంలో తేలుతూ, పార్వతమ్మ, మూకాంబికల సంభాషణ వింటూ సంతోషం వహించినట్టు కనిపించింది.

మరుసటిదినం నేను స్నానోపహారాలు రెండూ ముగించి, శంకర హెగ్గడెగారిని లాక్కుని దిగువ చొచ్చులు మనె రామహెగ్గడెగారి యింటికి వెళ్ళాను. ఆయనకు శంకర హెగ్గడెగారు నా పరిచయం చేశారు. యశ్వంతరావుగారి సంగతి వచ్చింది. పార్వతమ్మ కత రానే వచ్చింది. రామహెగ్గడెగారు తమ సంభాషణలో నా మిత్రుల అనేక గుణ దుర్గుణాలను వర్ణించారు; “యశ్వంత హెగ్గడెను చూచింది నేను తీరా చిన్న వాడయినప్పుడు. నాదీ, వాడిదీ నమ వయస్సు కదూ! నా తండ్రిగారే వాడికి అప్పు పెట్టినవారు; ఈ ఇల్లు వచ్చింది ఆ అప్పు డబ్బులకే కదూ! మేము మొదట వున్న యిల్లు దిగువ పెద్ద బయలులో ఉండేది కదా! మా తండ్రిగారు, వాడు అడిగి నట్టెల్లా డబ్బు ఇస్తూ వచ్చారట; వాడు కుర్ర వాడు; అయితే ప్రాయానికి వచ్చినవాడు. చిక్కినవారికి డబ్బుచ్చి దర్బారు చేశాడు. మా వూరిలోని పలువురు వాడిచ్చిన డబ్బు తినే పెద్దవారయ్యారు. మా తండ్రిగారు వాడికి బుద్ధి చెప్పవలసింది, “ఇలా పిచ్చి పిచ్చిగా డబ్బు ఖర్చు పెట్టవద్దు” అని. తమ పిడికిలి బిగించి వుండవచ్చు. మీరంతా దాయాదులు, డబ్బు అప్పు ఇచ్చేవారు కాదు. ఊళ్లో నాలుగు డబ్బులు గట్టిగా వున్నది మా తండ్రిగారి చేతిలోనే. ఆయనకు మొదటినుంచీ ఈ భూమి మీద కన్ను వుండివుంటుంది. ఆయన ఇచ్చారు; వీడూ అప్పు తీసుకొన్నాడు. డబ్బు చేతిలో ఎగురుతూంటే, బుద్ధి రావాలి అంటే, ఎలాగ? ఈ యశ్వంతుడు వడ్డికి తీసుకొన్న డబ్బును వడ్డి లేకుండా మరొకరికి ఇచ్చిందీ కద్దు. వాడిని నలుగురూ “నీవంటి కర్ణుడు లేదు; దధీచి లేదు” అంటే, పొంగిపోయి ఎగిరే స్వభావం గలవాడు. మొత్తంమీద వాడు మంచి వాడే కాని, చెడ్డవాడు కాదు. ఏమంటారు శంకర హెగ్గడెగారూ?”

“అది నిజం. ఇప్పుడు ఆ సంగతులు వదలిపెట్టండి. చూడండి. మన యశ్వంతుని కొంత డబ్బు ఈయన వద్ద వుందట. దానినుంచి కొంచెం డబ్బు

యిస్తారట. వాడి పేరుతో ఈ బెనకయ్య గుడి జీర్ణోద్ధారం చేయించాలని ఈయనకు ఇచ్చ కలిగింది.”

రామ హెగ్గడెగారి కళ్లు పెద్దవయ్యాయి; పెద్దరికపు జంభం ముఖంలో కనిపించింది. మెడ ఉబ్బించి, “ఔను. అదొక పని ఇంతవరకు బాకీ వుండడం తీరా తప్పు. చేయవలసిందే. చేసే పని చక్కగా చేయాలి. ఐదు వేలు పడనీ, పదివేలు పడనీ - చేసిన పని దరిద్రంగా వుండరాదు,” అన్నారు తీవ్రంగా.

నేను నవ్వుతూ, “అంత చిన్న దేవుని గుడికి ఐదు, పదివేలు కావాలా?” అన్నాను.

“కాక! ఇప్పటి ధారణ (ధరలు) ఏమిటి? చేసేది చక్కగా చేయవద్దా? చాలినంత డబ్బు ఒదగితే తామ్రపు రేకుల కప్పే వేయించాలి. ముందు ముందు మూడు కోజుల కొకసారి రిపేరి తావత్రయం కలుగకూడదు.”

అప్పుడు నేను, “మీరు, ఊరివారు దొడ్ల మనస్సు చేసి, ధారాళంగా వంతులు చెల్లించి, అలాటి పని చేయిస్తే, అందరికీ శ్రేయస్సు కలిగిని. యశ్వంతరావుగారి వంతు నేను ఇస్తాను,” అన్నప్పుడు, రామ హెగ్గడెగారి దమ్ము సగానికి సగం కుసి పడిపోయింది. విషయమే మార్చివేశారు. “శంకర హెగ్గడెగారూ, శిర్సి మున్సిఫ్ కోర్టులో ఆ తిమ్మ హెగ్గడె వ్యాజ్యం ఏమయింది?” అన్నారు. నాకు ఇక బయలుదేరే సమయం వచ్చిందని నేను అరుగు దిగి పార్వతమ్మ ఇంటికి వచ్చాను. అక్కడ ఆ ఇద్దరు ముసలమ్మలు గోడకు ఒరిగి ఏమిటేమిటో మాట్లాడుకొంటున్నారు. నేను వాళ్ళ ముందు బెనకయ్య గుడి ప్రస్తావన ఎత్తినప్పుడు, వారిలో చాల ఉత్సాహం కలిగింది. పార్వతమ్మ “నాయనా, అదొకటి నీ చేతుల మీదుగా నడిస్తే బెనకయ్యకు ఒక ‘మూడు గణపతి పూజ’ జరిగితే, నేను సుఖంగా కళ్లు మూసుకుంటాను,” అన్నది.

“నీవూ అంతే; నేనూ అంతే;” అన్నది ఆమె నెచ్చెలి.

“మీ బెనకయ్యే నడిపిస్తాడు పార్వతమ్మ గారూ; ఎందుకు చింత పడతారు?” అని సమాధానం చెప్పాను నేను.

“నాయనా, నీవు ఇక్కడికి రావడం ఎందుకు చెప్ప? వాడు నడిపించాడనే నీవు రావడం, నా బిడ్డ సంగతి నిన్ను ఇక్కడికి తెచ్చింది. ఆ నెవంత్ నైనా, నా ఈ మూకాంబు, అన్ని కట్టుబాట్లనూ తెంచుకొని నిన్న

ఇక్కడికి రావడం నాకు ఎంత సంతోషం కలిగించిందంటావా? - ఈ మూకాంబు ఇక్కడికి రావడమన్నది. యశ్వంతుడు చావవలసి వచ్చింది. మేము ఇలాటి గడియ చూడడానికి.” అని, కొంచెంసేపు ఊరుకుండి, “తలచుకుంటే ఒకొక్కప్పుడు దుఃఖమూ వస్తుంది” నాయనా, అయితే, చచ్చినవారి కోసం దుఃఖ పడరాదు. నీకు నిన్న అలా చెప్పి, ఈ దినం నేనే దుఃఖపడితే ఎలా? యశ్వంతుడు నా జ్ఞాపకం నుంచి మరణిస్తాడా? ఇప్పుడు, నేనూ మూకాంబూ ఉన్నాము. ఒకరి నొకరు చూచుకోకుండా ఎన్ని రోజులయాయి? అది ఇక్కడికి ఎప్పుడైతే వచ్చిందా? ఇప్పుడు వచ్చింది. నాకు అది చిన్నప్పుడు ఎలా కనిపించిందో, దానికి నేనూ అలాగే కనిపించి వుండాలి. ఆ జ్ఞాపకం పోతుందా నాయనా, న్యాయమయిన జ్ఞాపక మయితే?” తర్వాత యిద్దరు ముసలమ్మలూ తల్లిని పోగొట్టుకొన్న యశ్వంతుని అనేక కథలను వర్ణించారు. దానిలో తండ్రి భగవంతునిగా రెండవ పెళ్ళి చేసుకోవడం, మారు తల్లి కాపురానికి వచ్చి పెద్దమనిషి కావడం, వయస్సునా పిల్లలు లేకపోవడం, ఆది, సవతి కుమారునిపై ప్రీతికి మారు ద్వేషంగా పరిణమించడం, అందువల్ల ఆయన కష్టాలు అనుభవించడం, తను కొత్త యజమానురాలి నుంచి తిట్లుతిని ఆ ఒక్క బిడ్డకోసం తన కష్టం మింగుకొని యశ్వంతుల సుఖం సాధించడానికి ప్రయత్నించినదీ - మొదలయిన ఎన్నో ఘటనలు పార్వతమ్మ వివరించింది.

యశ్వంతరావుగారి బాల్య విషయాలు జ్ఞాపకపరచుకొని చెబుతూ పార్వతమ్మ ఈ ఒక్క కథను నవ్వుతూ చెప్పింది: “పిల్లల అట అనేది చాల అందం; ఏ పిల్లలయినా సరే. వారికి మోసం, కపటం అనేది తెలియదు. అతని తల్లి సదా అస్వస్థురాలయి నందున, వాడిని నిత్యమూ ముద్దు చేసేదాన్ని. నేనే తిండి తినిపించడం, నిద్రపుచ్చడం, కథలు చెప్పడం, అడించడం - దీనికితోడు ఇల్లు - అన్నమీదట యింటి చాకిరి తక్కువా? చిమ్మడం, అలకడం మొదలుకొని, రుబ్బడం, వంట చేయడం - అన్నీ నా పాలిటి పనులు. అప్పుడు నేనూ గట్టిగా వున్నాను. ఇంట్లో ఎక్కువమంది లేరు. నేనెప్పుడో తాళి భాగ్యం పోగొట్టుకొన్నదాన్ని. ఈ పిల్లడు తన మూడో ఏటో ఏమో నన్ను అడుగుతాడు. ‘పాఠమ్మ, అదేమిటి? నీకు మా నాన్న మంచి చీర యివ్వడం లేదు. నీవు ఎప్పుడూ తెల్ల చీరే కడుతావే? దానికి అంచూ లేదు; చెరుగూ లేదు ... ఒక్క చూరు (ముక్క) అయినా

బంగారు లేదు. నీకు, నా ఆ అమ్మకు ఎంత బంగారముంది? చీరలున్నాయి?” అని. నేను నవ్వి “అమెను మీ నాన్న పెళ్ళి చేసుకొన్నారు. అమె చాల బంగారం వేసుకొనే ఈ ఇంటికి వచ్చింది. నిన్ను కని జబ్బు పడడంవల్ల ఇప్పుడు చాలసేపు పడుకొని వుంటారు. అంతే కాని...” అన్నాను.

“కనడం అంటే, ఏమిటి పాఠమ్మా” అని అడిగాడు. నేను ఊరికే నవ్వువలసి వచ్చింది.

“నాకు తెలుసు - మొన్న కాళి అవు దూడ వేసింది కదూ - అలాగే కదూ?”

“ఔను, నా బంగారు తండ్రి!”

“నీవే కదూ నన్ను కన్నది?”

“కాదు, నాన్నా. అమె! నిన్ను కన్నప్పటినుంచి ఆమెకు కాయిలా పాపం! నీవు ఆమెకు ఉపద్రవం కలుగించకు. ఆమె దగ్గర హతం చేయవద్దు.”

“సరే. అలాగే అయితే నాన్న నీకు మంచి చీరలు, గాజులు, బంగారు నగలు ఎందుకివ్వరు? నీవు ఇంతగా పని చేస్తున్నావే?”

“నాకు బంగారం ఎందుకు నాన్నా? నాకు చాల బంగారం వుంది.”

“ఎక్కడ?”

“ఉంది. నీకు తెలియదది; నాకు తెలుసు.”

“వట్టి అబద్ధాలు.”

“లేదు యశూ.” అని నేను వాడిని ఎత్తి చెక్కిలి ముద్దు పెట్టుకున్నాను “నా బంగారు ఇది” అన్నాను. ఎంత సంతోష మయింది - ఆ బిడ్డకు అనుకున్నావు? ఎన్నోసార్లు వాడిని ఇలాటి ఉపాయాలతో ఊరుకో నివ్వ వలసి వచ్చేది.

“తర్వాత పెద్ద వాడయ్యాడు. వాడి తల్లి తర్వాత చాలకాలం ఉండ లేదు. హెగ్గడెగారు తొందరగానే మళ్ళీ పెళ్ళి చేసుకొన్నారు. ఆ భార్య వచ్చిన కొన్ని రోజులు ఊరికే వుంది. ఈ యశు నన్నే అంటుకొని వుండడం చూచి దానికి ఏమి అనిపించిందో, నన్ను కనుగొనలతో చూచేది. వాడినీ అలాగే, ఒకనాడు ఆమె ఏదో నెపంతో రేగి, ‘ఈ ముండ వచ్చి నా యిల్లు పాడయింది’ అన్నది. ఆ మాట నేను వినలేకపోయాను. అప్పుడు

43184



నా వాళ్లెవళ్ళూ లేరు.... అన్నం పెట్టేవాళ్ళు గాని, పిలిచి మాట్లాడేవాళ్ళు గాని. అయినా, నాకు కోపం వచ్చింది; వెలుపలికి నడిచాను; వెళ్లి పోనే పోయాను. పోయినది ఆ బెనకయ్య గుడికి. ఈ బిడ్డ ఎక్కడ వుందో ఏమో! నేను లేకపోవడం చూచి, నన్ను పిలుస్తూ వచ్చేసింది. ఈవిడయినా ఆ బిడ్డను అడ్డగించవద్దా? దాని మీదా కోపమేనా? ఆ గుడి దగ్గరే 'పారమ్మా! పారమ్మా!' అనే ఆ బిడ్డ పెడబొబ్బలు విని నేను పరుగుతో వెళ్లాను. బిడ్డడిని ఎత్తుకొని దేవుని గుడికి వచ్చాను. "నీ సవతి తల్లి ఇలా అన్నది, నేను తన యిల్లు గుల్ల చేశానట. నాకు దుఃఖం పట్టలేక వచ్చాను. ఇక నేను ఎక్కడికైనా వెళ్ళిపోతాను. కాడయితే కాడు! మెట్టయితే మెట్ట - వెళ్లి చచ్చిపోతాను" - అన్నాను. నా దుఃఖం చూచి ఆ బిడ్డకు ఏమి అని పిస్తుందని నేను ఆలోచించనే లేదు. వాడు నన్ను పట్టుకొని కొట్టి, తన్ని బెనకయ్య ముందు పొర్లాడింది. నాకు వాడి సంకటం చూడడానికి కాలేదు. ఇక వాళ్ల యింట్లో అడుగు పెట్టరాదు - అని యోచించి నేను వస్తే, ఈ ఒక్క మోహం నన్ను ఏమి చేయడానికి వదలలేదు. దానిని సమాధాన పెట్టడమే నా పని అయింది.

"మా కేకలు, పెడబొబ్బలు గట్టిగా వినిపించాయో ఎమో!.... పశువులను తోలుకొని రావడానికి వెళ్లిన మూకాంబికకు వినపించాయి. అదీ వచ్చింది అక్కడికి. దానిముందు నా దుఃఖం తిరగదోడుకున్నాను. సాయంకాలం అయ్యేవరకూ మేమంతా అక్కడే వున్నాము. అప్పుడు, స్వాదికి వెళ్లిన భగవంతయ్య చెప్పలతో విన విన నడచి వస్తున్నారు. అలవాటు ప్రకారం దేవాలయం వద్దకు వచ్చారు; చెప్పలు వదలి నిలబడ్డారు. ఇంకా, ఆయన మమ్ముల్ను చూచి వుండరు. అయితే, ఈ యశు వున్నాడే, "నాన్నా, పారమ్మ చచ్చిపోతుందట. పరుగెత్తి పోతుందట. నీవు ఆ పిన్నమ్మను చంపివేయాలి" అన్నాడు. నేను వాడి నోరు మూసి అదిమి పట్టుకున్నాను. మూకాంబిక అంటే ఆయనకూ ప్రేమే. ఆయనకు అది జరిగిన కథంతా చెప్పింది. అప్పుడు ఆయన "పారూ, అది నా భార్య అన్న విషయం నిజం! అయితే, ఇంటికి నేనింకా యజమానుణ్ణి. రా. రా." అని పిలుచుకొని వెళ్ళారు. వెళ్ళి తమ భార్యను పిలిచి "చూడు. ఈ పార్వతి పనిచేయడానికి వచ్చిందనడం నిజం. అయితే, ఆమె ఆ చచ్చినదాని స్థానంలో నా బిడ్డను కాపాడినట్టిది. మరొకరు దీనిలాగ ఈ ఇంట్లో

అంతా తమ మనస్సుకు పట్టించుకొని చేసినవారు లేరు. మరొకసారి ఇలా జరిగితే.... ఈ యింటి నుంచి ఎవరు వెళ్ళిపోవలసి వస్తుందో నీకు తెలుస్తుంది" అని బెదిరించారు.

"ఆ నాటినుంచి, సావిత్రి కోపతాప ద్వేషాలు ఏమి వున్నా పరిమితిలోనే వుండేవి. ఎదుట కాకపోయినా, ఎవరైనా వస్తే వాళ్లతో, వెళ్లే వాళ్లతో సంజు మాటలతో అవి పూర్తయ్యేవి. యశు పెరిగి పెద్దవాడయిన తర్వాత, ఆమెను లెక్క పెట్టేవాడు కాడు. నేను వాడి దుడుకుతనాన్ని అప్పుడప్పుడు తగ్గించి వాడిని పట్టుకోవలసి వచ్చేది. 'ఏమైనా, నీ తండ్రిని చేపట్టినట్టిది ఆమె; నీ పినతల్లి, తండ్రి మనస్సుకు నొప్పి అయ్యాని!' అంటూ వుండే దాన్ని. యశువుకు ఆ 'నాన్న' అంటే చాల ప్రీతి. నిజానికి, ఆయనకూ ఈ కుమారుడంటే అంతే ముద్దు."

"ఉన్న ఒక్క రత్నాన్ని ముద్దు చేయకుండా వుంటారా? ఆ బిడ్డా అలాగే వుండేది కాదా!"

ఒక్కొక్క సంఘటనను జ్ఞాపకపరచుకొన్నప్పుడూ, వక్కింటి మూకాంబు ఆమె ఉపదేశానికి, సలహాకు పశువుల కొట్టం వెనుకతట్లో, బెనకయ్య గుడి వెనకో, పోక తోట చెట్ల మరుగుననో నిలబడి ఉపాయాలు చెప్పడం కద్దు; సమాధాన పరచడం కద్దు. ఇలాటి పెక్కు సందర్భాల చిత్రాలను నేను వింటూ సంతోషించాను. బాల్యం నుంచి యశ్వంతరావుగారి బ్రతుకు ముక్త పంజర మయిందనే నాకు అనిపించింది. తను కష్టపడినదంతా స్మరించగల వ్యక్తికి ఇతరుల సుఖ దుఃఖాలు తెలియడం సులభం. అలా తెలియడం వల్లనే ఆయన వయస్సు వచ్చినమీదట ఇతరుల విషయంలో ఉదారభావం వహించారు. ఇంటి పెత్తనం చేతికి వచ్చిన తర్వాత ఆయన చేయి మరింత పొడువయింది. కాళ్ళ పక్కకన్నా ముందుకు చాచు కొన్నాయి. ఇచ్చేవాళ్లంటే, అలాటి వారిని వంచించడానికి లోకం సదా సిద్ధంగా వుంటుంది. దొంగలు, అబద్ధాల కోర్టు ఆయన దయాంతః కరణను తమ లాభం కోసం తిప్పుకొంటే ఆశ్చర్యమేమీ లేదు. రామ హెగ్గడే గారే అన్నారు కదా! - సగం సందిగ్ధతతో - తమ తండ్రి చేసిన వ్యవహారం, అలాంటి జనం అన్ని కాలాలలోను వుంటారు. పాత్రా పాత్రల తూకాన్ని ఇచ్చేవాడు కనుక్కోవాలి.

ముందే చెప్పాను - యశ్వంతులకు వచ్చిన కొన్ని జాబుల మీద ఆయన

పాత్రా పాత్ర విషయమై వ్రాసిన టీకా వాక్యాలను, ఆయన స్మరణలో అలాటి ఒక తన్నులాట విశేషంగా కనిపిస్తుంది. ఒకడు అపాత్ర మని తెలిసిన తర్వాత కూడ, తానే సరా, మరొకరే సరా అనే మనస్సులోని పోరాటం ఆయనకు తప్పలేదు. సూక్ష్మజీవులయిన వారికి బ్రదుకు చివరి వరకు కంటకశయ్య అవుతుందేమో!

బెనకనహళ్లిలో నేను ఊరు చూస్తూ, శంకర హెగ్గడె గారితో నా పని చేయించుకొనడానికి అంచనాలు వేస్తూ, బెనకయ్య గుడికి వెళ్లి వస్తూ, పార్వతమ్మ మూకాంబికల గతపురాణం వింటూ మొత్తం మూడు నాళ్లు గడిపాను. ఆ పూరు వదలి వెళ్ళేముందు ఆ నిర్భాగ్యురాలి వద్దకు మరొక మారు వెళ్ళి, “అమ్మా వచ్చే నెల నుంచి పది రూపాయల ప్రకారమైనా పంపనా? ఈ మూడు నెలలది ఇక్కడుంది, పీసుకోండి” అని ఇచ్చాను.

“ఇన్ని రూపాయలు నే నెక్కడ దాచుకోనూ? రాముని చేతికి యివ్వాలి” అన్నది.

“ఆయన చేతికా?” అని నేను మాటలు వెళ్లగక్కాను.

“ఏమవుతుంది? వాడు నా పొరుగింటి వాడు. నాకు ఏమి కావాలన్నా వాడే తెచ్చి పెడుతుంటాడు.”

“అది సరే. అయినా..?”

నా అర్థం ఊహించుకొన్న దానిలా ఆమె “రాము తింటాడనేనా? తిననీ. వాడూ నా కొక కొడుకున్నా. ఈ లోగతిలో వేరే భూతమే ముంది? ఇంతకూ డబ్బున్నది తినడానికే కదా; నేనేమి? వాడేమి?”

అప్పుడు నేను పొట్ట నిండా నవ్వాను. “అలా అయితే, అమ్మా, నేనే తింటాను కదా! డబ్బు విషయంలో నాకు మంచి జ్ఞిర్ణశక్తి వుంది. వేయి రూపాయలపై ఒకే రోజు పొడి పొడి చేసేను!” అన్నాను. ఆమె నవ్వింది. “ఆ బుద్ధి నీకు వుంటే, ఇంతవరకు వచ్చేవాడివా? నా యశ్వంతుడు నీ తల మీద చేయి పెట్టినట్టే కనిపిస్తుంది. చూడు, నాయనా, డబ్బు పట్టు కొని మనం అలాటి మాటలు అనరాదు. డబ్బు అంటే లక్ష్మి, లక్ష్మిదేవి విషయంలో నా బిడ్డలు చులకనగా నడచుకోడం వల్ల తర్వాత ఎన్ని కష్టాలు పడ్డాడో చూడు.”

నేను మరొకసారి నవ్వుతూ, “అమ్మా, చివరకు మీ వేదాంతం ఇంతకు

వచ్చింది! మీలాంటివారూ ‘డబ్బే దేవుడు’ అంటే, జనంలోను ఆ పాడు బుద్ధి పుట్టక వుంటుందా?”

“అలా కాదు, బిడ్డా, డబ్బు లక్ష్మీ! లక్ష్మీదేవీ! డబ్బు నుంచి మంచి వుంది, చెడూ వుంది. ఒక్క ఋషి అన్నాడట కదా భర్తృహరో, ఎవరో - దానం, భోగం ఈ రెండింటికీ వుపయోగపడని డబ్బు నాశానికి అని. లక్ష్మీ బాగుంటే దేవత. పరిమితిలో వుంటే దేవత. లేకపోతే పిశాచి.”

ఆ ముసలమ్మ లోకానుభవం మెచ్చుకొని వచ్చే సంవత్సరం వస్త్రానని భరోసా యిచ్చి శంకర హెగ్గడెగారి యింటిదారి పట్టాను. మరుసటిదినం శంభు నాతోపాటు స్వాది వరకూ వచ్చాడు. ఆ రోజే నేను శిర్సిలో ఒక మిత్రుని ఇల్లు చేరాను. అక్కడి నుంచి సరాసరి ఊరికి వెళ్లుదామా, లేక నా మిత్రుల కుటుంబ విషయాలు తెలిసిన కుమటికి వెళ్లుదామా అనే యోచనకు గురి అయ్యాను. అంతా ఒకే గుక్కలో నింపుకుంటే స్వారస్యం ఉండదని ఊరి దారి పట్టే నిర్ధారణ చేసి, సరాసరి ఊరు చేరాను.

ఏడు

నేను ఘజినీ మహమ్మదూ కాను; పార్వతమ్మ భక్తి బలగం వాడినీ కాను. బెనకయ్య గుడి జ్ఞోధార కార్యం చేయించి పెడతానని ఒప్పుకొని ఊరికి తిరిగి వచ్చినమీదట, శంకర హెగ్గడెగారికి ఆ పనిని కొనసాగించడానికి అప్పుడప్పుడు డబ్బు పంపుతున్నప్పటికీ, వారి విషయంలో అంత నమ్మకం పెట్టుకోవచ్చా, కూడవా, అనే విషయంలో సంశయం వచ్చేది. ఆయనేమో డబ్బుకోసం అప్పుడప్పుడు ఉత్తరం వ్రాసేవారు. ఆయన కుమారుడు శంభు ‘శంభుభట్ట’ అనే నామధేయం వదలి శంభు హెగ్గడె అనే పేరుతోనే “ఇంత వరకు గుడి పని ఇంత కొనసాగింది” అనే సంగతులు తెలుపుతుండేవాడు. కొత్తగా పేకాట ప్రారంభించిన వాడిలాగ నా చేతిలో వున్న ముక్కలన్నిటినీ హెగ్గడెగారికి చూపించడం ఉచితమా, అనుచితమా అన్న విషయంలోను సంశయం నాకు కలిగింది. యశ్వంతరావుగారి

డబ్బుకు, ఆయన నా మీద పెట్టిన విశ్వాసానికి నేను అనుసరిస్తున్న ఈ ధోరణి మంచిదా, కాదా - అనే విషయంలోను నాకు సంశయమే.

బెనకనహళ్లి వారు చేయవలసిన పనికి నేను నా మిత్రుల వరంగా తల ఒగ్గడానికి కారణం ఆయన సాకు తల్లి సంతోషపడనీ అని. బెనకయ్య విషయంలో యశ్వంతరావుగారికి ఎంత విశ్వాసం వుండవచ్చో, నాకూ అంతే విశ్వాసం. అంటే, ఆ విధమయిన పూజా విధానంలో మా యిద్దరికీ విశ్వాసం తక్కువ. అలా వున్నప్పుడు, ఆయన అయితే ఈ పాడు పడిన గుడిని ఉద్ధరించడానికి పూనుకొనే వారో కాదో! మంచి శిల్పం, మంచి వాస్తుకళ అయినా వుంటే, దానిని ఉద్ధరించడంలో నాకూ కొంచెం ఉత్సాహం వుండేది. ఆ దృష్టితో ఈ గణపయ్య బోడి గణపయ్య. నాకూ ఒకే సంతృప్తి - యశ్వంతరావుగారి ముందు పార్వతమ్మ ఈ కోరిక తెలిపి వుంటే అక్షరశః ఆయన దీనిని పాలించేవారు - అనే విశ్వాసమిది. ఆమె మనస్సుకు నెమ్మది కలిగించడం కన్నా దొడ్డపని లేదు. నేను కొంచెం ఉపాయశాలి అయివుంటే, నా వద్దవున్న ముక్కలు దాచుకొని, నాలుగు రోజులు అక్కడేవుండి, శంకర హెగ్గడెగారి నే ముందుకు తోసి “ఊరి పెద్దలయిన మీరు ఈ గుడిని పాడు పెట్టడం న్యాయమా,” అని ఉబ్బించి, కవ్వించి, ఆ మీద పొగడి, ఉత్సాహం నింపి, “మీ పేరు అజరామరమవుతుంది” అని చెప్పి ధన వ్యయ భారం తప్పించుకోవచ్చు నయివుండేది. అందువల్ల గుడి పని ముగిసేవరకూ నేను ఆ పూరికి వెళ్లిరావలసి వచ్చింది. అంతపని చేసినా, భక్తికన్నా, డబ్బుమీది మోహం హెచ్చుగా వున్న జనం ఆ పూరులో లేరా? అలాంటి వాళ్లున్నందుననే ఆ గుడి పాడు పడడం! రామ హెగ్గడె వంటివారు, ఇంకా అలాటివారు నలుగురు అక్కడ వుండరా? నేను చాల వుత్సాహం చూపితే, నా వెనుకే, “ఈయన ఆ పూరినుంచి వచ్చి బెనకయ్య గుడి కట్టాలని మాకు ఉపదేశం చేయవలసి వస్తే, ఏదో వుద్దేశం వుంది దీనిలో,” అని అనుకోవచ్చు. ఆ ‘ఏదో’ అంటే, పది మంది చందా డబ్బు మింగివేయడం. అంతే దాని అర్థం. పోనీ, నా మిత్రుని పేరున నా మాట తప్పినా చింత లేదు; గుర్తు తెలియని ఊరికి పోయి, ఇలాంటి సంశయానికి లోనుకావడం వద్దు. అందువల్ల నా చేతిలో వున్న పేక ముక్కలను చూపి వేయడం మేలయింది - అనుకొన్నాను.

నేను ఊరికి తిరిగివచ్చిన తర్వాత చలికాలం అడుగుపెట్టింది. తర్వాత

యథాప్రకారం వేసవీ వచ్చింది. నెల నెలకూ శంకర హెగ్గడెగారి నుంచి బిల్లు వచ్చేది. శంభు హెగ్గడె చేయించిన పనుల వివరాలు తెలిపేవాడు. “మేము వాన వెలిసిన మరుసటి దినమే పాత గుడిని పడగొట్టాము; దాని దూలాలు దంతెలు దేనికి పనికిరావు. గోడలు పగుళ్లువారి పాడయిపోయి నందున పంచాంగం (బునాది) వరకూ పడగొట్టవలసి వచ్చింది. పంచాంగ శీల (బునాది రాయి) రాతిది కావద్దా?” అని ఒకసారి వ్రాశాడు. మరొక సారి “మా నాన్నగారు గుడికి కావలసిన కలపకోసం అప్పుడే మా స్థలంలో వున్న మానులను నరికించారు. అయితే, మా పూళ్లో మానులు చెక్కివారు దుర్లభం. ఇక్కడ వడంగులూ దుర్లభం. శిర్పినుంచో, కుమటినుంచో వారిని పిలిపించుకోవాలి. ఒకటి రెండు కూలి అడగవచ్చు,” అని వ్రాశాడు. “అలాగే చేయండి; నమ్మకస్థులను పిలిపించండి; ముందుగా డబ్బిచ్చి ఆ మీద గంతులు వేసే ప్రసంగం తెచ్చుకోవద్దు” నేనూ ఉపదేశం చేశాను. “రాతి పని మొదలయింది. కట్టడం పని ప్రారంభమయింది. వడంగులూ వచ్చారు. ఈ వేసవి ముగిసేలోపల దేవాలయం కప్పు కావచ్చు.” అనే ఆశాదాయకమయిన జాబు తర్వాత వచ్చింది. మరొక జాబులో “రామ హెగ్గడెగారు, మీరు చేసేది చేస్తున్నారు. గర్భగుడి ముందు ఒక అంకణానికి మారు రెండంకణాల చావడి, నలుగురు హెచ్చుగా కూర్చోడానికి వీలుగా కట్టించరాదా?” అంటున్నారు. ‘గర్భగుడిమీద ఎత్తయిన గోడలు వేసి తామ్రపు కప్పు కప్పించాలి. చేసిన పని శాశ్వతంగా వుండనీ’ అంటున్నారు” అనే విషయమూ తెలిపాడు. అక్కడినుంచి నేను దేవాలయం కొలతలు తెప్పించుకొన్నాను. ప్లాను వ్రాసి యిచ్చాను. ఇప్పుడు గర్భగుడికి ప్రత్యేకమయిన, ఎత్తయిన గోడలు చౌకపు కప్పు వేయడానికి మళ్ళీ ప్లాను గీచి యిచ్చాను. “మీ బెనకయ్య ఇన్ని సంవత్సరాలుగా పూరి గడ్డి గుడిసెలో నానుతున్నారు గదా. గుడి కప్పనకు కుమ్మరి పాత పెంకులూ వుండలేదు. నాడికి మంగుళూరు పెంకుల కప్పు ధారాళంగా చాలు. మీ రామ హెగ్గడె గారికి దొడ్డ బుద్ధి వుట్టి, తామ్రపు రేకులు తెప్పించి యిచ్చేటట్టయితే, ముందూ వెనకా యోచన చేయక తప్పక కప్పించండి” అని వ్రాశాను. దానికి శంభు “అయ్యో స్వామీ, రామ హెగ్గడెగారు ఇస్తానన్న యాభై రూపాయలూ ఇంకా యివ్వలేదు. ఇస్తారనే నమ్మకం నాకు లేదు. దానికి మారు పార్వతమ్మకు గాలి పూది, ఆమెతో నన్ను ఏమేమో అనిపిస్తున్నారు” అని జవాబు వచ్చింది.

ఈ సంగతి చాల స్వార్థమయింది. యశ్వంతరావుగారి నిధి నా చేతికి వచ్చిందని శంకర హెగ్గడెగారి నుంచో, పార్వతమ్మ నుంచో, ఆయన చెవిలో పడినమీదట పెత్తనానికి వెనుదీస్తారా? ఒక దినం పార్వతమ్మతో అన్నారట - “నీవు వట్టి వెలిదానివి. నెలకు యాభై రూపాయలయినా ఖర్చుకు అడగవలసింది. అది వదిలావు; నేను నిన్ను యిన్నాళ్లు ఆదరించినందుకు గదా, ఈ పెద్దరికం. ఆ వచ్చిన దూత (అంటే నేను) యశ్వంతుని కుటుంబం వాడు కాడు. నీవలె కాదు. నేనయి వుంటే ఆ డబ్బంతా యశ్వంతరావును పెంచిన నీ పాదాలవద్ద పోసేవాడిని. నీవు అలాగూ చేయలేదు. నీవు గుడి కట్టించాలనడం మంచి వసే; చేయవలసిందే. నాకూ దానిలో ఉత్సాహం వుంది. అది దేవుని గుడి కదా! బెనకయ్య అంటే అలాటి ఇలాటి దేవుడా? వాడి గుడికి రాగి రేకు కప్పు వేయవద్దా? ఒక రెండు వేలు ఎక్కువ పట్టినీ? వాడిచ్చేది యశ్వంతుని డబ్బు కదా; తన అబ్బ సొమ్ము యిస్తున్నాడా? ఇవ్వనీ. ఈ పూరిలో పుట్టి పెరిగిన పిల్ల వాడు యశ్వంతుడు. వాడయితే యిచ్చేవాడు.

“చూడు; ఈ యశ్వంతుడు కుమటి వదలి వెళ్లేటప్పుడు లక్ష రూపాయలు తీసుకొని బొంబాయి వెళ్ళాడు - అని విన్నాను. భార్యా పిల్లలమీది కోపంతో, వారందరికీ బోపి వేసి, రెండు లక్షల రూపాయలను పట్టుకొని వెళ్ళాడు. ఆ బొంబాయిలో దొర కొడుకులాగ కూర్చుని దర్బారు చేసి చచ్చాడు. నీకు వాడు పంపుతూ వుండిన డబ్బెంత? నెలకు ఐదైదు రూపాయలు చాలా? మొన్న నీ యింటికి వచ్చినవాడున్నాడే, - నేనంటాను - వాడి చేతికి వచ్చిన డబ్బు పదిహేను వేలు వుండదు; కనిష్ట పక్షం యాభై వేలు వుండవచ్చు. ఒక లక్ష కూడా వచ్చి వుండవచ్చు. ఆ గుట్టంతా ఎవరయినా చెబుతారా?” అని ఆమెను దెప్పే వాడని, శంభు నాకు వ్రాసిన జాబులనుంచి తెలిసింది. శంభు తనంతట తానే అన్ని అబద్ధాలు పోహళించి నాకు వ్రాయజాలడనే అనిపించింది.

ఈ మధ్య చలికాలానికి పార్వతమ్మ బాధ తెలుపుతూ, శంభు తనకొక దీర్ఘ లేఖ వ్రాసే పరిస్థితి ఏర్పడింది. “మీరు తెలిపిన విషయం అవ్వకు చెప్పాను. ఆమె మీ మాటకు ఒప్పుకుంది. అయితే వక్రించి రామ హెగ్గడెగారి పీడ ఆమెకు బలంగా వుంది - అని తోస్తుంది. అప్పుడప్పుడు ఆయన వచ్చి ‘ఇన్ని రోజులు నీకు పొట్టకు లేనప్పుడు బియ్యం బట్ట మేమే

యిచ్చాము. ఇక ముందు నీ ఐదు రూపాయలతో నీవు స్వతంత్రంగా వుండు. నీకు మా హంగేమిటి? వాడికి జాబు వ్రాసి నెలకు యాభై రూపాయలయినా తెప్పించుకో - అంటే నీవు వినడం లేదు. నీవు కాయలా పడితే చూచేవారెవరు? నీకు ఏమిటి అస్తా, పాస్తా? ఇంతకు ముందు మా యింట్లో చాకిరీ చేస్తూ ఇరవై యేళ్ళు కూడు తిన్నావు. అటు తర్వాత ముసలిదాని వయ్యావు. మేము కనికరంతో నీకు తిండి పెట్టాము. ఇంకా ఇంకా సాకుతామని అనుకున్నావా?” అని పీడిస్తున్నాడు” అని జాబు వ్రాశాడు.

నాకు దిగులు పట్టుకొంది. ‘డబ్బు లక్ష్మీదేవి’ అన్నారు పార్వతమ్మ. ‘డబ్బు దుష్ట రాక్షసి’ అని తెలుసుకొని దుఃఖపడే కాలం వచ్చిందో - అని పించింది. రామ హెగ్గడె పార్వతమ్మను ఒక యంత్రంగా వినియోగించి నా నుంచి నాది కాని డబ్బును వలుచుకొనడానికి కొత్త పథకం వేశారు. బెనకయ్య గుడి దాని కొక నెపం. పార్వతమ్మను ముసలితనంలో రెచ్చ గొడితే కొంచెమయినా లాభం కలుగకుండా వుండీనా - అనే దురాశ ఆయనకు పుట్టి వుంటుంది. దీనివల్ల రోజు రోజుకూ ఆయన ఒత్తిడి ఎక్కువయి పార్వతమ్మ సంకటమూ ఎక్కువయిందట. ఆమెకు నేను ఇరవయ్యయిదు రూపాయల వంతున యిచ్చినా, అది శంభువుకూ, టపా బంట్రోతుకూ పోవడానికి మారు ఇకముందు రామ హెగ్గడెగారికి వెళ్ళుతుంది. డబ్బు అంటే వట్టి ఉప్పు. దానిని చిటికెంత నాలుక మీద వేసుకొంటే రుచి, ఎక్కువగా తింటే, దాహం, దప్పి. రామ హెగ్గడెగారికి వట్టి వార్త వినే దాహం ఏర్పడింది. నేను నెలకు పది రూపాయల లెక్కన పార్వతమ్మకు డబ్బు యిచ్చి రావడమే అతని ఈ దాహానికి కారణం. ఆమె సాకుడు కుమారుని డబ్బు ఉన్నది అనడం దయ్యపు ఆకలికి కారణమయింది. పార్వతమ్మ ముసలి ముప్పు కాలంలోని శాంతి నా అవివేకం వల్ల చెడి పోయినట్లయింది కదా - అని చింతకు లోనయ్యాను. ఇక మిగిలిన సంవత్సరం రెండు సంవత్సరాల జీవితాన్ని ఆమె గడపాలి గదా? ఆమె ఆ చోటు వదలిపోవడం సాధ్యమా? నాకు ఏమీ తోవలేదు. ఒక తాత్కాలిక వ్యవస్థ కోసం శంకర హెగ్గడెగారికి జాబు వ్రాయడమే మార్గమని పించింది. “మీ అక్కగారికి రెండవ ప్రాణం వలె వున్న పార్వతమ్మను మీ వద్దే వుంచుకొని పోషించేటట్లయితే, ఎంత వెచ్చమయినా నేను పంపు

తాను” అని జాబు వ్రాశాను. ఆయనా తమ అక్కగారితో ఆలోచన జరిపి నట్లు తోస్తుంది. తాను తన అత్తకు చెప్పానని శంభు తన జాబులో తెలియ జేశాడు. ఆ పనులన్నిటి మధ్యవర్తి పరుగులు శంభువే జరిపేవాడు. నా సూచనకు శంకర హెగ్గడెగారు అంగీకరించారు. ఈ విషయంలో ఆయన అక్కగారికి విశేషమయిన ఉత్సాహం కలిగింది. అమె - ఈ రాయబారం మోసుకొని తన చెలి యింటికి వెళ్ళి ఆహ్వాన మిచ్చిందట. కాని, అమెకూ సంశయమే. రామ హెగ్గడెగారు ఎంత లోభి అయినా, ఎంత వంచకులయినా, తనకు ఇంతకాలం ఆశ్రయ మిచ్చిన ఆయన మరుగునుంచి పార్వతమ్మ బయలుదేరి వస్తుందా? అనే సంశయముంది. అంతేకాక పూర్వ చరిత్ర తలచుకుంటే, పాత ద్వేషంలో అమె శాపానికి గురిఅయింది. శంకర హెగ్గడెగారి తండ్రి మనస్సులో తమ పిల్లలు అమెతో సంభాషణ జరుపడమే కోపకారణ మయినప్పుడు వారి యింటికి వచ్చి స్థిరపడితే మరణించిన వారి వ్రేత ఏమనీని? - అనే భావన పార్వతమ్మకు రాదా? ఈ ఒక్క ఉలుకు మూకాంబికమ్మకు కనిపించేది. తన అమె యింటికి పోతే అమె కూడా ఒకొకసారి రావడానికి జంకరు. అది తన మీది ప్రీతితో. “మా యింటికి వచ్చి వుండు” అంటే వింటారా?

ఏమైనా, మూకాంబిక అలాంటి రాయబారం మోసుకొని వెళ్ళి విఫలమై తిరిగి వచ్చిందని శంభు వ్రాసిన జాబు నుంచి తెలిసింది. మూకాంబిక రెండు సంశయాలతోను ఆ ముది ప్రాణి మనస్సు ఉడికింది. పార్వతమ్మ అన్నదట: “మూకాంబూ, నేను ఇంతవరకు ఎవరితోనూ అనిపించుకోకుండా బతికానా? ఎగువ ఇంట్లో వున్నప్పుడు నన్ను అన్నవారు లేరా? యశ్వంతుని సవతి తల్లి అనరానిదంతా అనింది. ఏమీ అననిది, వాడిని కన్న తల్లి. ఆ మీదట ఈ రామ హెగ్గడె కాని, వాడి తండ్రిగాని, వారింట్లో నేను పని చేసినన్నాళ్ళూ ఒకదానికి కాదు, మరొక దానికి అంటూనే వున్నాను. నేను పొట్టుకు లేక వచ్చిన దానినని వాళ్ళకు తెలియదా? తెల్లవారు జామునుండి రాత్రి జాము పొద్దువరకు వళ్ళ విరిగేట్టు పనిచేసి అలసి పోయినా, తిట్లు తినడం తప్పలేదు. నా జన్మ వున్నదే దానికోసం అని అనుకున్నాను. ఇక ఇప్పుడేమో కళ్ళ కనిపించని దాన్ని, కష్టపడ లేని దాన్ని అంటారు. అననీ. నాకు పరిచయమున్న పిల్లలే గదా తిట్టడం! నేను చచ్చిపోయిన తర్వాత నయినా, వాళ్ళ నోటినుంచి, “అయ్యో పార్వతి

చచ్చిపోయింది. మేము ఇంతగా తిట్టినా, అది ఒక్క మాటయినా ప్రతి (బదులు) చెప్పినది కాదు” అనేరు - అననే అంటారు. అలా తిట్టడమూ ఒక జననావస్థ - పుట్టుక,” అని మూకాంబికకు జవాబు చెప్పి, నిరాశ కలిగించిందట.

అక్కడ, శంభువు జాబుల వల్ల, రామ హెగ్గడెగారి పొడుపులాట ఎక్కువయినట్లు తెలియవచ్చింది. చాలని దానికి మూకాంబిక తమ యింటికి పార్వతమ్మను పిలవడానికి వచ్చిన సమాచారమూ ఆయనకు తెలిసింది. ఆ దినమే హెగ్గడెగారు “ఓ...హో...హో... పార్వతికి నేను చెప్పడం ఎక్కువయిపోయిందే! నీ మంచికోసం చెబితే, దానిని నీవు ఊరూరుకూ చాటావే? చాటు. నీవు శంకర హెగ్గడెగారి యింటికి ఈ ముసలితనంలో వైభవంతో మెరవణిగా (ఊరేగింపుగా) వెళ్ళు. మహా వైభవం! మాకొక నష్టమా?” అనే బ్రహ్మాస్త్రమే వదలారట. ఆ రాత్రంతా పార్వతమ్మ చాల బాధపడిందట. నేను అమె స్థితిని ఊహించగలను. మరునాటి దినం తెల్లవారగానే రామ హెగ్గడెగారు తమ వత్ని మూలంగా మరొక శుభ సందేశం ఆమెకు పంపారట: “వెళ్ళు... మహారాణి వెళ్ళు. ఆన వచనాలు జరిగిన యింటికి పోయి, అక్కడే ప్రాణాలు వదలు. రేపు నీ హత్య, శ్రాద్ధం చేసేవారికి రికాణా లేకుండా పోయి, గ్రామంవారి నందరినీ పీడించనీ. ఇక నీవు మా యింటి మెట్టు ఎక్కవద్దు” అని చెప్పించి, తమ స్నేహసంబంధాలకు ముగింపు చెప్పారట. ఆ పార్వతమ్మ శివునిలాగ ఆ విషమంతా గట గటమని మింగిందే కాని, మారు ఉత్తరం చెప్పలేదట. “ఇలాగే వుంటే, నాకు ఏమనిపిస్తుందంటే, ఈ అవ్వ ఆలోచనతో, చింతతో దుఃఖపడి, కడుపుకు ఏమీ తినకుండా బక్కచిక్కి వచ్చే వానకాల మన్నా చూస్తుందో లేదో” అని శంభువు వ్రాసిన దానిని చదవినప్పుడు నాకు దిగులు పట్టుకుంది. బెనకయ్య గుడి జీర్ణోద్ధారం ఎవరికోసం? నేను యశ్వంతరావుగారి కోసం మోసుకొన్న రాయబారం ఎవరి శాంతి కోసం? - అని వేసట పుట్టసాగింది.

చదువుకున్న మనబోటివారు గ్రామ జీవితపు శాంతి స్వరూపం గురించి పొడుపు పొడుపు మాట్లాడుతాము. ఏకైక మానవులు మన గ్రామాలలో ఎంత మంది లేరు? వారు వ్యాపింపజేసే శాంతి స్వరూపం ఎంత విరాట్ స్వరూపంగా లేదు - అనిపించింది నాకు. దూరంగా ఊరికే కూర్చున్న

నేను, నా పాటికి ఎవరి గొడవకూ పోక, ఆమెకు మనియార్డరు చేస్తూవుంటే బాగుండేదేమో! శంభువు విషయంలోను నాకు అనుమానం వచ్చేది కాదు. పార్వతమ్మ కష్టాలూ పెరిగేవికావు. అప్పుడు నేనే అంతా తెలిశాను. ఇన్నూరు మైళ్ల దూరంలో కూర్చుని బుద్ధిమంతుడిలాగ ఇతరులకు ఉపదేశం చేస్తూ, ఆ ఉపదేశం దక్కించుకొనేవారి పాలికి కష్టం తెచ్చి పెట్టి నట్టయింది. ఒకటి రెండు నాళ్ళు నా మనస్సు చాల ఉద్విగ్నతతో ఉడికింది. శంభువుకు దేవాలయం పనులకు సంబంధించిన నాలుగు మాటలు వ్రాశాను; మరేమీ వ్రాయలేదు. ఇకమీద ఉపదేశాలు వ్రాయడానికి ముందు, బాగా యోచించి, తిరిక చేసుకొని అక్కడికి వెళ్ళి అవకాశం వుంటే పోయి, పార్వతమ్మ నివాసానికి వేరే వ్యవస్థ చేసే యోగ్యత వుంటే చేసి రావాలి. లేకపోతే ఇంతవరకు, నా వల్ల కలిగిన ఉపద్యోపమే (ఉపద్రవమే) చాలు - అనుకున్నాను.

ఈలోగా, మరికొన్ని చిక్కులను ఒంటి మీద ఒలికించుకున్నాను. యశ్వంతుల మరి ముగ్గురు మనవృత్తి వారున్నారు గదా. వారికి రావుగారు మరణించిన సమాచారం వ్రాయడమే కాక, 'ఆయన విషయంలో మీకు తెలిసిన సంగతులు తెలియజేస్తే చాల ఉపకారమవుతుంది' అని వ్రాశాను. దానికి త్వరలోనే విష్ణుపంత్ ఘాటేగారి నుంచి జవాబు వచ్చింది. యశ్వంతరావుగారి ఎడల విశేషాదరం కల వ్యక్తి ఆయన అని అనిపించింది. సంవత్సరాని కొకమారు మహాబలేశ్వరానికి నా మిత్రులు వెళ్ళి విశ్రాంతిగా గడిపే సమయంలో ఆయనకూ, వీరికి స్నేహమైనదట. ఘాటేగారు ఇప్పుడక్కడ లేరు. అక్కడినుంచి, తమ వ్రాతకూ, అధ్యయనానికి అనుకూలమని పూనాలో తమ కుమార్తె ఇంటికి వచ్చి ఉంటున్నారు. "నాకు దేహారోగ్యం తక్కువ. ఉబ్బసం పీడ సదా తప్పింది కాదు. అధ్యయనం లోను, వ్రాత లోను కాలం గడిపేవాడిని నేను. వయస్సు అయింది; ఏదో వెరి పని ప్రారంభించాను. అదిప్పుడు ముగియవచ్చింది. ఇక ఆరు నెలలకు అది ముగిస్తుంది. యశ్వంతుల సహాయ ప్రోత్సాహాలే నన్ను ఇలాటి పనికి మాకేట్టు చేసిన శక్తి. మీ రెవరో? నే నెవరో? ఆయన మీది అభిమానంతో ఆయన ఇస్తూ వస్తున్న సహాయం కొనసాగించినారు. మీకూ నేను ఋణిని. మీరు పూనా మీదుగా వెళ్ళి సందర్శం వస్తే, మా యింటికి వస్తే, ఆయన సంగతులు తెలిసినంత వరకు చెబుతాను"

అని వ్రాశారు. మొట్టమొదట ఆయన మనస్సులో నా మిత్రుల కోసం నా స్వంత డబ్బు పంపిస్తున్నాననే అపోహ వృద్ధిపని అనిపించింది. "అలా కాదు. ఇది ఆయన డబ్బే; ఆయన చెప్పిన ప్రకారం నేను పంపడం" అని ఉత్తరం వ్రాశాను. దానితోపాటే "చూద్దాం. సమయ మున్నప్పుడు, పూనా మీదుగా వెళ్ళి సందర్శం వచ్చినప్పుడు, వచ్చి చూస్తాను" అనీ చేర్చాను. ఆ మీద కుతూహలం కలిగి, "తమ వ్రాత అన్నారు గదా, ఏమిటది? నాకు తెలుపవచ్చునా?" అని అడిగాను. నెల తర్వాత ఆయన నుంచి వచ్చిన జాబులో ఆలస్యానికి కారణం తెలిపారు. కాయాలాయే దానికి కారణమట. తమ వ్రాతల విషయంలో "ధర్మ శాస్త్ర విషయం - ఏదో కండాత్తి తీర్చుకొంటున్నాను" - అని తెలిపారు. అటు తర్వాత ఆ పత్ర వ్యవహారం పెంచలేదు.

మరిద్దరు మన వృత్తివారులున్నారు కదా - కుమటి సమీపంలోని హొన్ని గద్దె మంజయ్య అనేవారు వారిద్దరిలో ఒకరు. ఒకా నొకప్పుడు హొన్ని గద్దెకు నేనూ వెళ్ళాను. కుమటి నుంచి మూడు నాలుగు మైళ్ళ దూరంలో వుంది. అక్కడ నేను ఒక అర్ధరాత్రి చాలమంది శ్రోతలను సమావేశపరచిన ఒక సభలో మాట్లాడాను. ఎలాగూ ఒకమారు కుమటికి వెళ్ళవలసి వస్తుంది. అప్పుడు ఆ మంజయ్యగారిని కలుసుకుందాము - అని అనుకున్నాను. నేను ఆయనకు వ్రాసిన ఉత్తరాలకు నాలుగైదు నెలల వరకు జవాబే రాలేదు. మనియార్డరు కూపనులో ఆయన సంతకమే వుంది. ఆయన సంతకంలో వణుకుతున్న అక్షరాలు కనిపించడం వల్ల, ఆయనొక వృద్ధుడు, నేను వెళ్ళి మాట్లాడించాలే గాని, 'మీ జాబు రాలేదు' అని దూషించరాదని నిర్ధారించుకున్నాను. మరొక మన వృత్తిదారు కుమటి ఇరుగు పొరుగు వాడే. చాలకాలం తర్వాత అతని నుంచి కూడా నా కొక ఇరుగు పొరుగు వాడే. చాలకాలం తర్వాత అతని నుంచి కూడా నా కొక ఇరుగు పొరుగు వాడే. అయినా కృతజ్ఞత తెలిపాడు. "యశ్వంతరావుగారి మరణ కార్డు అందింది. ఆయనా కృతజ్ఞత తెలిపాడు. "యశ్వంతరావుగారి మరణ కార్డు విని నా తల్లి మూన్నాళ్లు తిండి తీర్థం ముట్టలేదు" అని తెలిపారు. ఆ వ్రాత "నీవు ఎవరు? నీ తల్లి ఎవరు?" అని నేను వ్రాసిన ఏ ప్రశ్నకూ మీదట "నీవు ఎవరు? నీ తల్లి ఎవరు?" అని నేను వ్రాసిన ఏ ప్రశ్నకూ సమాధాన మీలేదు. నేను వాటినంతా కెలికి అడుగవలసిన ప్రసక్తి ఎందుకని ఊరికే వున్నాను. ఆ వ్యక్తి పేరు ధారేశ్వరం సీనడు అని. ధారేశ్వర మనేది నేను విన్న పేరు; కన్న ఊరు. అయితే, అతడు కోడకణి

అనే ఏదో గ్రామంలో నివసిస్తున్నాడు. కుమటికి వెళ్ళితే, సందర్భం కలిగితే తిరికవుంటే వాడిని చూడవచ్చు.

ఇటు శంభు హెగ్గడె రెండు మూడు జాబులలోను “మీరు అవ్వగారి విషయంలో ఏమీ వ్రాయలేదు. ఆమె ఇంకా అక్కడే వున్నారు. రామ హెగ్గడెగారు పట్టిన పగవల్ల ఆమె చాల దుఃఖపడుతున్నారు. మేము ఇంటికి రండి అంటే రావడం లేదు. ఈ రెండు నెలలలో ఆమె చాల చాల చిక్కిపోయారు. నా కొక భయం పట్టుకుంది - వచ్చే చివరి వరకు, బెనకయ్య విగ్రహ ప్రతిష్ఠ అయ్యేవరకు ఆమె జీవించి వుంటారా - అనే సంశయం కలుగుతున్నది. దేవాలయం పడగొట్టాము. కొత్తగా ప్రతిష్ఠ జరిగే వరకు పూజ జరుపడానికి అవుతుందా? మీరు ఇదంతా బోధించింది ఆ అవ్వ ఆ ఒక్క ఆశను పూరించడానికి. ఆ లోగానే ఆమె మరణిస్తే, ‘నా వల్ల దేవునికే అతంత్రమయింది’ అని అనుకోవచ్చు. మొత్తంమీద ఆ బెనకయ్యే కాపాడాలి.” అని జాబు ముగిస్తూ, “దేవాలయం గోడల పని ఇక వారంలో ముగుస్తుంది. కలవ పని జరుగుతున్నది. వెంటనే వాసాలు ఎక్కిస్తాము. ఇంకా పెంకులు రాలేదు. త్వరలో రావచ్చు” అని జాబు ముగించాడు.

ఇదంతా తలుచుకుంటే నాకు ఒకొకప్పుడు నవ్వు వస్తుంది. నేనే వ్రాసి యిచ్చిన ప్లాను ప్రకారం కొత్త బెనకయ్య గుడి, నా స్వప్నాలలో, నా పగటి కలలలో లేచి కనిపించేది. మొదటి గుడి స్థానంలో పుట్టిన ఈ కొత్త గుడిని నేను మహాశ్చర్యంగా చూస్తున్నాను. దానిలో - కప్పు పని పూర్తయి, గోడలకు గచ్చు పని పూర్తయి, ప్రతిష్ఠా దినమూ సన్నిహితమై, అదీ జరిగి పార్వతమ్మ ప్రార్థన ప్రకారం ‘మూడు పూజకు’ వేయి టెంకాయల రాశి పడడమూ చూస్తున్నాను. ఒకొక సమయం ఈ స్వప్న చిత్రానికి మారుగా, గుడి పైకి లేవకనే దాని పని అర్థంలోనే ఆగిపోయి, బెనకయ్య ఎండలో మూడడమూ చూచేవాడిని. రామ హెగ్గడెగారి శాపం నిజమై పార్వతమ్మ గతించి ప్రేతమై శంకర హెగ్గడెగారి యింటి పడమట వున్న వెదురు పొదనుంచి బెనకయ్య గుడి వరకు నక్కలాగా అరవడం విని బెదరి పోయాను. ఇవన్నీ - పట్టి స్వప్నాలే. ఇంతే వ్యత్యాసం! స్వప్నం సంభవించి నంతసేపు దానికి గురిఅయిన ప్రాణికి సుఖం, దుఃఖం, భయం భీతి అన్నీ నిజమవుతాయి. బ్రతుకనేది మాయ - అని అంటారు కదా! అని

తీరా మాయ ఎవరికి అంటే, మనకు మరణించిన మీదట అది మాయ, బ్రతికివున్నప్పుడు ఆ అన్ని సుఖదుఃఖ భయభీతులూ పూర్తిగా నిజం. మరొకరి సుఖదుఃఖాలు మనకు మాయలాగా కనిపించేటప్పుడు, మనది మనకు మాయో, కాదో తెలుసుకొనడానికి మన ప్రవర్తనను పరిశీలించాలి.

ఉగాది గడిచింది; చైత్రశుద్ధ పాడ్యమీ వెళ్ళిపోయింది. బెనకయ్య దేవాలయం గోడలమీద కప్పు పడింది; దానిమీద సూర్యుని ఎండ పడే టప్పుడు, ఎర్రటి పతాకాలలాగా, పచ్చని వెదురు పొదల మధ్యన చాల అందంగా కనిపిస్తున్నదని శంభు తెలిపాడు. దానికితోడు, “స్వామీ, వ్రాసి వ్రాసి నాకు విసుగు పుట్టింది. మీరొకసారి యిక్కడికి వచ్చేతీరాలి. ముగిసిన పనులను చూడడానికైనా సరే; పార్వతమ్మవ్వకు ఒక మాట చెప్పడానికైనా సరే,” అని రెండే పంక్తులలో తన ఉత్కటాపేక్షను అతడు తిరగతోడాడు. నన్నూ నా మనస్సాక్షి తొలుస్తున్నది. గుడి పైకి వచ్చింది. గోడల గచ్చుపని కాకపోతే ఏమీ చింత లేదు. ప్రతిష్ఠ కావచ్చు. ఆ విషయం ఇక ఎక్కువ ఆలోచనకు గురి కానక్కరలేదు. పార్వతమ్మను చూచిరావడం దానికన్నా అవశ్యకమయిన పని. అక్కడికి పోదామా, వద్దా అని ఊగిసలాడాను.

ఊగిన లాడుతున్న రెండు రోజులలో నేను కోరని స్థలం నుంచి, ఒక జాబు వచ్చింది. యశ్వంతరావుగారి మరణ వార్త బెనకనహళ్ళి నుంచి, నెమ్మదిగా సంచరిస్తూ, కుమటికి పోయివుంటుంది. అదే ఆ జాబుకు కారణం. “స్వామీ, మీరెవరు? ఏమి అనే సమాచారం నాకు తెలియదు. అందువల్ల నా వక్కణంలో హెచ్చు తగ్గులుంటే క్షమించండి. మీకు మాత్రం నేను ఎవరు ఏమి అనే సంగతి తెలిసే వుంటుంది. తెలుసుకొనే ప్రయత్నం మీరు చేయనందుకోసమే చాల వేసట పుట్టింది. మా తండ్రి మరణించిన సంగతి తెలిసినప్పుడు, మీరు ఆయన కుటుంబం వారమైన మాకు, పిండం వేయ వలసిన వారికి ఒక మాటయినా తెలియజేయవలసి వుండలేదా? మా తల్లి యింకా బ్రతికి వున్నారు గదా!....

“ఇదంతా చూచినప్పుడు, మీరు బెనకనహళ్ళిలోని ఒక ముసలి వంట లక్కయింటికి వెళ్ళి, మా తండ్రి పేర డంబాలు కొట్టడం విన్నప్పుడు నాకే కాదు, ఎవరికైనా ఆశ్చర్య మవుతుంది. మా తండ్రి అస్తిపాస్తి డబ్బు డస్కానికి మీరు కాదు హక్కుదార్లు, నేను. మీ చేతికి ఆయన డబ్బు చాల

వచ్చినదట. ఆయన మరణ సమాచారం మాకు తెలువక కూర్చున్నందుకు మంచి కారణం వుండదు. ఇకనైనా, ఆయనది ఏముందో దాని వివరాలు మాకు తెలిపి, వాటిని మాకు అప్పగించి, క్రమమయిన రశ్మి పొందాలి. లేకపోతే మేము వక్రిత్వ నియమించి, తగిన చర్యలు తీసుకోవలసి వస్తుందని తెలుపవలసి వస్తున్నది.

ఇట్లు చొచ్చులుమనె సీతారామ హెగ్గడె.”

బలే! - అనిపించింది మనస్సుకు! పోనీ! తండ్రి మరణించినప్పుడు నాలుగు దమ్మిడిలయినా ఆయన చేతిలో మిగిలివుంటాయనే నమ్మకంతో, అతనికి తను తండ్రికి పిండం వేయాలనే సద్బుద్ధి కలిగింది కదా! సుమారు పదిహేను సంవత్సరాల వ్యవధి తర్వాత తండ్రి జ్ఞాపకం వచ్చింది కుమారునికి. దానితోపాటు, అతని తల్లి, కమలమ్మ అని కదూ పేరు - బ్రతి కున్నారు - అని విన్న తర్వాత నాకు కొంచెం వ్యధ కలిగింది. ఏ సందర్భంలోనన్నా సరే, ముత్తైదు అనిపించుకొన్న దానికి వైచిత్ర్యం అప్రియం అనిపించింది. ఏమైనా నా ఈ కొత్తమిత్రుడు నామీద అయోగ్యత అనే ఆరోపణచేసి, తగు చర్యలు తీసుకోక ముందే నేను ఆయనను కలుసుకోవాలి, ఖండితంగా కలుసుకొనే కలుసుకొనేవాణ్ణి. అయితే, ఇంత తొందరపడే వాణ్ణి కాను. నా మిత్రులు సంప్రదాయం పాటించే వ్యక్తి అయితే బొంబాయినుంచి నేను తిరిగి వచ్చిన దినమే, ఆయన కుమారునికి తండ్రి మరణవార్త తెలిపేవాడిని. దానికి నా మిత్రుల డైరీలో, ఆయనకున్న విశ్వాసాలు అడ్డు వచ్చాయి.

“నేను ఉండేది ఇప్పుడు, చచ్చిన తర్వాత కాదు. పుట్టడానికి ముందు లేను; చచ్చిన మీదట మిగిలేది నా ప్రవర్తన జ్ఞాపకం; నేను కాదు. లేని నా కోసం నడిపే శ్రాద్ధాది కర్మలు నాకు సమ్మతం కాదు. నా పట్ల చూపే శ్రద్ధ, నాలో కనిపించిన మంచి గుణం ఏదైనా వుంటే, దానిని జీవితంలో ఆచరణలో పెట్టడం. అటువంటి శ్రాద్ధం ఎవరు ఎవరికైనా చేయవచ్చు. అది మానవీకకు చేసే శ్రాద్ధం; వ్యక్తికి కాదు. మానవుడు చిరంతనుడు. మనం నాల్గు రోజుల దృశ్యం” అని యశ్వంతులు తమ జ్ఞాపకాల పుస్తకం (స్మరణ గ్రంథం) మొదటి పుటలోనే వ్రాశారు.

యశ్వంతరావుగారి మనోధర్మం ఇలా వుండగా, ఆయన బతికి వున్నప్పుడు అశ్రద్ధతో చెనకి, పీడించి, చచ్చినమీదట బాంధవ్యం సృష్టించి,

ఆయనకు పిండం వేస్తే ఏమి వస్తుంది? అది వట్టి కాక పిండమవుతుంది; పితృభక్తిలోని ఏ లక్షణమూ దానికి రాదు.

ఇలాంటిప్పుడు, నేను కుమటిలో వున్న ఆయన కుమారుని చిరునామా వెదకడానికి తొందర పడలేదు. నా మిత్రుని జీవిత చిత్రం ఇవ్వడానికి తీరికగా అతని పరిచయం చేసుకొనేవాడిని. లేకపోయినా, ఆయన బ్యాంక్ ప్యాస్ బుక్కులో పదిహేను వందలంత నగదు డబ్బు కాచుకొని వుంది. అది బ్యాంకు వారికి ఉంటుంది (దఖలయ్యే సొమ్ము) కానక్కరలేదు. చట్టం ప్రకారం అది వారసులకే పోవాలి. ఈ డబ్బు ఉండడం నేను ఆయన యింటి వారికి మొదటే తెలియజేసి వుంటే బాగుండేదేమో! ఇప్పుడు నేను యశ్వంతుల కుమారుని జాబు ప్రత్యుత్తరంగా నాలుగు మాటలు వ్రాశాను.

“నాకు అత్యంత ప్రీతి ప్రాశులయిన యశ్వంతరావుగారి సంతానం మీరని విని చాల సంతోషమయింది. కేవలం వినికిడి మాటలతోనే, నా మీద లేనిపోని ఆరోపణలను చేశారు. తమకు విరామమయితే, తాము ఇక్కడి వరకు వచ్చి వెళ్ళాలి. మీ తండ్రిగారి డబ్బు నా వద్ద వుండడం నిజం. ఆయనే తమ అవసాన కాలంలో తగిన ఏర్పాట్లు సూచించి, ఇటు వంటి పద్ధతిలోనే దానిని వినియోగించండి - అని తెలిసి, నాకు డ్రాఫ్ట్ మూలంగా డబ్బు పంపారు. ఆయన ఆదేశం వున్న జాబు మీరు చూడ వచ్చు. ఇంకా, ఆయనవనే కొన్ని చిత్రాలున్నాయి; పుస్తకాలున్నాయి; వాటి నన్నిటిని మీరు వచ్చి తీసుకొని వెళ్ళవచ్చు. బొంబాయిలోని ఇండియన్ ఓవర్సీస్ బ్యాంకులోని నంబరు 2516 వ అకౌంటులో రూ 1613-7-0 లు మిగిలాయి. మీరు సరాసరిగా బ్యాంకుకు వ్రాసి, ఆ డబ్బును చాలినంత త్వరలో పొందవచ్చు. మీకు మీ వక్రిలుగారు వేరే ఏమయినా తగుచర్య, లేక నిబంధనలు తెలిపితే, అలాగూ చేయవచ్చు” అని తెలిపాను.

ఈ పితలాటకు చేయిచేసుకొన్న మహానుభావులు ఎవరని తెలుసుకోవాలని కుతూహలం పుట్టడం స్వాభావికం. నా కళ్ళకు, దానికి తగిన వాడుగా కనిపించిన ఒకే వ్యక్తి రాజశ్రీ రామ హెగ్గడెగారు. ఆయన జ్ఞాపకంతో ఆయన తండ్రి జ్ఞాపకమూ రాక పోలేదు. యశ్వంతులపై వల విసిరి, అప్పిచ్చి, చేపలు పట్టడానికి వెళ్ళి, పెద్ద చేప పట్టిన మహానుభావుడు. ఈవిధమయిన మత్స్య వ్యవసాయం తమ జీవితానికి భూషణ

మని బ్రాహ్మణులు భావిస్తారు. అటువంటి కాలంలో పార్వతమ్మ నిస్వార్థ డీవితానికి, నిరపేక్ష బుద్ధికి ఆయన మన్నన యిస్తారా?

సీతారామ హెగ్గడెగారికి జాబు వ్రాసిన నాడే శంభు హెగ్గడెకు, “ఈ జాబు చేరే లోపల నేను మీ పూరికి వస్తేనూ రావచ్చు” అని తెలిపాను. జాబు వేగం అతిక్రమించి కుమటికి, ముందు శిర్సీ మార్గంగా స్వాడికి వెళ్ళి అక్కడినుంచి బెనకన హాల్లీకి వెళ్ళాను. వెళ్తుతూ నేను కుమటిలో అగలేదు. అంతలోగా నా జాబు సీతారామ హెగ్గడెగారికి చేరుతుందో లేదో అనే సంశయమూ కలిగింది. తిరిగి వచ్చేటప్పుడు ఆ దారి మీదుగా వద్దామనే అపేక్ష కూడా నాకు లేదు. కుమటికి పోతే, అక్కడ ఎనిమిది నాళ్ళయినా గడవవలసి రావచ్చు. యశ్వంతరావుగారి యిద్దరు మన వృత్తిదార్లు అక్కడున్నారు. కుటుంబం వారి వెలుపలి లోపలి విషయాలు తెలుసుకోవా లంటే, ఇతర మిత్రులను ఆశ్రయించాలి. అవన్నీ బెనకయ్య అనుగ్రహం అయిన మీదట - అని అనుకొని ముందుకు సాగాను.

ఈసారి స్వాడికి వెళ్ళినప్పుడు ఎడ్ల బండి యోగం తప్పింది. అక్కడ బస్ సంచారం ఆరంభమయింది; గంటన్నరలో నా ప్రయాణం ముగిసింది. అక్కడి నుంచి నేను ఇంతకు ముందు నడిచిపోయిన అడవి దారి పట్టి బెనకన హాల్లీకి వెళ్ళాను. ముందు వెళ్ళినప్పుడు వర్షాకాలం. ఇప్పుడు మండ్రు వేసవి. ఎండకు వనశ్రీ కూడా వాడిపోయినట్లు కనిపించింది. అక్కడక్కడ నూరారు పక్షుల కలకలారావం విన్నాను. ఆకులు రాలిన బూరుగు మానుల కొమ్మలు రెమ్మలలో ఎర్రటి పూవులు విచ్చి రాలు తూండడం చూచాను. ఎండకు చెమటోడుస్తూ, దప్పితో నోరు ఎండిపోతూ, వినవిన అడుగులు వేస్తూ బెనకయ్య గుట్టకు వచ్చాను. బెనకయ్య గుడి నాలుగు పక్కలా చెట్ల పొదలను, వెదురు పొదలను నరికి శుభ్రం చేశారు. నూతన దేవాలయం గర్భగుడి కప్పును పెంకులు కప్పారు. ఎదుటి చావడికి పెంకులు కప్పారు. ‘మన శంభు తన పాపానికి తగిన ప్రాయశ్చిత్తం చేసుకొన్నాడు’ అనే మనస్స సమాధానం కలిగింది. గుడి కెంపుల కప్పు చూచి సంతోషమయింది. ‘పార్వతమ్మ ఇంతయినా చూచి వుంటుందా? చూచివుంటే ఆమె జీవం చౌతివరకు కామకొని వుంటుంది’ అని ఆలోచన కలిగింది. దూరం నుంచే ఆ గుడిని చూచాను. ఆ కల

నిక్కల అయిన ఆనందం అనుభవిస్తున్నప్పుడు వీచిన మంద మారుత మొకటి శంభు ధ్వనిని నా చెవిలో తెచ్చి పడవేసింది.

“వచ్చారు కదా! వచ్చారు కదా! నాకు అదే భయం! మీరు రాక పోతే పార్వతమ్మవ్వ ఏమి చేస్తారో ఏమోనని” అని శంభు నాకు స్వాగత మిచ్చాడు. ఆ గుడికి నాలుగు నాలుగు సార్లు నన్ను ప్రదక్షిణం చేయించాడు. నేను కన్నుల నిండా దానిని సంతోషంతో చూచాను. కర్ర పని చాల బాగ చేశారు. పాత పద్ధతిలో పెద్ద స్థంభాలు, బోదెలు, దంతెలు చెక్కడపు పనితో అలంకరించారు. గుడి లోపల గచ్చు పని ప్రారంభమయింది. నేను శంభువు వెన్ను తట్టి “భేష్ ! బలే!” అని పొగిడాను. అంతవరకు నా ముందు పురుగు వలె కనిపించిన అతడు, తా నొక మనుష్యున్నయ్యా ననే సంతోషంతో నిలబడడమూ కనిపించింది. నేను మాటల ఉపచారంతో అతనిని ఉబ్బించాను. “శంభయ్యగారూ, మీ నాన్న గారు ఇంట్లో వున్నారు కదా?” అని అడిగాను.

“ఇప్పుడెక్కడికి పోతారు? పూజ చేస్తూ వుండవచ్చు” అన్నాడతడు.

“మీకు అవన్నీ లేవా?”

“అవన్నీ మా నాన్న ఉన్నన్ని రోజులు ఆయనే చేస్తారు?”

“అలా అయితే, దేవుడు ఒకరికే...?”

“అది ఎలాగో, మీరు నాలాగ కాదా? మీరు రోజు భోజనానికి ముందు సంధ్యావందనం, జపం చేసిందీ చూడలేదు.”

“అదేమి కొత్తా? నేనే వాటిని చూడలేదు.”

“గణపతి మీద ఇంత భక్తి పెట్టి...”

“గణపతి మీద భక్తితో కాదు; భక్తితో వున్న వారి మీది భక్తితో.”

ఆ మాట అతని తలలో ఎక్కలేదు. నాకు కావలసిన పని వేరే. అందువల్ల “రండి, మొదట అవ్వగారిని చూచుకొని వద్దాము. ఆ మీదట మీ యింటికి వెళ్ళితే సరి” అన్నాను.

“దాహం తీసుకోకుండానా?” అని అంటూ, అతడు నా చేయి పట్టుకొని లాక్కొని కిందికి దిగాడు. మొదటి దిగుడు దారి వచ్చింది. “ప్రథమ చుంబనే దంత భంగః” అయిన స్థలం! కనుక ఆ స్థలం రావడానికి ముందే, “ఇప్పుడూ బురద వుండదు కదా!” అని అడిగాను. “రండి, చూడండి” అని అతడన్నాడు. ఆ దారి కూడా చక్కబడింది. దానిని మరి కొంత

వెడల్పు చేసి, అక్కడక్కడ కొట్ట రాళ్లతో మెట్లు కట్టి చక్కబరిచారు. వాళ్ల ఇంటికి వెళ్లాను; శంకర హెగ్గడెగారికి కేకతోనే వచ్చినట్లు తెలిపాను. ఆయన అక్కగారికి “త్వరలో వస్తాను” అని గట్టిగా చెప్పి శంభువును వెంటబెట్టుకొని, బయలుదేరాను. నా పాడు కళ్లు ఇంటి పడమటి వైపు మళ్లాయి. దాయాది ద్వేషపు వెదురు పొద కనిపించింది. వారి యింటి పెరడు దాటగానే, “శంభయ్యా, నేను మీ మీద పెట్టిన విశ్వాసాన్ని మీరు చక్కగా నడిపించారు. మీకు దీని నుంచి శ్రేయస్సు కలుగుతుంది. నాకు మరొక ఆశ వుంది. దానిని జరిపిస్తారా? చెప్పండి” అని అడిగాను.

“ఏమి కావాలండీ? నన్ను మీరు జెయిలు పంపవలసింది. దొడ్డ మనసు చేసి, నన్ను క్షమించారు. అలా వున్నప్పుడు..”

“మీరూ అంత దొడ్డ మనసు చేస్తే సరి.”

“ఏమిటి చెప్పండి? నా శక్తిలో వుంటే లేదు అనను.”

“శక్తికి మించినది నేను కోరనూ కోరను. ఇప్పుడు యశ్వంతరావుగారి యింటి స్థలం ఎవరిది? అది మీ కుటుంబండా? లేక రామ హెగ్గడెగారికి చేరిందా?”

“రామ హెగ్గడెగారికి చేరి వుండదు. అనుభోగం వల్ల అది మాది. మరొకరు ఈ స్థలానికి రాలేదు; రాలేరు. మరి మా కుటుంబం వారి హక్కు ఎంత, ఏమి - అనేది నాకు తెలియదు. నలభై ఏళ్లయింది. ఏమున్నా, ఆ హక్కు మూలకు పడినట్టే కదా?”

“అది అంతే. అలా అయితే, మీరు, అక్కడి వెదురు పొదలు నరికించి, కాల్చి, శుభ్రం చేయించి, ఒక చిన్న గుడిసె వేయించాలి. మరి దేనికి కాదు; పార్వతమ్మకు అక్కడ వుండడం కష్టమయితే, మీ దగ్గర వుండడానికి ఉలుకయితే ఇక్కడ ఆమెను పిలుచుకొనివచ్చి పెట్టవచ్చుగదా! పది హేను రోజులలో ఇంత పని చేయించడం సాధ్యమవుతుందా? మీ అత్తకూ సంతోషం కలుగుతుంది” అన్నాను.

“ఆ ఉపాయం సరైందే. చేయడం కష్టమేమీ కాదు; పార్వతమ్మ రావడానికి ఒప్పుకుంటే అవుతుంది.”

“ఒప్పించే ప్రయత్నం నాది.”

ఇలా మాట్లాడుతూ, మేము మైదానం దాటి రామ హెగ్గడెగారి తోట, ముంగిలి దాటి, పార్వతమ్మ యింటిముందు నిలబడ్డాము. శంభువు అక్కడే

బావిలోని నీళ్లు చేది నా కాళ్ల మీద పోసి, తానూ కాళ్లు కడుక్కొని, ఇంట్లో దూరాడు. “అవ్వా, నీ పెంపుడు కుమారుని దోస్త వచ్చారు” అని గట్టిగా చెప్పాడు. అతని వెంటనే నేనూ ఇంట్లో ప్రవేశించాను. లోపలికి వెళ్లాను. అక్కడ చీకటి నిండింది. అక్కడే కదా, నేను ఒక పూట భోజనం చేయడం! నాకు భోజనం పెట్టి తను భోజనం చేయక, తన పెంపుడు కొడుకు పేరున భగవన్నామ స్మరణ చేసింది! ఇప్పుడు, అక్కడే ఒక చింకి చావమీద ఆ ముసలమ్మ పడుకొని వున్నారు. నేను ఇంతకుముందు చూచినప్పటి కన్నా శరీరం సగానికి సగం చిక్కిపోయింది. ఆ పెద్దావిడకు వంగి నమస్కారం చేశాను. ఆమె “నాయనా, ఈ బీదరాలిని చూడడానికి నీవు అంతదూరం నుంచి ఎందుకు వచ్చావు, చెప్పు? దానికోసమే కదా వచ్చావు?” అని అడిగారు. “అమ్మా! మిమ్ముల్ను చూడడానికే వచ్చాను. నన్ను పిలిపించు కొన్నవారు మీరు; మీ పెంపుడు కుమారుడు; మీరు ఆజ్ఞాపించిన బెనకయ్య గుడి” అన్నాను.

కొంచెంసేపు ఆమె నన్నే చూచారు. కొంచెం నవ్వారు. “ఆ బెనకయ్య ఆశీర్వాదం నీమీద వుండని. నాకు వాడి దేవాలయం ఓర్వోద్ధారం కావడం చూపితిరాలనే బయలుదేరావు. నా కుమారుడు నీ నుంచి అంతా చేయిస్తున్నాడు. అయితే నా నుదుట...” అని ఉద్ధారంతో ఊకితే వుండి పోయారు.

“అమ్మా, ఇంతేనా మీ వేదాంతం? మీకు ఏమైంది ఇప్పుడు? మీరు బెనకయ్యకు అంత సేవ చెల్లించిన మీదట వాడు మీ నుంచి ఆ సేవ తీసుకోకుండా మిమ్ముల్ను పిలిపించుకుంటాడా?”

“అంత చేస్తే బాగుండీని.”

“చేస్తాడు లెండి. మీ బెనకయ్య నిజంగా దేవుడైతే, మీ అపేక్ష నడిపింపకుండా వుంటాడా?” అని చాల భక్తి వున్నవాడిలాగ నేను ఆ మాటలు అన్నా, ఆమెను చూచేటప్పుడు, నా అంతరంగంలో అలాంటి ధైర్యం ఇంతయినా మిగులలేదు. శంభు నెమ్మదిగా, రామ హెగ్గడెగారి నుంచి కలిగిన వ్యర్థ ప్రలాపాలన్నీ నోరు విప్పి ఆమె ఎదుట వర్ణించాడు.

“అదీ ఒక పుటక” అన్నది పార్వతమ్మ.

“అమ్మా, నేను మీ పెంపుడు కుమారుని డబ్బు సంగతి చెప్పి ఇంత

తాపత్రయానికి కారణమయ్యాను. మీ అపేక్షను తీరుస్తాను -” అన్నాను. నేను ఏ పూరి వాడినో? ఏ కులం వాడినో!

“నీవూ నా కడుపున పుట్టిన బిడ్డవే. ఏ జన్మలోనో నేను నీకు తల్లి అయి వుండాలి. లేకపోతే, నేను నీ బిడ్డనయి వుండాలి” అన్నారు ఆమె.

“చాల గొప్ప ప్రీతి పెట్టుకున్నారు. ఆ ప్రీతితోనే మిమ్ముల్ను ప్రార్థిస్తున్నాను” అని చెప్పి, నా అపేక్షను ఆమెకు సూచించాను. నా మాటలు విని శంభు “మీరు వద్దు అనకూడదు. చా, చూ అనరాదు. అస్తు అనాలి. మీరిలా ఇక్కడ పడి తిండి తీర్థం లేకుండా కుళ్ళిపోయే స్థితి రాగూడదు” అన్నాడు.

ఆమె మాన సమ్మతిని పొంది ఇద్దరమూ ఇంటికి బయలుదేరాము. మేము తిరిగి వెళ్ళేటప్పుడు, రామ హెగ్గడెగారు తమ యింటి చావడిలో తాంబూలం సేవిస్తూ, మమ్మల్ని చూచి చూడనట్లు కూర్చున్నారు. మేము ఆయనను చూచి చూడనట్లు వెళ్ళిపోయాము.

ఇంటికి తిరిగి వచ్చేవేళకు శంకర హెగ్గడెగారు జప తప పూజలను ముగించి, విభూతి వట్టె వర్ణనాలతో అడవినుంచి తప్పి వచ్చిన బక్కచారల పులిలాగ ఇంటి అరుగుమీద కాచుకొని వున్నారు. ఐదారు ‘హో.. హో.. హో..’ లతో సంభ్రమంతో స్వాగతమిచ్చారు. ఈసారి నేను వాళ్ళ ఇంట్లో మూడు నాళ్ళు కాదు, ఆరు దినాలు గడిపాను. శంకర హెగ్గడె, శంభు హెగ్గడెగార్ల సాహసంతో రెండే రెండు రోజులలో పది పన్నెండు మంది కూలీల కత్తులతో భగవంతయ్య యింటి స్థలం శుభ్రమయింది. వెదురు పొదలనూ, తీగల తుప్పలను నరికి దూరంగా తోసి రాశి వేశారు. పాత యింటి బునాది సరిచేసి, శుభ్రపరచి అక్కడ కంబాలు నాటి, వెదురు తడకలు బిగించి, రెండే రెండు నాళ్ళలో ఒక గుడిసె కూడ వేశారు. వానలు వచ్చేలోపుగా, ఒక అంకణం స్థలానికి మంటిగోడ పెట్టిస్తానని శంకర హెగ్గడెగారు వాగ్దానం చేశారు. ఇంతవనికి యాభై రూపాయల ఖర్చు కూడ పట్టివుండదు. ఇది జరుగవలసింది యశ్వంతరావుగారి లెక్కకు - అని ఒత్తిడి చేసి నేను శంకర హెగ్గడెగారి చేతిలో డబ్బు బలవంతంగా తురికాను. చాల సందిగ్ధావస్థతోనే ఆయన దానిని స్వీకరించారు. ఈసారి ఆయన మనస్సులో దాయాది విషయంలో చాల పరివర్తనం కలిగింది. ఐదవనాడు పార్వతమ్మ ఇంటికి నేను, శంభువు, మూకాంబిక కలిసే

వెళ్ళాము. ఆ మరుసటి రోజు మంచి రోజని చెప్పి, ఆమెను మోసుకొని పోయి, ఆమె పెంపుడు కొడుకు ఇంటికి తీసుకొనివచ్చే సంబరం జరిపాము. అక్కడికి తెచ్చి, ఒరిగించినప్పుడు మూకాంబిక “పార్వతీ, ఇది, నీవు నీ యశ్వంతరావుని కాళ్ళ దాచుకొని వడుకోపెట్టుకొని నూరు సార్లు నిద్రపోయిన స్థలం” అని పూర్వస్మరణ కలిగించినప్పుడు ఆమెకు ఆనందబాష్పాలే కురిశాయి. ఆ కలను ఆమె నిజానికి కన్నదో ఏమో!

“నా బెనకయ్య ఇంతయినా, జరిపించాడు కదా?” అన్నారు పార్వతమ్మ. తమ చిన్నతనంలో అన్నం పెట్టిన యిల్లు తిరిగి ఒక గుడిసె అయినా, తమ చివరి కాలంలో నీడ యివ్వడం తలచుకొన్నప్పుడు, ఆమెకు అదెంత సంతోషమయిందో, ఏమో!

అది ఆరోదినం. ఆ మధ్యాహ్నం మరొకసారి మోసుకొని బలవంతంగా బెనకయ్య గుడి వరకు తీసుకువెళ్ళాము. ఒక గడియ సేపు రెండు రెండు స్తంభాలకూ ఒరిగి మూకాంబిక, ఆమె స్వప్న సుఖం అనుభవించడం చూచి నప్పుడు నా సంశయం యావత్తు నివారణమయింది. ఇది నా మిత్రులు యశ్వంతరావుగారి ఆశయానికి తగిన పని అనే సంతృప్తి కలిగింది. ఆయన ప్రవర్తనకు నేను అవచారం చేయలేదనే ధైర్యం కలిగింది.

మూడోసారి నేను బెనకనహళ్ళికి వెళ్ళ వచ్చునని మీరూ ఊహించ వచ్చు. నేనూ అలాగే నిర్ధరించాను. వెళ్ళాను. అది బెనకయ్య పునః ప్రతిష్ఠాపనోత్సవం కోసం; ఆ పార్వతమ్మ కళ్ళముందే, వాడికి ‘మూడో పూజ’ జరుపడం చూడడానికి. అది జరగడం చూచి, ఆమె ఆశీర్వాదం పొంది, నా ఊరికి మరలిపోయిన దినమే “ఆ పార్వతమ్మను బెనకయ్య పిలిపించుకొన్నాడు” అన్న దుఃఖ వార్త నాకోసం ఎదురుచూస్తూ వుంది.

ఎనిమిది

చైత్ర మాసంలో నేను బెనకన హళ్ళికి పోయి, పార్వతమ్మను ఎగువ యింటికి పిలుచుకొని వచ్చిన తర్వాత మరెక్కడికి పోకుండా, మా పూరికే తిరిగి వచ్చాను. ఆ పదిహేను నాళ్ళలో చొచ్చులు మనె సీతారామ హెగ్గడె

గారి మరొక జాబు నాకు అందింది. దొరగారు ఆ జాబు కొంతమట్టుకు సావధాన చిత్తంతోనే వ్రాశారు.

“మహనీయులుగారూ,

మీరు నా తండ్రిగారి మరణం విషయంలో నేను వ్రాసిన ఆక్షేపణ దేనినీ గమనించక, జవాబు వ్రాశారు. ప్రాయశః మాకూ, మా తండ్రిగారికీ మనః క్లేశం వుందని తమకు తెలిసినందున తాము సకాలంలో వార్తలు తెలుప లేదో ఏమో! మీరు తెలుపకపోయినా, దూరపు బంధువులనుంచి అది మాకు తెలిసింది. అప్పుడే, పెద్దలకు చేయవలసిన ఉత్తరక్రియలను చేసి ముగించాము. బేంకులో వున్న డబ్బు సంగతి తెలిపినందుకు మీకు వందనాలు. మా తండ్రిగారి నుంచి మీకు సగదుగా వచ్చిన డబ్బెంత, ఏమి అనే విషయంలో మీరు మౌనంగా వున్నారు. అది అంత సరైన నడత కాదు. మాకు మా తండ్రిగారి ఆస్తిపాస్తులలో సంపూర్ణమయిన హక్కున్నది-అన్న దాన్ని చట్టం తెలిసిన ఎవరైనా మీకు తెలుపగలరు. ఇంతకన్నా హెచ్చుగా, సద్య, సరైన సంగతి తెలియక మేమేమీ వ్రాయలేము. సాధ్యమయినంత త్వరలో మేమే మీరున్న చోటికి వస్తాము. అప్పుడు మీ వద్ద వున్న కాయిత పత్రాలను మీరు చూపుతారని నమ్మినాను. అంతేకాక, మా తండ్రిగారి సొత్తు సామగ్రిలు బొంబాయిలో ఎక్కడున్నాయి? ఏమిటి మిగిలాయి?- అనే విషయం ముందుగా తెలిపితే, అక్కడికి వెళ్లి వాటి విషయంలో ఒక ముగింపునకు రావడానికి అనుకూల మవుతుంది. మా తండ్రిగారి ఆస్తులు మాకూ ఆస్తులనే విశ్వాసంతో, ఈ జాబు వ్రాశానే కాని, అన్యధా భావించరాదు.

ఇంతే సమస్కారాలు.

సీతారామ హెగ్గడే.”

నాకు తెలిసిన మట్టుకు యశ్వంత హెగ్గడేగారికి ఒక్కడే కుమారుడు; ముగ్గురు కుమార్తెలు కాబోలు - ఉండాలి. అడ పిల్లలందరికీ పెళ్లయింది; అత్తవారిండ్లకు వెళ్లిపోయారు. ఈ సీతారామడు తన జాబులలో “మేము, మేము” అని వ్రాసుకున్నాడు, దానిలో అడ పిల్లలూ చేరారని నేను అనుకో లేదు. ఈ ‘మేము’ దొరతనము మేము అనే భావన నాకు కలిగింది. ‘మా తల్లి’, ‘మా తండ్రి’, ‘మేము’ అనేటప్పుడు దానిలో విశాల బుద్ధి కనిపించ లేదు. వచ్చిన జాబు కొక జవాబు వ్రాయాలి - అనుకోడంవల్ల నేను కొంచెం

వ్యంగ్యంగానే, ఒక కార్డు వ్రాశాను. “మీ ప్రీతి పూరిత లేఖ వచ్చి అభిప్రాయం తెలిసింది. మీకు సంబంధించిన విషయాలను దీని వెనుకనే వ్రాశాను. ఆయన నివసించిన బొంబాయి యింటి చిరునామా ఈ కింద యిచ్చాను. అక్కడ వారి పాత్రలు, పళ్లాలు, కుర్చీలు, బల్లలు ఉన్నాయి. నేను మోసుకొని రాలేదు. వాటిని కట్టడం యజమాని ఆధీనంలో వదలి వచ్చాను. తమరు ఇక్కడికి ఉచితమని తోచినప్పుడు రావచ్చు. నాకు తెలిసిన విషయాలు తెలుపడానికి సర్వదా సిద్ధంగా వున్నాను. ఇక్కడున్న ఆయన వనే అన్ని వస్తువులూ మీరు చూడవచ్చు.

ఇతి, మీ - - -”

అని జాబు ముగించి మరు టపాకే వేసి, కర్రవ్యం ముగించుకొన్నాను. ఆ జాబు చేరిన వెంటనే అతడు రావచ్చు - అనే నిరీక్షణా చేశాను. దానికి మారు, ఆయన, చాల పొత్తు దొరకవచ్చుననో, నాపై వున్న సహజ మయిన అపనమ్మకం వల్లనో ఏమో బొంబాయికి పోయి వచ్చినది నా పరిచితులు జెమ్ షెడ్డీ కంట్రాక్టరుగారి నుంచి తెలియవచ్చింది. అక్కడికి వెళ్లి అతడు తన స్వభావానికి అనుగుణమయిన రంగు చూపించి వచ్చినట్లు కనిపించింది.

ఆయన వ్రాసిన జాబులో ఈ అభిప్రాయాలు లున్నాయి.

“మీ నుంచి నేను మీ చిరునామా తీసుకొన్నప్పటికీ, ఒక సంవత్సరం గడిచినా, జాబు వ్రాయలేదు; మిమ్ముల్ను మరచి కూడా పోయాము. ఇప్పుడు ఒక సంఘటన వల్ల జాబు వ్రాయవలసి వచ్చింది. నాలుగు నాళ్ల క్రితం మీ వూరి వైపు నుంచి, సీతా రామ అనే వారొకరు ఇక్కడికి వచ్చారు. వచ్చి, తాను యశ్వంతరావుగారి కుమారుణ్ణి చెప్పుకున్నారు. అప్పుడు నేను యింట్లో లేను. నా భార్య ఆయనను కూర్చోమని చెప్పి సమాచారమేమని అడిగిందట. ఆయన మాట, పద్ధతి దానికి నచ్చలేదు. నేను వచ్చిన తర్వాత నన్ను కలుసుకోండి అని ఆమె అన్నందున వచ్చిన అతను వెళ్లిపోయారట. నేను తర్వాత యింటికి వచ్చాను. మీరు యశ్వంత రావుగారి బంధువులని నేను ఊహించుకొన్నాను. తమ తండ్రికీ, మీకూ ఎలాటి సంబంధమూ లేదని, ఆయన రెండవ మారు వచ్చినప్పుడు నాకు చెప్పారు. మీరు ఆయన బంధువులని చెప్పకపోయినా, నేను అలా అనుకున్నాను. యశ్వంతరావుగారు కూడ తమ స్వంత కుటుంబం వారి

విషయమేమీ మాతో మాట్లాడలేదు. అయినా, ఆయనకు తమ సంతానం నుంచి డబ్బు వస్తూ వుండవచ్చు-అని వూహించాను. నా ఆ అభిప్రాయం తప్పయినట్లు కనిపిస్తుంది.

“ఆయన మాట్లాడినప్పుడెల్లా మిమ్ముల్ను నిందించడంలోనే గడిపి నందున, నాకూ విని కష్టమయింది. నేనన్నాను - “చివరి గడియలో ఆయన అస్వస్థులయి వడుకొని వున్నప్పుడు మీ చిరునామా యిచ్చి పిలిపించండి” అన్నందున నేను మిమ్ముల్ను పిలిపించాను. మీరు వచ్చారు. అటు తర్వాత మీరు వచ్చి ఇంటి సామాను స్వాధీనం చేసుకొన్నారు. ఆయన ఇంటిని ఇంటి యజమానికి అప్పగించారు. ఇప్పుడక్కడ మరొకరు అద్దెకు వుంటున్నారు. “మీ తండ్రిగారి వస్తువులుంటే, వాటిని యింటి యజమాని ద్వారా పొందండి” అన్నాను. ఆయన “నేను, మీరు కలిసి తమ తండ్రి వేయారు రూపాయల సంపద అవహరించి వుంటాము” అనే రీతిగా మాట్లాడారు. నాకు కోపం వచ్చింది. “వెళ్లిపొండి” అని గద్దించి పంపించి వేశాను. మరుసటి దినం ఇక్కడికి యింటి యజమానితో పాటు వచ్చారట. ఆయన, మీరు వదలిపెట్టి పోయిన యశ్వంతరావుగారి కుర్చీ, సోఫా మొదలయిన వస్తువులు చూపి, “ఇవన్నీ సాగించి వేయండి” అన్నారట. బహుశా ఆయన యింటి యజమానితోను మాట్లాడి వచ్చి వుంటారు. ఇంటి యజమాని బాగా కోపంతో మాట్లాడి వుంటారు. అందువల్లనే మూడవ సారి నేనున్నప్పుడు వచ్చి, “ఈ సామానుకు ఎంత ఖరీదీస్తారో, యివ్వండి, మీరే తీసుకోండి” అన్నారు. నేను ‘ఇక్కడ వున్న వస్తువులే కదా!’ అని నూరు రూపాయలకు వాటిని మీద వేసుకొన్నాను. డబ్బిచ్చి రసీదు తీసు కొన్నాను. ఆయనకు తృప్తి అయి వుండదు. నాకు ఈ సామాను అవసరం లేదు. మన మిత్రుల వస్తువులు అని నేను వాటిని ఉంచుకొన్నాను.

“ఆ మీదట రెండు గంటలు అతడు తన తండ్రిగారి కథ చెప్పాడు. ఆయనది లక్షల ఆస్తతి. ఆయన తన పెళ్లాము, బిడ్డలను దారిలో వదలి బొంబాయికి వచ్చి కూర్చున్నారట. ఇక్కడ డబ్బు విపరీతంగా దండగ చేశారట. తనకూ, తన తల్లికి, తన చెల్లెండ్రకూ వేయి విధాలుగా హింస పెట్టిన మహానుభావులు ఆయన అన్నారు. కొడుకయిన వాడు చెప్పరాని విషయాలన్నీ చెప్పారు; నేను ఊరికే చెపులు మూసుకొని విన్నాను. అతడు చెప్పింది నిజమయితే, కుటుంబం విషయంలో యశ్వంతరావుగారు

దాల్చిన మౌనానికి ఈ ఒక రకం పగే కారణమని తెలుస్తుంది. అయితే, ఆ కుమారుని ఆరోపణలు ఎంత నిజమో దేవుడికే తెలుసు.

“ఆయన దాదాను చూచుకొన్న విధం, ఆ మీదట తన వలలో తగుల్చు కొన్న ఒక నర్సు విషయంలో నడచుకొన్న రీతులను నేను కళ్ళార చూచాను గదా. యశ్వంతరావుగారి స్వభావం ఇతరులు అన్యాయం చేసినా, తిరిగి చేసేటట్టిది కాదని - నాకు ఎప్పుడో తెలిసింది. ఈ సీతారామ్ నాకు మరొక సంగతి చెప్పాడు. తమ తండ్రి చాల విషయంలోలురట. అలాటి స్వభావం ఆయనలో నేనెప్పుడూ చూడలేదు. అతడు ఎక్కువ ఆరోపణలు చేసింది మీమీద. యశ్వంతరావుగారు మీకు యాభై అరవై వేల రూపాయ లిచ్చారట. దగ్గర పెట్టుకోమని చెప్పి యిచ్చిన డబ్బును, తమ కుటుంబం వారికి చేర్చాలని ఇచ్చిన డబ్బును మీరు తినివేశారనీ, యశ్వంతరావుగారు మరణించిన వార్తను కూడ తనకు తెలుపలేదని - అన్నాడు.

“ఏమైనా, అతడు వచ్చి మన ఒక ఉత్తమ మిత్రుని విషయంలో లేని పోని సందేహాలను కెలికి పోయాడు.”

అదట ఇదటల బొంతలమీద సవారి చేసే స్వార్థపరుల మనో ధర్మం ఇలాగే వుంటుందనడంలో ఆశ్చర్యం లేదు. అందులోను డబ్బుకు సంబంధించిన విషయాలు చేరితే, ఎవరైనా అపవాదానికి గురి అవుతారు. నేనొకణ్ణి దానికి వెలివలి వాడినపుతానా? ఈ సీతారాముడు ఇంత అల్లరి చేయడానికి ముందు, నా వద్దకు వచ్చి వుంటే, వచ్చిన తర్వాత తెలుసుకో వలసిన విషయాలు తెలుసుకొని అని వున్నా, ఒక రీతిగా వుండేది. అలా లోకానికి వద్దతులు నేర్పడానికి నే నెవడిని? యశ్వంతరావుగారు నాకు అప్పగించిన ముల్లెను ఒక్కసారి వదలించుకొన్నానంటే, సుఖంగా నిద్ర పోవచ్చు - అని నాకు అనిపించింది.

ఈ జాబు నాకు వచ్చిన పదిహేను నాళ్లలో సీతారామ్ హెగ్గడెగారు మా యింటికి దయచేశారు. ముఖం చూడగానే అతడు యశ్వంతరావుగారి కుమారుడనే భావం తక్షణం కలుగుతుంది. మధ్య వయస్సు; పలుచని దేహం; తెలివిగల ప్రాణి. ఉత్తర కన్నడ జిల్లా గ్రామీణ షోకిలా సంస్కారమని అతని ముఖంలో తీరా స్పష్టంగా కనిపించింది. తీర్చి దిద్దిన క్రాపు; క్రాపుమీద నల్ల టోపి; చెవులలో పోగులూ; పచ్చ, కెంపు రాళ్లపై చెవిపోగు; తెల్ల పంచె; తెల్ల షర్టు, గుండీలు లేని నల్ల కోటు; దానిమీద

ఒక జరీశెల్లా. ఫర్లాంగు దూరంనుంచే తమ అగమనం సూచించే కుమటి సీమ పాదరక్షలు. ముఖంమీద పురి యెక్కించిన సిఫాయి మీసాలు. ఆతడు వచ్చిన తీవికూడ అంత అందమైందే. “ఎవరీయన?” అని యోచిస్తూ, దూరంనుంచి వస్తున్న తీవి చూచినప్పుడు “మదయానె బారెలై” (గున్నేనుగ రావే) అని పాట నా నోటినుంచి అప్రయత్నంగా వెలువడింది. వెంటనే, నేను నిరీక్షించిన వ్యక్తే ఇతడు, అని స్ఫురించగనే, ఆయన నమస్కరించడానికి ముందే నేను నమస్కరించాను. “కుమటి వైపు వారా?” అని అడిగాను.

“హూ!!”

“చొచ్చలు మనె సీతారామ హెగ్గడెగారు కదూ?”

“హూ!!”

“రండి, కూర్చోండి. ఇలా మీరు రావచ్చునని అనుకున్నాను. మొదట కాళ్ళు చేతులు కడుక్కంటారా! టీ చేయించనా? కాఫీ ఇష్టమేనా?”

“దేనికి మాకు పురసత్తు లేదు. మీ దగ్గరి వసులు ముగించుకొని ఈ దినమే మంగళూరికి పోతాను. కుమటి అంటే, దగ్గరకాదు రావడం పోవడం సులభం కాదు.”

“ఔనండీ. బస్సుదారి; మధ్యన ఆరేడు వీర్లున్నాయి. నేనూ, ఆ వైపు వెళ్ళిన వాడినే. రండి. కాళ్ళు కడుక్కొని, దాహం తీర్చుకొని విరామంగా మాట్లాడుదాము” అన్నాను నేను.

“అలాంటి విరామం నాకు లేదన్నాను కదా!”

అతని మాటలలో అడుగడుగుకూ దుడుకుతనం, దురహంకారం, కనిపించడంవల్ల “అలా అయితే, నాకూ చాలినంత పని వుంది” అని, తటాలున మాటలు ఆపి, ఒక మూలకు పోయి, కూర్చున్నాను. మరుక్షణమే, అది మంచిది కాదని తోచి, నా గదికి పోయి, ఒక పుస్తకం తీసుకొన్నాను. పుణ్యవశాత్తు, నా మిత్రులయిన ఉపాధ్యాయులొకరు నన్ను చూడడానికి అదేవేళకు వచ్చారు. నాకు అప్పుడు చాల సంతోషమయింది. అరగంట సేపు ఆయనతో కావలసినా, కాబట్టి కబుర్లు చెబుతూ పొద్దు గడిపాను. నా మిత్రులు “వెలుపల ఎవరు వారు? సుందర రావణునిలాగ కనిపిస్తున్నారే? ... ఆయన రావడం మీకు తెలీనే తెలీదా? తాంబూలపు సంచి విప్పి, తాంబూలం వేసుకుంటూ, పెదవుల మీద వేళ్ళు పెట్టి,

తాంబూలపు పిచికారీ వదలుతున్నారే” అన్నారు. నాకు ఆ మాటలు విని ఉత్సాహం కలిగింది. రాగంగా “సమాధి పిచికారీ” అని పాడాను. ఆ ఉపాయ మిత్రులు “ఛా! ఆయనకు వినిపించీని మహారాజా” అన్నారు.

“సంగీతం నలుగురూ వినవలసింది గదటండీ!” అన్నాను.

అప్పుడు, వెలుపలి నుంచే సీతారామ హెగ్గడెగారు “స్వామీ, ఏమిటో జాబు చూపుతాను అన్నారు కదా. చూపుతారా?” అని అరిచారు. నేను లోపలినుంచే, “తమ కోపం, అబ్బరం తగ్గివుంటే, ఇక్కడికి దయచేయడం జరిగితే చూపిస్తాను” అన్నాను. నాకు ఆ కొత్త దృశ్యం చూడడానికి ఒక సాక్షి కూడా అవసరం. ఆయన చేతికి కాయితమీస్తే, దానిని ఆయన గుప్పిట్లో పట్టుకొని నలిపివేస్తే, చింపి వేస్తే రేపు నాకు ఇబ్బంది రావచ్చు అనే భయం కలిగింది. హెగ్గడెగారు ఆవేళకు గదిలోకి దయచేశారు. ఒక కుర్చీ చూపించాను; కూర్చున్నారు. వంటబ్బాయి ఆ వేళకు మా ముగ్గురికీ కాఫీ, ఫలహారాలు తెచ్చియచ్చాడు. “పుచ్చుకోడం జరగనీ!” అన్నాను నేను.

“నోరు పుక్కలించడానికి కొంచెం నీళ్ళకావాలి” అన్నాడు అతడు. ఇంటి కుర్రాడు నీళ్ళు తెచ్చియచ్చాడు. నా యింట్లో ముట్టను అని బహుశా ప్రతిజ్ఞ చేసి వచ్చిన ఆ చొచ్చలుమనె బిడ్డడు. ముఖం కడుక్కొన్నాడు. నెమ్మదిగా ఫలహారం ముగించాడు. నేను ఇతర విషయాలు మాట్లాడక, మొదట్లోనే “ఇదిగో చూడండి. నాకు బొంబాయి నుంచి వచ్చిన కాయితం” అని జెమ్-షెడ్లీ కంట్రాక్టర్ నాకు వ్రాసిన జాబు చూపాను. చదివి తిప్పి ఇచ్చివేశారు.

ఆ మీదట “దీనిని చూడండి. మీ తండ్రికి కాయితం పడినప్పుడు ఆయన నాకు ఇచ్చిన తంతి.”

దానినీ చదివి చూచాడు.

“ఇది చూడండి. మరణించడానికి వారం ముందు మీ తండ్రిగారు నాకు వ్రాసిన జాబు.”

దానిని చదివి, చూచి, నేను వెనక్కు పుచ్చుకొన్న పిదప, “దీనిని చూడండి - మీ తండ్రిగారు పదిహేను వేల రూపాయలకు డ్రాప్టుతో పాటు పంపిన జాబు” అని చెప్పి చూపించాను.

దానిని ఆయన చదివి చూచాడు. మనస్సులో ఆయనకు ఏమని అనిపించిందో, “దీనిలో, నేను వస్తాను; వస్తే నేనే ఉన్నాను గదా” అని వ్రాశారు గదా. ఈ డబ్బు ఆయనకు వెనక్కు చేరాని - అనేది దాని అర్థం. ఇప్పుడు, ఆయనకు అంటే, ఆయన కాలధర్మం చెందిన తర్వాత ఆయన హక్కుదారులయిన మాకు...”

“ఆ సంగతి వ్రాయలేదు గదా. జాబులోని ముందు మాటలలో తాను లేకపోతే, దానిని ఇలా ఇలా వినియోగించండి... అని వివరంగా తెలిపారు గదా. నేను ఆయన అజ్ఞను నెరవేర్చాలా వద్దా?” అంటూ నెమ్మదిగా వెళ్ళి, ఆ జాబును ఆయన సుంచి లాక్కున్నాను. నాకూ సంశయమే.

“ఆయన లేకపోతే, మేములేమూ?”

“మీరున్నారని ఆయన అనుకోలేదు. అందువల్లనే ఈ చిక్కు వచ్చింది.”

ఉత్తరం లాక్కుడం, నేను మాటలు అనడం ఆయనను రెచ్చగొట్టడం సహజం. “మా తండ్రికి కడుపులో పుట్టిన పిల్లలకన్నా మీరు హెచ్చు హక్కుదారులా? అంతా వదలి, పల్లెలో కుళ్ళిపడిన ఆ విధవకూ సర్వదుంపాల మాన్యమా?” అని వెళ్ళగక్కారు.

నాకూ కొంచెం కోపం వచ్చింది. “ఇదంతా మీరు మీ తండ్రిగారు ఉన్నప్పుడే వగడంచుకోవలసిన సమస్య. నాతో అని ప్రయోజనం లేదు. యశ్వంతరావుగారి యిష్టాన్ని జరిపేవాడిని. దానికి ఎవరి నిర్బంధమూ రాజాలదు.”

“అందుకోసమేనా ఆ పార్వతమ్మ పేరుతో దేవాలయం కట్టించాననే నాటకం అడి, మిగిలిన డబ్బు మింగివేయాలి, కుటుంబంవారికి ఇవ్వరాదు - అని యోచించినట్టు కనిపిస్తుంది. మా రామ హెగ్గడె చెప్పింది అబద్ధం కాదు” అన్నాడు, అతడు.

“తమ గురువులు వారా ఏమిటి? సరే, ఇక చూడండి. ఈ రెండు ట్రంకులలోను ఆయన పుస్తకాలున్నాయి; ఒక దానిలో ఆయన గీసిన కొన్ని చిత్రాలున్నాయి. వాటిని చూస్తారా? అంత అవకాశం వుందా? వీటిని ఆయన నాకు ఇవ్వలేదు. నేనే తెచ్చాను. కావాలంటే మీరు తీసుకొని వెళ్ళవచ్చు.”

“వాటిని ఏట్లో వేయండి. మాకు మా తండ్రిగారు వ్రాసిన ఆ ఒక జాబు మాత్రం యివ్వండి.”

“ఏట్లోనా. . . ! ఇక్కడినుంచి ఎనిమిది మైళ్ల దూరంలో కుమారధార వుంది. దగ్గరలో ఏ ఏరూ లేదు. ఆయన నాకు వ్రాసిన జాబు మీకు యివ్వడం కాదు.”

పది నిమిషాలపాటు ఆయన ముఖం ఎర్రబడింది; నల్లగయింది. చిటపటలాడాడు; అటూ ఇటూ చూచాడు; నా పక్కనవున్న ఉపాధ్యాయులను చూచి, “చూడండి స్వామీ, బిడ్డలమీద ఇలాటి బద్ధ ద్వేషం కట్టుకొన్న తండ్రిని నేను పురాణ కథలలోను వినలేదు,” అని తండ్రిని నిందించడానికి ప్రారంభించినప్పుడు నాకూ ఓపిక పోయింది.

“పురాణాలలో తండ్రిని ద్వేషించే ఇలాటి పిల్లల కథా ఎక్కువగా లేదు. అలాటి పురాణాలు విచ్చడానికి ఇది యోగ్యమయిన స్థలమూ కాదు” అన్నాను. దీని తలా తోకా తెలియక దిబ్బుడులయివున్న నా ఉపాధ్యాయ మిత్రులకు చిటికలో జరిగిన కథా సారాంశం స్పష్టపరచి చెప్పాను.

“అలా అయితే నేనిప్పుడు వెళ్లిపోవాలంటారా?” అని అడిగాడు ఆయన. “ఇంటికి వచ్చినవారికి నేను అలా చెప్పేనా? అదీన్నీ నా మిత్రుల కుమారుల విషయంలో. ఒక రోజు వుండి, మనస్సు సమాధానపరచుకొని, వెళ్లితే వచ్చినందుకు ఒక అందం చందం” అన్నాను.

ఆ దినం సీతారామ హెగ్గడెగారు నా అతిథిగా వున్నారని మీరు వింటే, మీకు చోద్యమనిపించేది. నేను మాత్రం జాగరూకతతో ఆయన తండ్రిని గురించి మాట్లాడనే లేదు. ఆయనే దానిని వినివాలని హతం చూపారు. అడిగినప్పుడు యశ్వంతరావుగారి మీద వున్న అభిమానమంతా తిరగదోడు కున్నాను. సీతారామ హెగ్గడెగారు చాల ఆలోచించి మరొక ఉపాయం ప్రారంభించారు. నన్ను చాల పొగడారు. నా శాంత స్వభావాన్ని, తాలి మిని చాల ప్రశంసించారు. తమ కష్ట సుఖాలు చెప్పకొన్నారు. తల్లి దుఃఖం తెలిపారు. తమకు చాల అప్పయిందని గోడు పోసుకొన్నారు. మొత్తంమీద విధ విధంగా నా కరుణ కోసం నాటకమాడారు. యక్ష గానాలతో భాగవతులు రాక్షస వేషాల ముందు కూర్చుని “అయ్యో, అలాగా, అహా!” అనేట్లు నేను ఆయనకు ఒక్కొక్క ధ్వనితోనే సమాధాన మిస్తూ వచ్చాను. మరుసటిదినం ఆయనను మోసం చేయరాదనుకొని, ఆయన తండ్రిగారు వ్రాసిన జాబు నకలు తీసి, దీని తాజాప్రతి నావద్ద వుంది - అని సంతకం చేసి, ఆయనకు ఇచ్చాను. నా కెందుకు అది?

అయన అన్న ఒక్క మాటా నాకు అయనపై విశ్వాసం కలిగించలేదు. అయన వేషం, రీతి, మాటలు, ఆచారం - ఏదీ అయన నిజమైన అప్పుసాప్పులను గురించి నా మనస్సుకు అభిప్రాయం కలిగించలేదు. అయితే అయన కాకపోతే, అయన చెల్లెండ్రలో ఒక్కరైనా కష్టానికి పాల్పడనివారు వుండరని కాదు. అందువల్లనే అయన వెళ్లిపోయేటప్పుడు, “స్వామీ, మీరు రావడం చాల మంచిదయింది. నేనేమీ మీ తండ్రిగారిచ్చిన డబ్బును తక్షణమే కరిగించను. బెనకయ్య గుడికి ఒకింత ఖర్చు చేశాను. అయన చెప్పిన నలుగురికి ప్రతి నెలా కొంత డబ్బు వెళ్తుంది. ఒక రోజు మీ వూరికి నేను వస్తాను. అయన పిల్లలలో ఎవరికి కష్టమున్నా, అది ఏమిటో తెలుసుకొని, ఏమైనా యిస్తాను. నానుంచి ఏమి చేయడం సాధ్యమో, అది చేస్తాను” అనడంవల్ల హెగ్గడెగారు నా ఎదుటనయినా శాంత చిత్తంతో వెళ్లిపోయారు.

ఊరికి వెళ్ళిన తర్వాత ఒక తీవ్రమయిన జాబు, ఒక నమ్రమయిన జాబు, ఒక పొగడ జాబు, ఒక తెగడ జాబు, ఇలా క్రమంగానా అన్నట్టు ఉత్తరాలు వ్రాయసాగినారు. నేను వాటికి సమాధానం వ్రాయడమనే గోజు పనికి పోలేదు. అయన త్వర, తృప్తి నాకు తెలిసినవే. నేను తొందరపడేట్టు లేదు. ఊరికే ఉన్నాను. బెనకయ్య గుడి ఉత్తరం చూచుకొని వస్తున్నప్పుడు, తిరిగి కుమటికి వచ్చిపోదాము అని యోచించినా, నా కప్పుడు అవకాశం దొరకలేదు. నేను ఆ పల్లెకు వచ్చిన వార్తను రామ హెగ్గడెగారు సీతారామ హెగ్గడెగారికి తెలియనే తెలిపారు. మా పల్లె జనం సీతారాముడు అనే పేరును ‘శీతారాముడు’ అని అనడం కద్దు. అయితే ఈ వ్యక్తి శీతమూ కాదు; ఆ రామమూ కాదు.

నవరాత్రి వేళకు నాకు కుమటిలోని ఒక వక్రిలనుంచి “ఈ మూలకంగా తెలియపరచే దేమిటంటే,” అనే ఒక నోటీసును అయన నాకు ఇప్పించారు. ఆ నోటీసు ప్రకారం “నేను నా స్వంత చేతులతోనే ఒక యాభైవేల రూపాయలంత డబ్బును, దానిమీద నూటికి ఎనిమిది రూపాయల వంతున అయ్యే వడ్డీని ఇవ్వడమేకాక, ఆ రిజిస్టర్డ్ నోటీసు నాల్గుఅణాలు, వక్రిలు చార్జీ ఒక రూపాయి కలిపి చెల్లించాలి” అని తెలిపారు. చెల్లించకపోతే తెలిసే వుంది కదా! “ముందు పరిణామం సరిగా వుండదు.”

ఆ జాబు నాకు చాల వినోదం కలిగించింది. యశ్వంతరావుగారి

జాబు ఒక వీలునామా రూపం దాల్చింది. అలా వున్నప్పుడు నేనూ, వక్రిలు భేటీ చేయవలసి వచ్చింది. నా మిత్రులయిన ఒక వక్రిలు కడుపుబ్బ నవ్వి, “దీనికంతా సమాధాన మివ్వడమేమిటి? అయన తమ జాబులో అన్ని అధికారాలూ మీకు ఇచ్చివేశారు. దీని cause of action ఇదే వూర వుతుంది. అయన వచ్చి ఈ వూరు కోర్టులోనే దావా దాఖలు చేయనీ. ఓహో!.. ఇక్కడ కాదు. పదిహేను వేల రూపాయల వ్యవహారం మంగళూరుకు రానీ; వాడికి ప్రయోజనం కాకపోయినా, మన వూరు వక్రిలుకు కలిగే సంపాదనను తప్పించకండి” అని ఉపదేశం చేశారు.

“మీరు వక్రిళ్ళ హప్పు కళ (రాబందు) లున్నట్టు” అన్నాను.

“అంటే?”

తుళునాడు వారయిన ఆ మిత్రునికి ‘హప్పుకళ’ అనే కన్నడ పదం అర్థం కాలేదు. “హప్పుకళ అంటే, శవం పీక్కుతినే గద్ద! మనుష్యుడు బ్రతికున్నా మీరు వాడి మాంసం పీక్కుని తింటారు; చస్తే, శవాన్ని పీక్కుని తింటారు” అన్నాను. అయినా నవ్వారు; నేనూ నవ్వి ఇంటికి మళ్ళి వచ్చాను.

ఆ మీదట మూడు నెలలు గడచినా, “ఈ మూలకంగా తెలియపరచిన” సీతారామ హెగ్గడెగారు ఆ మూలకంగానే ఊరకున్నట్టు కనిపించింది. పోతే ఒక రాయి పడితే నాలుగు పండ్లు - అని అయన వక్రిలు ఉపదేశం చేసి వుండాలి. రాయి పోయింది నిజమే; లేని పండ్లు రాలకపోయినా, రాయి పోయిందే నిజమయింది.

నేను కుమటి యాత్ర ఆ వేసవిలో చేద్దామని నిర్ణయించుకొన్నాను. అక్కడికి వెళ్ళనే వెళ్ళాలి. అప్పుడు మన హెగ్గడెగారిని చూడాలి. సాధ్యమయితే అయన తల్లిని, తోబుట్టువులను చూచి రావాలి. నా మిత్రుల పీఠికి పాత్రమయిన ధారేశ్వరం శీనయ్య, హొన్నెగడ్డె మంజయ్య - అనే ఇద్దరినీ చూడాలి. యశ్వంతరావుగారి స్వజనంనుంచి అయన విషయంలో ఎలాటి మంచి మాటా వింటాననే ఆశ నేను పెట్టుకోలేదు. సీతారామ హెగ్గడెగారి అర్థ దినం పరిచయమూ, అయన ఉత్తర ప్రత్యుత్తరాలూ నాకు వెరగు వుట్టించాయి. మా మిత్రులు తమ స్మరణ గ్రంథంలో ‘మల్లె తీగ, మామిడి చెట్టు’ ఉపమానాన్ని తమ సంసార జీవితాన్ని గురించి వ్రాశారు. మల్లె అనే మాట చాల గౌరవయుత మయింది. మల్లికాలత అసహాయతను అది

నూచిస్తుంది. పిల్లల విషయంలో ఆయన ఏమి వ్రాసేవారో! కుమారుని విషయంలో ఆయన ఒక్క మాటనూ తన డైరీలో వ్రాయలేదు. సీతారామ్ వెళ్ళిపోయిన తర్వాత ఆ డైరీని ఆ ఉద్దేశంతో వేదికాను. ఆ విషయమైన మాటే లేదు. తమ ఆడపిల్లల విషయంలోనూ ఆయనకు విస్మృతి ఎందుకు కలిగింది? తండ్రి అయినవాడు ఆడపిల్లల విషయంలో ఎలాటి కష్టమూ పెట్టుకోడు. ఇది భారాఖండిగా చెప్పవచ్చు. ఆ పిల్లలయినా, తమ తండ్రికి జాబు వ్రాసినట్టు కనిపించదు. నా మిత్రులకు తమ భార్యయందు కలిగిన జాగుర్పా పరమావధి ఫలాన్ని ఆడపిల్లలు అనుభవించవలసి వచ్చిందని నాకు తోచింది. నా మిత్రులు తమ పిల్లల విషయంలో అంత తీవ్రమయిన కోపం వహించి వుండరాదనే భావన నాకూ కలిగింది. నిజంగా అంత కోపమే కలిగిఉంటే, దానికి తగిన బలమయిన కారణాలూ వుండవచ్చు. అలాంటి ఒక కారణమేమిటంటే - తమ పూర్వ సంబంధాని మరచిపోదామనే హతసాధన మనే ఒక గుణం ఆయనలో బలంగా లేకపోతే, అది సాధ్యం కాదు; ఆయన చిత్రాలు గీచేవారు కదా!... అక్కడా హతసాధన లక్షణం - మొండితనం - కనిపిస్తుంది. ఒకే ఒక వస్తువును వదిలేనుసార్లు చిత్రించే ప్రయత్నం దానిలో చూడవచ్చు. ఆయన మనస్సు చెప్పినట్టు చేతిలోని కుంచె పరుగెత్తేది కాదు; పెన్నిలు గీతలు వడేవి కావు. అలా ఆయనప్పుడు, కేవలం పట్టుదలతోనే, మొండితనంతోనే, హతంతోనే చిత్రాలు గీచి ముగించవలసి వచ్చేది.

ఒక రోజు నేను ఆయన డైరీ తెరచినప్పుడు, ఈ ఒక్క ఉపమానం నా మనస్సును లాగింది.

“పాలు పాలుతో కలిసిపోయినట్టు నీటితోను కలిసిపోతుంది. పాలు పాలుతో కలిస్తే మంచిది. నీళ్లు దానితో కలిస్తే పాలు నీరసమవుతుంది; దాని రుచి తక్కువవుతుంది. చాల హెచ్చు నీళ్లే చేరితే, అప్పుడు పాలరంగు మాత్రమే మిగులుతుంది. అదయినా కావాలి. . . .

“మజ్జిగ, నీళ్లు - వీటి మధ్య ఇలాటి సంబంధం లేదు. మజ్జిగ పులిసే పదార్థం. పుల్లమజ్జిగతో పుల్లమజ్జిగ చేరితే, అది ఒక చందమే. ఆ మజ్జిగతో నీళ్లు కలిపితే, అది చేరినట్టు కనిపిస్తుంది, కనిపించడం మాత్రమే. కలుస్తుందా? చివరకు అది చిలికిన పాలులాగ అవుతుంది. మజ్జిగ కణాలు వేరే, నీళ్లు వేరే.

“పాలుగాని, నీళ్లుగాని మట్టికుండలో పెట్టవచ్చు. పాలకు బదులు మజ్జిగ పెడితే? పుల్లనిరు మజ్జిగనే పోస్తే? తామ్రపాత్రలో పోస్తే, అలాగే వుంటుందా? దానినుంచి చిలుము పుడుతుంది. బీదతనపు మట్టి పాత్రలో నిలిచిన పుల్లమజ్జిగ స్వభావం లోకానికి తెలియదు. శ్రీమంతపు కంచులోను అదేమిటని జనానికి తెలియదు. దానికిమారు తామ్రపాత్ర మజ్జిగకు తన గుణం కలిగిస్తే దాని గుణంతో తాను చెడి, సంసారంలో విషం వ్యాపింప జేస్తుంది.”

సంసారపు ఏ స్వరూపం చూచి నా మిత్రులు ఈ ఉద్ఘాటం వెడల గక్కారు? తమ చుట్టూ వది వదిహేను సంసారాలనయినా ఆయన చూచి వుండవచ్చు. అలాటి వాటితో ఆయన తమ సంసారాన్ని పోల్చుకొని వుంటారు. బీదవాని సంసారాన్ని మట్టి కుండకు, శ్రీమంతుల సంసారం కంచు పాత్రకూ పోల్చి వుండాలి. వివిధ దాంపత్యాలను స్మరించి నీళ్లు - మజ్జిగ, మజ్జిగ - మజ్జిగ, పాలు - పాలు, పాలు - నీరు అనే తీరుగా దాంపత్యాల సంబంధాలు ఊహించి ఒక పాత్రలో కలిగే కల్మషాన్ని చిత్రించారు. ఆయన మనస్సులో తమ దాంపత్యం పాలూ - పాలూ లాగా లేదు. పాలూ - నీళ్లూ కాలేదు. తామ్ర పాత్రలో నింపిన మజ్జిగ, నీటి కలవడమూ అని అనిపించివుంటుంది. అది కిల్బిషం పుట్టింపక మరేమి పుట్టించీని - అని ఆయన ఉద్ఘాటం. రెండు సమాన వస్తువులయితే, వాటిలో సంబంధం, కలయిక కలుగుతుంది. అయితే, వాటిని వుంచే పాత్ర తామ్రం దయితే సంసారానికి లేక సమాజానికి విషమవుతుంది. అందువల్ల వాటిని నింపే పాత్ర కుండయినా సరే, కంచుపాత్రయినా సరే, అని ఆయన అపేక్షించినట్టుంది. నీళ్లు పాలతో కలిసినప్పుడు అది పాల గుణం తక్కువ చేసినా, తాను, తనతనాన్ని లీనం చేసుకోడంవల్ల చెడుపు కలుగదు. ఎంత మంది భార్యా భర్తలు పాలు - పాలు కాగలరు? దానిలో ఒకటి నీళ్లయినా, దాంపత్యం మిగులగలదు. నా మిత్రుల జీవితంలో కనిపించిన, చేరలేని, చేరినట్టు కనిపించిన నీళ్లు, మజ్జిగ; అవి వున్నవి తామ్ర పాత్రలో. అందువల్లనే అలాటి బ్రతుకు, సంసారానికి అంటే సమాజానికి విషమనే భావన ఆయనకు కలిగివుంటుంది. అలాటి దానిని సహించినందు వల్లనే ఆయన బొంబాయి అరణ్యం చేరారు. ఆయన విషమ దాంపత్యంలో విష స్పృష్టి అయినదని సీతారామ్ హెగ్గడె ప్రవర్తనను చూచినప్పుడు నాకు

అనిపించింది. అయితే, పిల్లలందరూ, ముఖ్యంగా ఆడపిల్లలు అలా వుండి వుంటారని నాకు అనిపించలేదు. వారినైనా చూడాలి. చూచి తెలుసుకోవాలి - అనే పట్టుదల కలుగడంవల్లనే నేనూ ఎవరికీ చెప్పక కుమటికీ బయలుదేరాను.

కుమటి అంటేనో! చీనా నాటకాలలో చెప్పేలాగ, మా పూచినుంచి,
“దూరమంటే... చాల చాల... దూరం. దగ్గర అంటే ఇక్కడే వుంది.”
ఉత్తర కన్నడ, దక్షిణ కన్నడ జిల్లాలు పక్కన పక్కనవున్న ప్రాంతాలే.
నేనున్న పూరినుంచి కుమటికి నూటయ్యభై మైళ్ళ దూరం కూడ లేదు.
పయనం చేశామా? రెండు రోజులు కావాలి. ‘ఓస్’ అనిపించేంత బస్సుల
ప్రయాణం. ఎక్కడం, దిగడమే వని. నది ఒడ్డుకు రావడం, దోనెలో
దాటడం, తర్వాత బస్సు ఎప్పుడు వస్తుందా అని తపస్సు చేయడం,
ఇలాటి పయనం వల్ల నేను అలసి ఎండి బెండయి పోయాను. సీతారామ
హెగ్గడెగారు మా యింటికి వచ్చినప్పుడు, ఎలా ముఖం మట మట
మాడుస్తూ వచ్చారో నేను హాన్నావరలో ఏరుదాటి చివరి బస్సు ఎక్కి
నప్పుడు, సెగకు అలాగ మండిపోయాను. ఇక ఎంత? పన్నెండు మైళ్ళ
దూరం - అని సమాధాన పడి రథారోహణం చేశాను. మా ఆతేరు అనాది
కాలంది. గత ప్రపంచ మహా సంగ్రామంలో అనేక రణరంగాలు వీక్షించి
వచ్చిన వ్రణకిణాంకితుడయిన యోధునిలాగ వుంది. దానిలో క్రిక్కిరిసినంత
జనం; దానిలోనే కూర్చుని సాగిపోయాము. కర్కి వచ్చింది; హతేదిపుర
దాటాము. వచ్చేది ధారేశ్వరం. తర్వాతిదే కుమటి. ధారేశ్వరంలో బస్సు
టమ్మని ఆగింది. ఎందుకు అనేది తెలియలేదు. ధారేశ్వర పూర్వకాలపు ఒక
పుణ్యక్షేత్రం. అక్కడినుంచి ముందుకు బస్సు కదలనేలేదు. వీదో భాగం
స్లిప్ అయినదట. వీదో దాని ఇనుప ముక్కట. ఒకే వేళకు మూడు
మూడు జబ్బులకు గురి అయి, మా వాహనం నిలిచింది, మేము కిందికి
దిగాము. మరి రెండు గంటల వరకు వేరే బస్సు లేదు. వచ్చినా, అంత
మంది జనానికి చోటు దొరికే అవకాశం లేదు. “[డ్రైవర్ సాహబ్, ఎంత
పొద్దుకు రిపేరు కావచ్చు?” అని అడిగితే, కుమటికో సిర్గీకో వార్తపోయి,
అక్కడినుంచి వీదో spare వచ్చి రిపేరు కావాలి - అన్నాడు. అంటే, అ
దినానికి నేను ప్రయాణపు ఆశ వదలుకోవాలి. మధ్యాహ్నం రెండు గంటల
పొద్దు! ఎండ అంటే రాక్షసపు ఎండ? నా ఒకరిద్దరు సంగడికాండ్రు

బయలుదేరి ముందుకు వెళ్ళినప్పుడు, నేనూ నడవడం మంచిదనిపించింది. 'ఇది ధారేశ్వర' అని నాకు తెలుసు. నా రికార్డులలో నమోదయిన శీనయ్య ఇక్కడి వాడు. అలా అనుకొని అక్కడే ఆగాను. ఒక దుకాణం వద్దకు పోయి కూర్చున్నాను. టీ, అటుకలు తెప్పించుకొని తిన్నాను. డోరికే కుతూహలంతో దుకాణదారుతో, అతడు ముసలివాడుగా కనిపించడం వల్ల "స్వామీ, ఇక్కడ, ఇప్పుడు కాదు, పూర్వం - ధారేశ్వరం శీనయ్య అనే వ్యక్తివుండేవాడా?" అని ప్రశ్నించాను.

ఆయన “పూర్వం ఎందుకు ; ఇప్పుడూ ఉన్నారు. భారతీయంలో పది మంది శీనయ్య అనే పేరుగల వారున్నారు. బెజ్జిన మనెయ (గుట్ట ఇంటి) శీనయ్య, బైలిన మనె (బయలింట) శీనయ్య, కెనరు గద్దె శీనయ్యా...” అని శీనయ్యల జనమే ప్రారంభించారు.

ఇప్పుడే అంతమంది శీనయ్య లున్నప్పుడు, పూర్వం ఎంత మంది శీనయ్యలు వుండకుండా వుంటారు - అని ఆశ్చర్యపడి, ఊరికే వుండి పోయాను. నా మాటలు చంకలో పెట్టుకొని, ఆ ఎండలోనే, ఎర్రటి ధూళి తొక్కుతూ, కుమటికి బయలుదేరాను.

தொழிற்சாலை

రెండు నాళ్ల పయనం; అందులోను ధూళి, ఎండల స్నానం అనుభ
వించిన నాకు కుమటి చేరే వేళకు ఇక చాలు చాలు అనిపించింది. కుమటికి
వచ్చేవరకు, నా ప్రథమ సందర్శనం ఎవరి యింటికి అన్న దానిని అలో
చించనే లేదు. ఊరు సమీపించినప్పుడు కుమటిలో వున్న నా మిత్రులను ఒక
రొకరినే స్మరించాను. అన్నీ పాతకాలపు జ్ఞాపకాలు... పాళ్లన్నారా, పీళ్ల
న్నారా అని జ్ఞాపకాన్ని వెదుక్కున్నాను. ఏమైనా, నేను మొదటి అడుగు
లోనే హంసవాదు వేయరాదు. సీతారామ హెగ్గడెగారి యింటికి వెళ్ల
రాదు - అని నిర్ధరించుకొన్నాను. “సీతారామ్” అనే అదే పేరుతో వున్న
మరొక గృహస్థును జ్ఞాపకపరచింది. ఈయన హెగ్గడె కాదు; సఖా
వంతులనే శాఖవారు. ఊరు చేరగానే మొదట్లోనే కనిపించే యిల్లు
ఆయనది; పాతకాలపు తియ్యని తలపులతో వున్నట్టిది అయినందున ఆయన

యింటికి వెళ్ళాను. పాత మిత్రుల ముఖం చూచే హుమ్మసుతోనే అక్కడికి వెళ్లి కూర్చున్నాను. ‘ఇంటి యజమానులు ఉన్నారా?’ అని గట్టిగా కేక వేసి అడిగే వేళకు ఆయనే వచ్చి, ఎదురుపడ్డారు. ‘కారంత గారా, రండి, రండి’ అని నన్ను ఆదరంతో ఆహ్వానించారు. దాహానికి పానీయం వచ్చింది. ఆయన ‘ఏమిటి ఇలా దయచేశారు ఈ వూరికి?’ అని అడగ లేదు. దానికి బదులు ‘రెండు రోజులుంటారు గదా?’ అని అడిగారు. ‘రెండు కాదు, నాలుగు నాళ్లు ఉండనూ వచ్చు’ అన్నాను. ‘ఓహో! చాల వైభవంగా వుంటుంది’ అన్నారు. నేను సంచారి జీవి అని ఆయనకు తెలుసు. ‘ఏదో పని వుంటుంది. ఉండకుండా వస్తారా?’ అని తమలో తామే అనుకొన్నారు గాని, ‘ఎందుకు? ఏమి?’ అనే గొడవకు పోలేదు. దానికి బదులుగా నేను ‘సీతారామ’ పురాణం విషయంలో అడిగే అధిక ప్రసంగానికి పోలేను. నాది పోలీసు తనిఖీ కాదు; ఇంకా నలుగురు రైదుగురు మిత్రులు ఈ ఊరిలో వున్నారు నాకు. ఒక్కొక్కరి యింటికి వెళ్లివస్తూ, యుక్తితో ప్రశ్నలు వేసి, కుతూహలం ఉండి లేనట్లు నటించి, వాటంతట తెలిసే మాటలతో నా కల్పనను నింపుకోవలసివుంది.

వచ్చిన రోజు రాత్రి సభావంతుల యింట్లోనే గడిపాను. స్నానం, నిద్ర రెండే నాకు కావలసినవి. వాటికి తోడు భోజనం ఉపచారం కలిస్తే భూపతి రంగనిలాగ (దొరలాగ) రాత్రి పూరా నిద్రపోయాను. ఉదయం ఉపాహారం ముగించుకొని మరొక మిత్రుని యింటికి వెళ్ళాను. వెళ్లే దారిలోనే చొచ్చులు మనె వారి ‘వఖారు’ (పోకల మండి) వుంది. అది యింటి వెనుక భాగం. ఎదుట ప్రాకారం, తలుపు, ముందు ముంగిలి, తర్వాత వఖారు. బహుశా దాని వెనుక వారి నివాసమూ వుండాలి. వెలుపల బోర్డు వున్నందున డేగ కండ్లతో చూచి, నెమ్మదిగా నడిచి నా మిత్రులు ముద్దేశ్యర వక్రీలు ఇంటికి వెళ్ళాను. ఆయన సగం ప్రవృత్తిలోను, వకాలత్తు తక్కువ కావడం వల్ల సగం నివృత్తి లోను వున్నాడు. నేను రావడం ఆయనకు తెలుపడం వరకే నా పని. ఆయన నాకు బాగా తెలిసిన వారు; స్థానికులు. స్వజాతి వారినుంచి వికృత రూపంలో రాగల టీకా వ్యాఖ్యల కన్నా, సంబంధం లేని జనం నుంచి నా మిత్రులు యశ్వంతరావుగారి విషయంలో నిష్పక్ష పాతమయిన సమాచారం తెలియ వచ్చుననే కారణంతో, ఆయనకు నా ఆగమన సమాచారం తెలియజేసి,

‘సాయంకాలం వస్తాను; ఇప్పుడు మీకు కోర్టు హాజరీ వుంది కదా’ అని తిరిగి వచ్చాను.

నా తర్వాతి అడుగు మూడు మైళ్ల దూరంలో వున్న హొన్నెగద్దె గ్రామానికి. ఆ పల్లెను నే నొక రాత్రి చూచాను! చూచి చూడనట్టే దారి పట్టుకొని ఇటు వైపు బోడి మళ్లను, అటూ యిటూ వున్న ఇళ్లను చూస్తూ నడిచాను. రెండు మైళ్లు కాగానే, ఒక బడి పిల్లవాడు, సుమారు పద్నాలుగు ఏళ్లవాడు నాకు ఎదురయ్యాడు. ఊరికే తిరగడం కన్నా వాడిని ఆపి ‘హొన్నెగద్దె మంజయ్యగారి యింటికి ఎలా వెళ్ళాలి?’ అని అడిగాను.

‘హొన్నె గద్దె వచ్చిందే; ఇక్కడినుంచి ముందు అదే. మంజయ్యగారి యిల్లు అంటే మా యిల్లే? ఇంకొకరున్నారు మంజయ్య అనేవారు’ అన్నాడు.

ఆ పిల్లవాడు ఆ యింటి దారి తెలిపాడు. మర్రి చెట్టు, దేవాలయం, ఎడమ వైపు, కుడి వైపు తాటి చెట్టు, మేడి చెట్టు - అనేమో గుర్తు చెప్పాడు. నాకు అంత వృక్షశాస్త్రం తెలియదు. అంతేకాక, ‘ఊళ్లో ఎన్ని మర్రిచెట్లు, తాటి చెట్లు వుండవు - అనుకొని, ‘అది ఎక్కడ అని కొంచెం చూపిస్తావా? నీకు బడికి పొద్దవుతుందో ఏమో? అలస్యమయితే వద్దు’ అన్నాను.

ఆ పిల్లవాడు ‘నేను చూపుతాను’ అని చెప్పి వినవిన అడుగులు వేశాడు. నేను అతన్ని వెంటబడించాను. శుష్క ప్రయాణం కాగూడదని ‘మీ యిల్లు ఎంత దూరం?’ అని అడిగాను.

‘ఒకటి రెండు ఫర్లాంగులు.’

‘ఎవరెవ రున్నారు మీ యింట్లో.’

‘నాన్న, అమ్మ, ఇద్దరు తమ్ముళ్లు. అంతే.’

‘తమ్ముళ్లు బడికి పోరా?’

‘వెళ్లుతారు, చిన్న బడికి.’

‘నీవు?’

‘గిబ్ హైస్కూలుకు.’

‘మధ్యాహ్నం భోజనానికి రావాలంటే చాల దూరం కదా?’

‘దూరమే, రాను.’

“బడిలోనే వుండిపోతావా? అలా అయితే భోజనం?”

“లేదు” అని అన్నప్పుడు ఆ పిల్లవాని దుర్బల శరీరం చూచి నాకు కష్టమనిపించింది.

“బంధువులు, అభిమానులు మీకు ఎవరూ లేరా పేటలో (పట్నంలో) ఒక పూట భోజనం పెట్టేవారు?”

“ఉన్నారు. కాని, నేను వెళ్లను.”

“వాళ్లు బీదవారా?”

“వాళ్లకు తిని త్రేస్తేటంత వుంది. నా మేనమామ యిల్లే వుంది; వఖారు, ఇల్లు రెండూ పేటలో వున్నాయి. అయితే, మాకూ, వారికీ అంతంతే.

“పేరేమిటో?”

“చొచ్చలుమనె వారు అని”

“నీవు ఆయనకు ఏమవుతావు?”

“నేనా? ఆయన చెల్లెలి కుమారుణ్ణి.”

“మీ తండ్రి గారి పేరు మంజయ్యగారు అని కదూ?”

“ఔను. మీది ఏ వూరు? మిమ్ముల్ను చూస్తే పరస్థలం వారని అని పిస్తుంది.”

“నేను దూరం వాడినే; మంగళూరు వాడిని.”

“అక్కడి నుంచి ఇక్కడికి వచ్చారా ...?”

అంటున్నప్పుడే, అతడు “అదుగో చూడండి. అదే తాటి చెట్టు. దాని ముందుండే ఇల్లే కేతరికి మంజయ్యగారిది” అని చూపించాడు. నా మనస్సు కకావికలయింది. నేను అతనిని వెనక్కు పిలిచి, “నిలు ... నీ పేరేమిటో చెప్పు” అన్నాను.

“యశ్వంతా!” నా గుండె జల్లుమంది. అతడు ఆ మాట అని త్వరగా వెనక్కు తిరిగాడు.

“యశ్వంతా! ఆగవయ్యా ఆగు ... మరొక సంగతి.”

పిల్లవాడు తిరిగివచ్చి, “ఏమి కావాలి? నాకు బడి తొందర.”

“నిజమే. గంట కొట్టేలోపల వెళ్లాలి; నా నుంచి నీకు చాల ఉపద్రవ మయింది; చూడు, మీ తాతయ్య నామిత్రులు. అందుకోసమే ఆగమన్నాను.”

“ఎవరు? చొచ్చలుమనే పెద్ద హెగ్గడెగారా? ఆలా అయితే మీరు ఎవరు?”

“శివరామ కారంత్ - అని నా పేరు.”

“మా యింటికి మీరు రారా? మా తండ్రిగారికి మీరు నెల నెలా మని ఆర్డరు చేస్తున్నారు గదా?” అని ఆ పిల్లవాడు నా చేతులు పట్టుకొని ఆపి, “కేతరి వారి ఇంటికి తర్వాత వెళ్లితేసరి; మా తండ్రికి, అమ్మకు మిమ్ముల్ను చూస్తే చాల సంతోషమవుతుంది” అని లాగసాగినాడు. నాకు కావలసిన సంజయ్యగారు వృద్ధులు అని నా మనస్సులో అభిప్రాయం నాటడంవల్ల అంత గోల పుట్టింది. మంజయ్య, మంజయ్య అంటే, నా మిత్రుల అల్లుడే అయివుండాలి. నేను, ఆయన వణికే చేవాలు వల్ల, ఆయన వృద్ధుడనుకొని, ఆ పిల్లవాడు ‘వృద్ధులు’ అనగానే ‘అక్కడికే’ అన్నాను. ఈ పిల్లవాడి తండ్రి అంత వృద్ధులయి వుండరని అనిపించింది. అందువల్ల కొంచెం యోచనచేస్తూ నిలబడ్డాను.

“ఏమిటి అనుమానం చెప్పండి” అన్నాడు, ఆ పిల్లవాడు.

“నీ తండ్రిగారి వణికే సంతకం చూచి, ఆయన వృద్ధులని అనుకొన్నాను. మీ యింటికి వెళ్లడానికి మారు మరొకరి యింటికి వెళ్లేవాడిని.”

“నేను మొదట్లోనే మీ పేరు అడిగితే సరిపోయేది. రండి; రండి. మా నాన్నగారు పడుకున్న చోటే ... ఆయనకు ఒక విధమయిన వాతం; ఆయన పడుకొని చాల సంతృప్తరాలయింది ...” అన్నాడు ఆ బాలుడు దీనంగా. తర్వాత, ఆ చిన్న యశ్వంతుడు నా చేయి వదలలేదు. అరమైలు దూరంలో వున్న తమ యింటికి పిలుచుకొని వెళ్ళాడు. ఇంటికి రాగానే తన బడి సంచిని అరుగుమీదికి విసిరివేశాడు. లోపలికి పరుగెత్తి పోయి, తండ్రికి వార్త తెలిపి, తల్లికి చెప్పి, కాళ్లు కడుగుకొనడానికి బిందెలో నీళ్లు తెచ్చాడు; చావట్లో చావ పరిచాడు. అంతలో చిక్కిపోయిన ఒక ఆడ జీవం ఒకటి నా ఎదుట కనిపించింది. మంచి సుమంగలి; దారిద్ర్యముద్ర దేహంలో వున్నా, నిజమయిన గృహలక్ష్మి అన్నట్టు వుంది. ఎలాటి ఉలుకూ లేకుండా ఆమె నా ఎదుట వచ్చి నిలబడి, నమస్కరించి, “మా నాన్నగారి పుణ్య వశాత్తు మీరు మా యింటికి వచ్చారు. మీరంతా క్షేమమేనా? ... మా వారు పడుకొన్నచోటే ...” అన్నది. యశ్వంతుని పిలిచి, “యశు, నీ తమ్ముళ్లు బడికి వెళ్ళారు. నీవు వెళ్లకపోతే ఎలా?” అని అడిగింది.

“లేదమ్మా, మీరు మన యింటికి వచ్చినప్పుడు నేను వెళ్లితే ఎలా? నీవు లోపలికి వెళ్లు. నేను మీరిని చూచుకుంటాను. మీరికి దాహానికి ఏమైనా చేయి. మీరు... నాన్నగారిని ఇప్పుడు చూస్తారా? దాహం పుచ్చుకొన్న తర్వాత చూస్తారా?” అని నన్ను ప్రశ్నించాడు.

“దాహం పుచ్చుకోనీ” అనడం అతని తల్లి నోటి నుంచి వినబడింది.

నేను అతనిని దగ్గర కూర్చోబెట్టుకొని, అతని తమ్ముల సంగతి, తల్లి సంగతి, వ్యవసాయం ఏమైనా వుందా, అన్న సంగతి అడిగాను. నేను ఇంతకాలం వాళ్లయింటికి రావడంలో విలంబన చేసినందుకు నా మనస్సులో వ్యధ కలిగింది.

పిల్లవాడు “మా తాతయ్య మీకు బాగా తెలుసా? ఆయన బొంబాయిలో మరణించారట కదా! ఆయన మరణించేటప్పుడు దగ్గర ఎవరైనా వున్నారా? సీతారామ హెగ్గడెగారు వెళ్లివుంటారు” అన్నప్పుడు, “అంతా నిదానంగా చెబుతాను. మీ యింటి వ్యవసాయం వట్టి మూడు సంచుల మడి మాత్రమేనా? అంత కొంచెం సరిపోతుందా?” అని అడిగాను.

“సరిపోకపోతే? సరిచేసుకోవాలి ... వేరే గత్యంతరం లేదు. మా అమ్మ అంటుంది ... మాకు మొదట్లో చాలవుండేదట. భాగాలయాయి, మా పెద్దల అప్పులకు అంతా పోయిందట. తర్వాత ఆమె నాన్నగారే ఇంతయినా బ్రతుకు మిగిలించారట.”

అంతలో, ఒకంత పాలు నీళ్లు, బియ్యపు నూకతో చేసిన ఉప్పుపిండి యశ్వంతుని తల్లి నా ముందు తెచ్చి పెట్టింది. “ఇది బీదల యిల్లు. టీ పొడి తేలేదు. తెచ్చే రివాజులేదు. ఇది రవ ఉప్పా కాదు - బియ్యపు నూక ఉప్పిండి. సుధాముని ఆతిథ్యం!” అని ఉపచార వాక్యాలు పలికింది.

“తల్లి, అలాటి మాటలు మీరు చెప్పనక్కరలేదు; ఉపచారమనేది బియ్యం, రవ, టీ, కాఫీ అనేవాటిలో లేదు. అది వుండేది మన మన హృదయాలలో.”

“అలా చెప్పండి.”

నేను ఉపాహారం చేస్తున్నప్పుడు ఆ పిల్లవాడు ఊరికే వుండడం చూచాను. “నీవు దీనిలో కొంచెం తీసుకో” అన్నాను. “నాకు గంటి భోజనం అయింది” అన్నాడు అతడు. నేను బలవంతంతో నా దానిలో కొంత అతనికి యిచ్చి, ఉపాహారం చేయించాను.

తల్లి, కుమారుడు యిద్దరూ తర్వాత నన్నొక గదికి పిలుచుకొని వెళ్ళారు. నా కోసం ఒక పీటవేసి, సెమ్మె వెలిగించి, మంజయ్యగారి దగ్గరి కిటికీ తెరిచారు. ఆయన వడుకున్న చోటనుంచి లేవడం చూచి, ఎంత వద్దన్నా వినకుండా, నెమ్మదిగా లేచి, వెనుక గోడకు జేరగిలబడ్డాడు. నేను ఆయన ముందుకు వెళ్లి కూర్చున్నాను. ఆయనే మాట్లాడడం ప్రారంభించారు.

“ఇలా నేను దినానికి రెండు సార్లు లేచి, స్నానానికి, మరొకదానికి వెళ్లి వస్తాను. పట్టుకొనడానికి ఆధారం అవసరమవుతుంది. ఇదొక పేరులేని కాయలా చూడండి. పేరుకు వాత వ్యాధి అంటారు. వాతానికి చేసే వైద్య మంతా చేశాము; స్వారస్యం లేదు. బాధ పడే ఋణం వున్నప్పుడు బాధ పడాలి కదా... మరేమీ చింతలేదు. నా ఈ యశు కొంచెం పెద్దవాడయితే, నాకు ఒక్క ముక్కా భయం లేదు” అన్నారు.

“తాత పేరే అతనికి పెట్టారు.”

“మీరూ మా మామ సంగతి వ్రాశారు.. నేను ఇలాటి స్థితిలో వుండడం వల్ల, మీకు జవాబు వ్రాయలేదు. వ్రాయించ వలసిందో ఏమో!... మా మామ మీకు చాల కాలంగా తెలుసా?”

అప్పుడు నేను, ఆయన మామకు నాకూ గల పరిచయపు యావత్తు సమాచారం వర్ణించాను. తర్వాత ఆ మామ పెంపుడు తల్లి కతనూ చెప్పాను. ముగ్గురూ భాగవతం విన్నంత శ్రద్ధతో విన్నారు. పార్వతమ్మ అంశ్యకాల చిత్రం నేను వర్ణించినప్పుడు వారు వలవల విడ్డూరు.

“ఆ పుణ్యాత్మురాలిని మీరు చూచి వచ్చారు; మేమెప్పుడూ చూడలేదు. మీరు చాల మంచి పనే చేశారు. మా మామ పేరు శాశ్వతంగా వుండేట్టు చేశారు. చూడండి. అటువంటి మా మామ తన భార్య పిల్లలకు... ముఖ్యంగా కుమారునికి, భార్యకూ పగ వారయ్యారు కదా! ఇప్పుడు ప్రతి వాడూ మామను దూషించేవాడే. అయితే ఒక్క సంగతి.. ఆయనకు ఈ కుమార్తె మీద కొంచెం ప్రీతి హెచ్చు. ఆమెను నేను పెండ్లాడినప్పుడు, మా యింటుతనపు డౌలు హెచ్చుగా వుండేది. అయితే, పెద్ద కుటుంబం; అలాటిది అందరూ వేరయినప్పుడు అప్పుతో తీరా దిగజారిపోయింది. మాకు పిత్రా రీతం అప్పుల వల్ల ఏమీ మిగలలేదు. అప్పుడు చేయిచ్చి, మమ్ముల్ను నిలవడానికి ప్రయత్నించిన వారు మామయే. కోర్టులకు చాల దండుగ పెట్టారు. దానివల్ల హెచ్చు ప్రయోజనం కలుగలేదు... ఆయన చేయ

వలసిందంతా చేసినా ప్రయోజనం లేకపోయింది. ఆ మీదట ఒక ముక్క ఆస్తి ఆయనే ఇప్పించారన్నా తప్పు లేదు. అది మా బావమరది సీతారామునికి నచ్చలేదు. మామ వున్నప్పుడే, నాకూ, ఈ సీతారామునికి అంతంతే! కొన్ని సంవత్సరాల తర్వాత మామ ఊరే వదలిపెట్టి పోయారు గదా! ఆ మీదట ఏ సంబంధమూ లేదు. ఆయన ఎక్కడున్నారన్నదే మాకు తెలియక పోయింది. ఆయనకు ఎంత కష్టం కలిగిందో! ఎందుకలా చేశారో, ఒకటి తెలియదు.”

మంజయ్యగారు మాట్లాడుతూ అలసిపోవడం చూచి, ఆయన భార్యతో “ఇక తక్కిన ఆడపిల్లలు మీకంటే, చిన్నవారా? పెద్దవారా? ఇప్పుడెక్కడున్నారు?” అని వాకబు చేశాను. అప్పుడమ్మ, “మేము నలుగురం సంతానం. పెద్దవాడు సీతారాముడు; కుమటిలో వభారు పెట్టుకున్నాడు. మా తల్లి అతని వద్దే వుంది” అన్నది.

“మీరు పుట్టింటికి వెళ్లడం గాని, వాళ్లు ఇక్కడికి రావడం గాని ఉన్నది కదూ? ఇంత దగ్గర వుంటూ...”

“ఆ సంగతులు ఎందుకు అడుగుతారు? మా వారు బాగున్నంత కాలం, మా తండ్రి ఊళ్లో ఉన్నన్నాళ్లు అప్పుడప్పుడు రావడం, పోవడం అన్నీ వుండేవి; నేను ఆడపిల్లలలో పెద్దదాన్ని. మా తల్లి, అన్నల తీరే వేరు. వారికి మా కంటే, మా కంటే ఎందుకు దేవుడి కన్నా డబ్బు దొడ్డది....”

నేను అది విని నవ్వాను.

నేను ఆ మాట అనకుండా వుండవలసింది కదూ! మా కష్టానికి వాళ్లు ఓదిగి రాలేదు అని దూషించరాదు కదూ? చెప్పనే చెప్పాను. ఒక తప్పు. మా వారూ అలాగే అంటుంటారు. ఏమో కడుపులో సకటమయి అన్నాను.”

“అంతలో మంజయ్యగారు జలజా, నీవు లోపలికి వెళ్ల. త్వరగా వంట చేయి” అన్నారు.

“లేదు. నేను భోజనానికి కుమటికి పోతాను. సభావంతుల ఇంటికి మధ్యాహ్నం భోజనానికి వస్తానన్నాను. “కొంచెం పొద్దు పోయినా ఫరవా లేదు. మా యింట్లో భోజనం దినమూ ఆలస్యం - అన్నారు.”

“ఆయన శ్రీమంతుడు! మన సీతారాము సభావంతునికి, నాకూ బాగా పరిచయముంది. ఆయన అన్నగారి పరిచయమూ నాకు బాగా వుంది. ఆయన

మరణించారు; పుణ్యాత్మలు. ఇప్పటి స్థితిలో పోయినవారే పుణ్యాత్మలు - అనిపిస్తుంది.”

“సంసారం కష్టం తలచుకొని అలా అంటున్నారు మీరు! ఎవరికి కష్టాలు తప్పాయి? కష్టం లేకుండా, సుఖాల పాన్సుపై దొర్లేవారు నూటి కక్కొరుండవచ్చు. అందువల్ల మనం మన మనస్సులను కష్టపెట్టుకుంటే ఎలా?”

“నిజమే. అలాటి మాటలు అనగూడదు; పిల్లల ముందు అననేరాదు. పెరుగుతున్న వాళ్ల మనస్సులో - మేమెందుకు పట్టాము - అని అనుకొనేట్లు చేయరాదు.”

యశ్వంతుడు అప్పుడు “నాన్నా, చివరివరకూ ఇలా కష్టాలు వుంటాయని ఎందుకనుకుంటారు? అదంతా ఒక్కొక్క కాలం - అని మీరే అనేవారే.”

“ఔను; అబ్బాయి. ఇప్పుడు దేవుడు ఇంతయినా జరుపుతున్నాడు గదా! ఇక నీవు సంపాదించే స్థితికి వస్తే...”

“అంతా సరిపోతుంది. మీ కుమారుని అదృష్టం మీ దాని కన్నా మంచిది కావచ్చు... ఏమిటి? యశ్వంతా, నీవు చదివి పెద్దవాడివయితే, నీ తలిదండ్రులను పోషించడానికి ముందు వెనుకలు చూస్తావా?” అని అడిగాను నేను.

“పిల్లలు ఎందుకు వుండేది?” అన్నాడు పిల్లవాడు.

“అలా అయితే, నేనింక బయలుదేరనా? ఇక రెండు రోజులపాటు కుమటిలో వుంటాను. మరొక మారు వచ్చిచూస్తాను” అన్నారు.

“అదంతా వద్దు” అని కుమారుణ్ణి చూచి, “యశు” అన్నారు మంజయ్య.

“సరే, నాన్నా. నేను పరుగెత్తిపోయి సభావంతుల యింట్లో చెప్పి వస్తాను” అని లేవనే లేచాడు ఆ పిల్లవాడు.

“వద్దు, అబ్బాయి” అని చెప్పేలోపల ఆ పిల్లవాడు లేడిపిల్లలా పరుగిడడమూ జరిగింది. యశ్వంతులు కూడ చిన్నతనంలో ఇంత చురుకుగా వుండి వుంటారని నా మనస్సుకు అనిపించింది. నేను సంభాషణను విషయాంతరానికి మరలించడానికి “మీ భార్య పేరు జలజ అన్నారు కదా?” అని అడిగాను.

నవ్వారు ఆయన. “మా మామ కళ్లు పరమశివుని కళ్ల వంటివి - జలజాక్షి, వనజాక్షి, మీనాక్షి...” అని తమ ముగ్గురు కుమార్తెలకూ పేరు పెట్టారు.”

“ఇంకా పిల్లలయివుంటే, కామాక్షి, హరిణాక్షి అని పెట్టేవారేమో!” అన్నాను నేను. ఆ మీదట కొంచెం నవ్వి “మరి యిద్దరు, మీ మరదండ్లు ఎక్కడున్నారు?” అని అడిగాను.

“వనజ అనే మరదల ఇల్లు తెంకణంలో కెక్కారు దగ్గర. ఆమె మంచి శ్రీమంతుల ఇంటికే వెళ్లింది. సంసారం చక్కగా చేసుకొని, సుఖంగా వుంది. మరొకామెను “యాణ” అనే చాల పల్లెటూరికి యిచ్చారు. నాకు తెలిసినంత మట్టుకు ఆమెకూ ఇబ్బంది లేదు. వారిద్దరి సంబంధాలు మా అత్తగారి పెత్తనమే. నేను మాత్రం మామ అల్లుణ్ణి. నా పెళ్లిలోనే మా అత్త, భర్త ఏర్పాటు చేసిన సంబంధం వెక్కిరించి కొక్కిరించి నందున తర్వాతి యిద్దరు అల్లుళ్లనూ, ఆమె వెదికింది. మొత్తం మీద మా అత్తే గెలిచారనండి. నేను మెట్రిక్యులేషన్ ప్యాసయి తాలూకా కచేరీలో గుమాస్తాగా చేరాను. “చదువుకొన్న కుర్రవాడు, పెద్ద కుటుంబం, ఎలాగైనా జీవనం చేస్తాడు” అని మా మామ ఆలోచించారు. ఆడ పిల్లలు వెళ్లి చేరే యిల్లు భద్రంగా వుండాలి. ఎక్కువ భాగాలయ్యే యిల్లు. డబ్బు దస్కుం తక్కువైన యిల్లు కూడనే కూడదని మా అత్త అభిప్రాయం. స్వతః ఆమె శ్రీమంతుల కుటుంబం నుంచి వచ్చినట్టిది కదా! అయితే, ఆమె పుట్టి నింటి నుంచి ఆమెకు దక్కిందేమీ లేదు; తమ కడుపున పుట్టిన పిల్లలకు ఇచ్చిందేమయినా వుండో లేదో! మాకయితే ఏమీ తెలియదు.....”

“ఇచ్చారండి” అనడానికే జలజాక్షి వచ్చింది. “ఇవ్వడం ఎప్పుడూ ఉన్నవారికే; లేనివారికి ఎవరైనా ఇస్తారా?”

“తల్లిగాని, తండ్రిగాని, వయస్సు వచ్చిన తర్వాత మనం పెద్దవారి వస్తువులను అపేక్షించరాదు. మన కళ్ల మీద మనం నిలబడాలి. నన్ను ఈ కాయలా ఒక చాప పట్టించకుండా వుంటే, ఇలా గొణుక్కోవలసి వుండేది కాదు” అన్నారు మంజయ్య.

ఆ మీదట వారు విషయ పునరావృత్తిలాగ మామ సంగతి మళ్లి అడిగారు. నేను చెప్పాను. ఆ మాటల నడుమ మామ చీలునామా రూపమయిన సందేశాన్ని డబ్బు సంగతిని మరుగు లేకుండా చెప్పాను.

“జిన్ త్రాగుతావా?... డబ్బు ఈమె ఇస్తుంది” విలీ నా చెవిలో గొణిగాడు.

“మే బి విత్ మీ” ఆమె ఉదాసీనంగా అంది.

నేను ఏదో అనే లోపుగా డాన్స్ చేసే బంటల మధ్య వారు చాలా దూరం వెళ్లిపోయారు. అకస్మాత్తుగా వాళ్ళు కనుమరుగయ్యారు.

ఇప్పటికీ నా తల తిరుగుతోంది. టాయ్ లెటుకు వెళ్ళకముందున్నంతగా తల తిరగటం లేదు. మంచు బిందువుల్లాగా, వర్షించబోయే మేఘాల్లాగా ఇప్పుడు నాకు చాలా తేలిగ్గా ఉంది.

ఆ గుంపు మధ్య దారి వెతుక్కోడం చాలా కష్టమే. బేస్ మెంటు మెట్ల దాకా వచ్చి నేను ఆగిపోయాను. ఆ మెట్ల వద్దే పడుకొని నిద్రపోవాలని పించింది.

“హలో,” నా చేయి ఎవరో పట్టుకున్నారు. వెనక్కి తిరిగి చూస్తే హోటల్ యజమాని ఉన్నాడు. దూరంనుండి వరుగెత్తుకొని నా దగ్గరకు వచ్చినట్లుంది. అతని చొక్కాచేతులు వ్రేలాడుతున్నాయి. అతను వగరు స్తున్నాడు. చుట్టూ ఉన్న గాలి అతనికి సరిపడినంతగా లేదేమో అని పించింది.

“చూడూ, అతను నీ స్నేహితుడా?” నేను ముడుచుకుపోయాను.

“అతన్ని ఇక్కడినుండి తీసుకెళ్ళలేవా?... ఈ స్థలంనుండి తీసు కెళ్ళలేవా?...”

మాకు నాలుగు వైపులా డాన్స్ చేస్తున్న వాళ్లు దగ్గరవుతూ, దూర మవుతూ ఉన్నారు. బ్యాండు ముందు ఎవరో వ్యక్తి రెండు చేతులతో మైక్ పట్టుకొని పాడుతున్నాడు.

మా ఇద్దరి మధ్య ఇంకెవరూ లేరు.

“మీరెందుకు చెప్పకూడదు?” అని అడిగాను.

“నేను అతనితో ఏమీ చెప్పలేను... అతనెప్పుడూ నా మాట వినడు.”

“ఎందుకని... ఇక్కడ ఎందుకు ఉండకూడదు?”

“ఈ స్థలం అతనికి అనువైనదికాదు.” అతని మాటల్లో ఏదో ఆందోళన గోచరించింది....

ముందు కూడా ఎన్నోసార్లు అతన్ని రావద్దని చెప్పాను.

ఆ మెట్లమీద పడుకోవాలని మరలా కోరిక కలిగింది.

“చూడండి... నేనేమీ చెయ్యలేను. నేను అతన్ని కలిసి కొన్ని గంటలయిందంతే... మీరు నా మాటలు నమ్మటం లేదా?”

అతని దీనమైన మొహం చూస్తుంటే అసహ్యం కలిగింది. ఏదో తాకరాని వస్తువును తాకినట్లు — “అతను నాకంత బాగా తెలీదు. అతని పూర్తి పేరు ఏమిటో కూడా నాకు తెలీదు...” పూర్తిపేరు తెలుసుకోవటం చాలా అవసరమైనట్లూ అది లేకపోతే లోకంలో ఏవనీ జరగనట్లూ ధ్వనించాయి నామాటలు.

ఉన్నట్టుండి అతను నా రెండు చేతులూ పట్టుకున్నాడు. నాకు చేరువగా వచ్చాడు — “నీవు... నీవు ఇక్కడే ఉంటావా?” అని అడిగాడు.

అవునని నేను తల ఊపాను. “నీవు నన్ను బయటకు తోసెయ్యనంత వరకూ ఇక్కడే ఉంటాను” అన్నాను.

అతని పట్టునడలింది. కాని అతని చూపులు మాత్రం ఇంకా నన్ను పరికిస్తున్నాయి. నేను మెట్టు ఎక్కుతున్నాను... అతనింకా నన్ను పట్టుకున్నట్లే ఉంది... ఓ భగవంతుడా నేనొక సిగరెట్టు తాగగలనా? ... సిగరెట్టు తాగి ఒక యుగమయినట్టుంది.

అందరి తోపులూ భరిస్తూ, నా శక్తి కొద్దీ వాళ్ళను తోసుకుంటూ నా బల్ల చేరేసరికి జార్జి ఏమీ పట్టనట్లు నిద్రపోతున్నాడు.

అతని తల బల్ల అంచున ఉంది. అతని దేహం కుర్చీలో ముడుచుకుని ఉంది. సగం తెరిచిన కళ్ళల్లో తెల్ల గ్రుడ్డు పైకి కనిపిస్తోంది. అతను నన్ను చూస్తున్నాడనే భ్రమ కలిగింది. కాని అది నిజం కాదు. అతని నోట్లో నుండి చొంగకారిన గుర్తు కనిపిస్తోంది. ఎవరూ చూడకుండా రుమాలుతో దానిని తుడిచాను.

ఆ రాత్రి మొదటిసారిగా నాకు అనిపించింది. అతను వయసులో చాలా చిన్నవాడని. చిన్నవాడేకాదు అమాయకుడు కూడా.

నా గ్లాసు ఖాళీగా ఉంది. నేను కొంచెం ‘లేగర్’ తన గ్లాసులో నుండి నా గ్లాసులోకి వంచుకున్నాను. అతను సగం తెరిచిన కళ్ళతో నన్ను చూసి నవ్వుతున్నాడేమో ననిపించింది. ఆ నవ్వులో కొంచెం వ్యంగ్యం కూడా దాగి ఉంది. బహుశా నటిస్తున్నాడేమో. వాడు నిద్రపోవటం లేదు. నన్ను చూస్తున్నాడు. ఇదంతా నా భ్రమే కావచ్చు. నేను త్రాగటం మొదలు పెట్టాను. నేను ఒంటరిగా ఉన్నట్టునిపించింది. నా స్నేహితుడికి టెలిఫోన్

చేద్దామనుకున్నాను. బహుశా అతని ‘గర్ట్ ఫ్రెండు’ వెళ్ళిపోయి ఉండొచ్చు. నేను వెళ్ళి అతని గదిలో హాయిగా పడుకోవచ్చు. ఆమె ఉంటే బాగుండదు... వీడిని లేవనా? ఎప్పటివరకు ఇలా పడుకొంటాడు? ఇంతలో నాకు ఇంటి విషయాలు గుర్తుకొచ్చాయి. యూరప్ రాకముందు ఇంట్లో అఖరి రాత్రి. మా అమ్మ రాతంతా లేస్తూనే ఉంది “దాహం దాహం” అంటూ రాత్రి అస్తమానం నన్ను చూస్తూనే ఉంది. ఆ ఇంట్లో నాకు అది అఖరి రాత్రి. జాలై మాసం. మరునాడు నేను వెళ్ళిపోవాలి... మా తండ్రి నా పక్క దగ్గర నిలుచున్నారు. నేను నిద్ర పోతున్నాననుకున్నాను. నేనంతా గమనిస్తున్నాను... మా పట్టణంలో జాలై రాత్రులలో కూడా చాలా వెలుగుంటుంది... కళ్ళు మూసుకుని కూడా అంతా చూస్తున్నాను... బయటకు వెళ్ళాలనిపించింది... వెళ్ళిపోవడం చాలా తేలిక. లేచి, తలుపు తీసి బయటకు వెళ్ళిపోతాను... జస్ట్ టు కమ్ అవుట్. ఇది చాలా పెద్ద విషయమని నేను భావించాను... జార్జి నోట్లోనుండి చొంగ ఇంకా కారు తోంది. మరలా కర్చివుతో తుడిచివేశాను.

కేకలు... పిచ్చివాడి కేకల్లాంటివి. బేస్ మెంటు గోడపైన ఛాయలు కదులుతున్నాయి - భయంకర స్వప్నంలా ఉంది. కుర్చీలు లాగుతున్న శబ్దం... నిలకడలేని నవ్వులు... కాని అసలేమీ లేదు.

నేను లేవలేకపోతున్నాను. గ్లాసులో ‘లేగర్’ ఇంకా మిగిలిఉంది... ఆ క్షణంలో అనుకోని శాంతి దొరికినట్లయింది... అంతలేని ఇసుక ఎడారిలో చల్లటి నీడను పట్టుకు కూర్చున్నట్లు భావించాను.

జస్ట్ టు కమ్... అవుట్ జస్ట్ టు... నేను జార్జిని బలంగా కుదిపాను.

వాడొక్క సారి ఉలికిపడి లేచి కూర్చున్నాడు. ఏమీ అర్థంగానట్లు నన్ను చూశాడు... సర్కస్ జంతువు తన ‘పాతం’ మరచి ప్రేక్షకులను చూస్తున్నట్లు చూశాడు. వెంటనే అతని కళ్ళలో భయం గోచరించింది.

“ఏమయింది?”

“లేలే ఇక్కడినుండి వెళ్ళాలి.” “కాని... ఇప్పుడేనా?”

ఇతనికేం తెలీదు. ఇతనికి ఆ విషయం చెప్పటం ఉచితమేనా అని నేను ఒక నిర్ణయానికి రాలేకపోతున్నాను.

“ఏమిటి? నేను నిద్రబోయానా?” అని అడిగాడు నా మొహంలో ఏమీ చూశాడో తనకేదో సంశయం కలిగింది.

“ఈ గోల ఏమిటి?”

సోడా ఫ్యాక్టరీ వెలుపల చీకట్లో ఉన్నప్పుడు అతని మొహం ఎలా ఉందో ఇప్పుడూ అలా ఉంది.. ఆ క్షణాలు ఇప్పుడెంతో దూరంగానూ, అప్రస్తుతంగానూ ఉన్నాయి.

“మనం బయటకు వెళ్ళాల్సి ఉంటుంది.”

బయట లండన్ రాత్రి.. మాకోసం నిరీక్షిస్తోంది. మమ్మల్ని మింగాలని ఆత్రుతగా చూస్తోంది.

“విలీ ఎక్కడున్నాడు? అతను లేకుండా వెళ్ళలేం.”

“అతనా? అతనిప్పుడు రాలేదు.” హోటలు తలుపు ఎవరో తెరిచారు. కొందరు గడబిడ చేస్తూ లోపలికి వచ్చారు.

“దే ఆర్ దేర్.. ది డాష్..” బూతులు.. కేకలు.. అన్నీ కూడా ఈగల రొదలా అర్థహీనంగా ఉన్నాయి.

నేను జార్జి చెయ్యి పట్టుకు లాగాను.

“నేను రాను”

“నీ కేమైనా పిచ్చి ఎక్కిందా?”

“వాళ్ళెక్కడున్నారు?”

“వాళ్ళా?..” నేను కోపంగా జార్జీని పైకి లేపాను. జార్జీ నా ఎదుట నిలుచున్నాడు. “చెప్పు. వాళ్ళెవరు?” అంటూ అతని భుజాలు గట్టిగా కుదిపాను.

“చెప్పు. వాళ్ళెవరు?”

“యూ ఆర్ డ్రాన్క్” అంటూ నన్ను విదిలించేశాడు.

బహుశా నిజమే అంటున్నాడేమో.. నిజంగానే నేను ఎక్కువ త్రాగానేమో.. ఈ ఆలోచనతో నాకు చాలా ఓదార్పు కలిగింది.

“నువ్వు ఇక్కడే ఉంటావా?”

“నా ఇష్టమొచ్చిన చోట ఉంటాను” అని అతను అన్నాడు.

“నా మాట విను” అంటూ మధ్యనున్న కుర్చీని జరపబోయాను.

“యూ ఆర్ డ్రాన్క్” అతను వెనక్కు తగ్గాడు.

నేను వెళ్ళబోయాను.. అతనూ బయలుదేరాడు. కాని నాతో కలిసి కాదు. ఇదేదో దాగుడు మూతల ఆటలా కనిపించింది.

తలుపు వైపు..... ముందు బల్బులు... సగం కాల్చిన సిగరెట్టు పీకలు..

భాళీ గ్లాసులు, సీసాలు కుర్చీలమీద పడున్న సాయంకాలపు వార్తా పత్రికలు. తివాసి మూల పడున్న లిఫ్ట్ స్విచ్ డబ్బా.... బహుశా ఎవరో గాభరాలో పడేసి ఉంటారు.. వీదో సంఘటన అకస్మాత్తుగా జరిగి ఉంటుంది. అనుకోని రీతిగా అందరూ కూడా ఉన్నవారు ఉన్నట్లుగా గుంపులు గుంపులుగా పారిపోయిఉంటారు.

విలీ ఎక్కడున్నాడు?

ఈ ఇటాలియనూ..?

ఆ తర్వాత ఆలోచించలేకపోయాను. తలుపు ఒక ఉదుటన తెరుచు కుంది. ఒక్క క్షణంలో జార్జి నా నుంచి వేరు పడ్డాడు. బహుశా చివరి క్షణంలో (లేక మొదట్లోనో ఏమో?) అతనేదో ఒక విలువగల వస్తువయినట్టు, అతన్ని నా దగ్గరే పెట్టుకుందామనుకున్నాను. నా తల తిరిగి పోయింది. జార్జీని పట్టుకుందామని జాపిన చేయి ముడుచుకుపోయింది. ఇది ప్రైవేట్ అనుకుంటాను.. కాదు ఇంటి పై కప్పు కాదు.. ఇదేదో వెలుతురులా ఉంది.. విచిత్రంగా వేలాడుతూ ఆగుతున్న బల్బు.. నా చేయి ఎందుకో ముడుచుకు పోతోంది. (డోస్ట్ లెట్ దెమ్ ఎస్కేప్.. ఒక ప్రేరేపించేకేక వినపడి వినపడనట్టు వినిపించింది).. నా చేయి ఎందుకో వణుకుతోంది. ఆ వణుకు నేను చూడగలుగుతున్నాను.. అది నా చేయి కాదేమో ననిపించింది. ఎవరో మెలిపెట్టున్నారు. ఒళ్లంతా ఈ బాధ.. ఉహా బాధకాదు.. బాధయినా ఒక హద్దు దాటితే గుర్తించలేం.

“ఐసే.. లీప్ హిమ్ ఎలోన్..” ఇది ఇటాలియన్ గొంతా? నాకు కొద్దిగా ఆశ్చర్యం కలిగింది. నా మీద వంగి ఉన్న ముఖాలు అన్నీ క్రమ క్రమంగా తొలగిపోతున్నాయి.. కాని నేను, వాళ్ళను చూడలేకపోతున్నాను.. వాళ్ళ ఉచ్చాసాలు మాత్రం వేడిగా తగులుతున్నాయి.. ఆ తర్వాత అది కూడా లేదు.

“నీవు లేచి నిల్చోగలవా?”

నేను నా చేయి చూసుకుంటున్నాను.. అది తివాసీమీద పడి ఉంది.. ఆశ్చర్యంగా ఉంది.. అది ఇంకా నా శరీరంతోనే ఉంది..

నేను కూర్చున్నాను. అనుకోకుండా నా చేతులు బుగ్గల్ని తాకాయి. అవేందుకో తడిగా ఉన్నాయి.. కన్నీళ్ళా.. నాకు నమ్మకం కుదరటం లేదు. అవి వాటంతట అవే ప్రవిస్తున్నాయేమో.. నాకే తెలిదు.. ప్రాప్తన

పరువు తడిగా ఉండడం గమనించి కూడా తనేం చేసాడో నమ్మలేని వ్యక్తిలా నాకు నమ్మకం కుదరటంలేదు..

“ఏదైనా త్రాగు.” ఇటాలియన్ నా సమీపంలోనే తారట్లాడుతున్నాడు.

“విలీ ఎక్కడున్నాడు?” అని అడిగాను.

“వాళ్ళు వాడిని చంపేస్తారు... నేను నీతో ఏమన్నాను?” అతని కంఠం చిత్రంగా గద్దదమయింది.

“ఏమని చెప్పారు?” నాకిప్పుడేమీ జ్ఞాపకం లేదు.

“నీకంతా తెలుసు. ఒకవేళ నీవు అతన్ని నీతో తీసుకెళ్ళి ఉంటే ఏమీ జరిగేది కాదు.”

ఏమీ జరిగేది కాదా? ... కాని ఇప్పుడేమీ జరిగిందో దానిని ఎవరైనా అపగలరా? ఇది ఎవరికీ తెలీదు.

“ఇక నేను వెళ్తాను” అన్నాను.

“ఎక్కడికి?” ఇటాలియన్ గుమ్మానికి ఎదురుగా నిల్చుని ఉన్నాడు.

“ఎక్కడికైనా బయటకు వెళ్తాను”

నాలుగు వైపులా చూశాను. జార్జి ఎక్కడాలేదు. నాకు కొద్దిగా సంతోషం కలిగింది. “బయటకా?” ఇటాలియన్ కు నమ్మకం కుదిరినట్లు లేదు. నే నెంతవరకు త్రాగానో వాడు నిర్ణయించలేక పోతున్నాడు.. నేను ఏమాత్రం నిజం మాట్లాడుతున్నానో గ్రహించుకోలేక పోయాడు.

“ఇప్పుడు కాదు.. వాళ్ళంతా బయట నిలుచుని ఉన్నారు.” నేను చాలా సహజంగా అన్నాను. “నేనేమీ చెయ్యను. తిన్నగా ఇల్లు చేరుకుంటాను.”

“ఏం మాట్లాడుతున్నావ్?” ఈసారి చాలా కోపంగా అన్నాడు.

“నీవు విలీతో వచ్చావని వాళ్ళకు తెలుసు.. వాళ్ళను తప్పించుకు పోలేవు.”

వాదించటం అనవసరమనిపించింది. వినేటట్లు లేదు.

బయట ఒక్కసారిగా కోలాహలం ఎక్కువయింది.. నా వెన్నులో వణుకు పుట్టింది. ఇదేమిటో నాకు తెలుసు. ఇది భయం.. ప్రారంభ దశలో ఉంది.. స్పష్టంగా తెలుస్తుంది. నేను నవ్వుకుంటున్నట్లు అనిపించింది.

“చూడు. నాకు కొంచెం విస్కీ ఇస్తావా?”

అతను కొంచెంసేపటివరకు కళ్ళార్పకుండా చూశాడు. నేను ముందుకు

జరిగాను. బయట ఎంత గోల ఉన్నప్పటికీ అతను ఊపిరి తీసుకోవటం వినగలిగినంత దగ్గరగా జరిగాను.

“నీవు వెళ్ళటానికి వీలు లేదు.” సందేహంగా, అనిశ్చయంగా అతను అన్నాడు.

“నాకేం పిచ్చెత్త లేదు.”

అతను కొంచెంసేపు మౌనంగా రెప్పలార్పకుండా చూశాడు.

“నిన్నిక్కడ వదలి నేను వెళ్ళలేను” అన్నాడు.

చెమటతో తడిసి గుండంగా బొడ్డుగా ఉన్న తన మొఖాన్ని పగల గొట్టాలని అనిపించింది.. కాని అలాగే నవ్వుతూ ఉన్నాను.

“నేనిక్కడే ఉంటాను.. నీ కోసం కాకపోయినా విస్కీకోసం. నీవు మాత్రం నన్ను నమ్మలేవా?”

అతని పెదవులు అనుకోకుండా విచ్చుకున్నాయి. నన్ను నమ్మాడనే విశ్వాసం తనకు తాను కలిగించుకుంటున్న భావం ఆ నవ్వులో ఉంది.

రకరకాల సీసాలు ఉన్న కొంటరు దగ్గరకు వెళ్ళాడు. పదే పదే వెనక్కి తిరిగి నన్ను చూస్తున్నాడు.

నేను నిల్చునే ఉన్నాను.

స్కాచ్ సీసా అతను కొంటరు బల్లమీద పెట్టి నాకేసి నిగూఢమైన చూపు ఒకటి చూశాడు.

మా మౌనం ఆ ధ్వనులకంటే ఉధృతంగా పైకి లేచి కెరటాల్లాగా ద్వారానికి డీ కొట్టుకొంటున్నట్లునిపించింది. అది అనంతమైన అంధకారంలో మిళితమైనట్లుంది.

అతను గ్లాసు కడుగుకున్నాడు. పంపులో నుండి వస్తున్న నీళ్ళు.. మెరుస్తున్న గ్లాసుపై పడుతున్న నీటిబొట్లు.. ఆ నీటి బిందువులు చూస్తున్నాను.. ఏ క్షణంలోనైనా వాంఠి వచ్చేటట్లుంది. గాజు మీద పడుతున్న నీళ్ళు కనిపించటం లేదు.. నా అంతరాంతరాల్లో ఒక విధమైన వణుకు పుట్టుకొస్తోంది.. నేను ముందుకు గుమ్మంవైపు వెళ్ళాను.. అతని వీపు ఇంకా నా వైపే ఉంది. పంపు నుండి పడుతున్న నీళ్ళ శబ్దం నా గుండె చప్పుడును అణిచేస్తోంది.. నేనిప్పుడు కావాలనుకున్నా వెనక్కి తిరిగేలా లేను.. నా కాళ్ళపై నా.. నా మీద కూడా నాకు అదుపు ఉన్నట్లు లేదు.. నా నుండి నేనే విముక్తుడయినట్లుంది.

తలుపు తెరుచుకుంది... మరో క్షణంలో నేను బయట ఉన్నాను.
బయట... చీకట్లో.
జస్ట్ టు అవుట్... నాలో నేను అనుకున్నాను.
అది వేసవి రాత్రి... పెద్ద అడవి జంతువు ఒకటి పగలంతా తిరిగి రాత్రి
పూట ఒళ్ళు విరుచుకుని పడుకున్నట్లుంది.
చెమట ఆరిపోతోంది. నేను ఒకసారి నిండుగా ఊపిరి పీల్చుకున్నాను.
రెండుసార్లు... కొద్దిగా పశ్చాత్తాపం కలుగుతోంది... విస్కీ వదిలి వచ్చాను.
అదే నేను త్రాగి ఉంటే... దీర్ఘంగా నిట్టూర్చాను... ఒక సిగరెట్టు త్రాగితే
ఎంత బాగుండు!... నేను మెయిన్ రోడ్డు వదిలి ఒక సందులోకి వచ్చాను...
సాధారణంగా సందు మలుపుల్లో సిగరెట్లు ఆటోమెషన్లు ఉంటాయి.
“హియర్ హి ఈజ్... ది సన్ ఆఫ్ ఎ బిస్”
నేను అగాను... ఉహ - ఇది భయంకారు... నేను చాలా నిబ్బరంగా
ఉన్నాను... వీడో వెన్నులో కాస్త చల్లగా ప్రాకుతోంది... బల్లిలాగా.
వాళ్ళు అక్కడున్నారు... గోడకు అంటుకున్న నీడలు జరుగుతున్నాయి.
“హోల్డ్ హిమ్” పెద్ద కేక వినిపించింది... అనుకోకుండా వెనక్కి
తిరిగాను... గాలి నా చేతుల మధ్య దూసుకుపోయింది.
డెడ్లె నిగర్...
వెయిట్, జస్ట్ వెయిట్...
అతను వెనుకనుండి వచ్చాడు... నా తల వెనక్కి తిరిగినట్టు నాకు
తెలీదు... ఒక్క క్షణంలో... నేను రెండు ముక్కలవుతాను... కనీసం వాడి
మొహమైనా కనిపించలేదు.
చేతులున్నాయి... తిమిరెక్కి ఉన్నాయి. నా కణతలవద్ద రక్తం
స్రవిస్తున్న శబ్దం వినిపిస్తుంది. నేను కొంచెం కదులుతున్నాను... కొంచెం
ముందుకు జరుగుతున్నాను... వాడూ నాతోపాటు జరుగుతున్నాడు...
వీడెవరో ఇంకొకడు... కేవలం నా చేతులు పట్టుకున్నాడు.
నాకు చాలా ఆశ్చర్యం కలిగింది—నా శరీరం ఇలా ఎందుకు వణుకు
తోంది?

“యూ చీటింగ్ స్వయన్”
విడిపించుకోవడానికి చూశాను. కాని నా జుట్టు వాడి చేతుల్లో ఉండి
పోయింది... వాడి చేతులు నా నోటి ముందుకు కదులుతున్నాయి... అనుకో

కుండా నేను వాటిని కొరికాను... “ఓహ్... లీవిట్ బగర్”... అగి
తీసుకున్న ఊపిరి... నన్నొకసారి కదిపాడు... రెండుసార్లు... ప్రతిసారి
మత్తుగా వాడి మీద పడుతున్నాను.

“లీవ్ హిమ్ అలోన్, యూ సన్ ఆఫ్ ఎ వైట్ హోర్”

వీమిటిది... విలీ గొంతా? శక్తంతా కూడదీసుకుని కేక వెయ్యాలను
కున్నాను... కాని అస్పష్టంగా గురగురకు మించి ఇంకే శబ్దమూ వెలువడ
లేదు.

వాడి పట్టు సడలినట్టనిపించింది... నేను లేవగలను. నా కళ్ళు తెరచు
కున్నాయి. చీకట్లో ఒక నీలం నది ప్రవహిస్తున్నట్లుంది. దాని మీద
ఎరుపు, పచ్చ, గులాబీ మరకలున్నాయి - వీటినెప్పుడో నేను చూశాను.
నాకు జ్ఞాపకం ఉన్న దుస్వప్నంలా ఉంది. దాన్నే మరలా చూస్తు
న్నాను... మొదటి నుండి చివరి వరకూ.

నాకు రెండు గజాల దూరంలో అతను నిలుచుని ఉన్నాడు... సందు
గోడకు అనుకొని ఉన్నాడు. ఒక క్షణం వరకూ అతను వీలీ అని ఇతని
తోనే ఇంతకు ముందు లేగర్ త్రాగాననీ నమ్మలేక పోతున్నాను...

కాని తను నన్ను గుర్తు పట్టగలడా?

ఆ “బ్లోండ్” అమ్మాయి... జార్జి... నా స్మృతిలో నుండి తప్పించుకొని
రాత్రిలో మునిగిపోయారా? ... మమల్ని ఇక్కడ వదిలి... ఈ క్షణంలో
... మమ్మల్ని మేమే గుర్తుపట్టలేని క్షణంలో... రెండే రెండు గజాలు...
మధ్యలో చీకటి.

గుంపులోనుండి పొడవైన యువకుడొకడు విలీ మీద వంగాడు. అతని
మొహం సగం కనిపిస్తోంది... విలీ చొక్కా కాలరు పట్టుకుని అతన్ని గోడ
దగ్గరకు లాక్కొస్తున్నాడు—ఖటాక్... ఖటాక్...

అతని మెడలో రుమాలు - పొడవైన వ్యక్తి కట్టిన రుమాలు రంగైనది...
దాని మీద గులాబీ పూలున్నాయి.

గులాబీ పువ్వులు... రక్తం... విలీ పెదవుల నుండి కారుతున్న రక్తం
పక్షం దాకా వచ్చింది.

ఒక క్షణంలో అంతా పైకి ఊబికింది... కేకలు... చెమట వాసన...
నవ్వులు... అప్పుడు అతను వచ్చాడు... ఆ పొట్టి వాడు... ఇంత వరకూ
గుంపులో చీకట్లో దాక్కొని ఉన్నాడు. అతని లావుపాటి మొహంలో

చందలమైన చిన్న కళ్ళు మెరుస్తున్నాయి.. అతని ఒత్తైన జుట్టు తన కళ్ళమీద పడుతోంది. అతను కుక్క మొహం 'మాస్క' పెట్టుకున్నట్టు కనిపిస్తున్నాడు.

అతను చాలా నెమ్మదిగా విలీ వైపు నడిచాడు.

“నీ డార్లింగ్ ఎక్కడికి వెళ్ళింది?”

అతను విలీ గడ్డం దురుసుగా పైకెత్తి అడిగాడు.

“చెప్పు.. ఎక్కడికి వెళ్ళింది?”

ప్రతిసారి “ఎక్కడికి వెళ్ళింది..” అని అడిగేటప్పుడూ విలీ తలను గోడ కేసి కొట్టున్నాడు.. ప్రతిసారి విలీ శరీరం త్రాగిన వాడి శరీరంలా తూలుతోంది.

వాళ్ళందరూ నవ్వుతున్నారు.

“బేష్ హిమ్ డేర్”.. ఇంకొకడు తన వైపు సైగ చేశాడు. తలను గోడకేసి కొట్టున్న శబ్దం. గుండె కూడా జ్వర తీవ్రతతో ఉన్నట్టు కొట్టుకొంటోంది. చెమటతో, రక్తంతో, తడిసిన విలీ చొక్కా, అగకుండా వినిపిస్తున్న కట—కట చప్పుడు.. ప్రశాచికపు నవ్వులు. “చెప్పు. ఎక్కడికి వెళ్ళింది?.. స్పీక్. స్పీక్. యూ సిల్లీ.. హ.. హ.. హ.. ఖట్.. ఖట్..”

రుమాలలో ఊగుతున్న రంగుల గులాబీ పువ్వులు..

ఇప్పుడు నాకేమీ జ్ఞాపకం లేదు.. నేను స్వయంగా కేకలు పెట్టానో లేక బయటి కేకలు విని వాటితో పాటు నేనూ అరిచానో.. లేదు.. అంత భయంకరమైన కేక నేను పెట్టి ఉంటాననే నమ్మకం నాకు ఇప్పటికీ కుదరటం లేదు.

నా శ్వాస మాత్రం నా గుండెలో దారి తెలియని గ్రుడ్డిగబ్బిలంలా కొట్టుకొంటోందని మాత్రం నాకు తెలుసు. నా గొంతు పట్టుకొని అపి ఉంచిన చేతులను ఒక ఉదుటన త్రోసివేశాను.

కేవలం రెండు గజాలు.. మధ్యలో చీకటి

నేను విలీ వైపు నడిచాను. అతని కేడో చెప్పాలని ఉంది. అతనిని తాకాలని ఉంది. అది చాలా ముఖ్యమనిపించింది.

మధ్యలో చీకటి.. ఆ చల్లని చేతులు.. ఆ కేక.

నన్ను మధ్యలోనే పట్టుకొన్న ఆ అదృశ్య వ్యక్తి గడ్డానికి నా తల తగిలింది. రెండో చేత్తో వాడు నా మొహాన్ని కప్పివేశాడు. వాడి చొక్కా మీద నా మొఖం రుద్దుకొంటోంది. “ఐ విల్ టీచ్ యూ.. హా టు రన్.. బాస్టర్డ్ ..” ఎందుకో నా కాళ్ళు మూర్చ్యురొగి కాళ్ళలా గాలిలో కొట్టుకొంటున్నాయి.. ఏమీ కాదు.. వీడు నన్ను వదలడు.. నేను ఊపిరి పీల్చుకోలేననిపించింది.. నాకు ఒకదాని తర్వాత ఒకటి.. బరువుగా శ్వాస తీసుకొంటున్నాను. ప్రతిసారి అదే అఖరిసారి అనిపించింది.. కాని అది నిజం కాదు.. నేను ఈ క్షణం కోసం బ్రతికి ఉన్నానేమో అని భయంకరమైన సంతోషం కలిగింది.. ఆ క్షణం వచ్చింది.. ఇక రాబోయే క్షణాలేవీ ఇంత భయంకరంగా ఉండకపోవచ్చు.. నేను ఒక్కడినే ఉన్నానని మరచిపోయాను. వాళ్ళు నన్ను ఒంటరిగా వదలిపెట్టరు.. నన్ను ప్రాణాలతో వదలిపెట్టరు.. ఒంటరిగా ఉంటేనే చాలదని మొదటిసారిగా అనిపించింది.. చాలదు.. ఎందుకంటే వాళ్ళు అన్ని చోట్లా ఉన్నారు. అది నాకు తెలుసు. కాని ఒకనాడు వాళ్ళు నన్ను పట్టుకుంటారని మాత్రం నాకు తెలీదు.. ఆ భయమిప్పుడు ఆకారహీనంగా లేదు. ఆ భయం ఒక రూపం దాల్చింది. ఒక హద్దులో ఉంది. అదీ నా అంత పెద్దగా ఉంది.. మేమిద్దరం ఆ చీకట్లో పశువుల్లా ఊపిరి తీసుకుంటున్నాము. అఖరి క్షణం వరకు ఈ విధంగానే కాళ్ళు గాలిలో కొట్టుకొంటూ ఉంటాయేమోనని పించింది.. “ఓ డియర్ హా ఫన్నీ ఇటీస్.. హాఫన్నీ..” ఎవరో నవ్వుతున్నారు. (ఎవరది? నేనేనా?) నవ్వు.. శబ్దం వినిపించని నవ్వు.. లాగడం.. తిట్లు.. మరలా అదే నవ్వు.

నన్ను సందు మలుపుదాకా లాక్కుంటూ తీసుకెళ్ళారు.

నేను లేవాలని ప్రయత్నం చేస్తున్నాను.. కూర్చున్నాను. మరలా పడుకోవాలనిపించింది.. అక్కడే.. ఆ రోడ్డుమీదే. కాని కళ్ళు మూస్తూనే వీడో జ్వరంలా పైకి ఉబుకుతూ ఉందని అనిపించింది.. నా కాళ్ళలో.. నా వక్షంలో.. నా భుజాలవద్ద.. పైకి లేస్తుంది.. వెళ్ళి పోతోంది.. ఇదేమయినా బాధా? ఇన్నెండ్ల జీవితంలో దీనినెప్పుడూ తెలుసుకోలేదంటే నాకు ఆశ్చర్యంగా ఉంది. అంతా గమనిస్తూనే ఉన్నాను.. ఈ బాధ.. ఎక్కడినుంచో.. ఎక్కడికో లాక్కుని పోతున్నట్టు ఉంది.. బాధ నుండి వేరయి నాలో చేతనమాత్రం మిగిలిపోతోంది. అప్పుడేదో పోగొట్టు

కున్నట్లు అనిపించింది.. వర్షం కురుస్తున్న సాయంకాలం. నేను రెండో సారి మా ఊళ్లో ఒకచోటు నుండి ఇంకో చోటుకు పరుగెత్తుతున్నాను. చిన్న కన్నంలాంటిది నా ముందు తెరుచుకొంది.. దాంట్లో దాక్కానాలనే ఒక భయంకరమైన ఆలోచన నాకు కలిగింది.. దాంట్లో దాక్కుంటే అన్నీ పరిష్కారం అయిపోతాయని అన్నీ సహజంగా జరిగిపోతాయి అనుకున్నాను.. కాని నేననుకున్నట్లు ఇది కన్నంకాదు. ఇదేదో ఒక బాధ లాగుంది.. నా దేహంలోని విభిన్న అంగాలలో సమానంగా బాధ ఎక్కువవుతోంది.. ఏదో క్రొత్త బాధ.. దేహం అంతా.. నేను ఏం బాధో చెప్పలేక పోతున్నాను. హౌ ఫన్నీ ఇటీజ్.. హౌ వండర్ ఫుల్ ఫన్నీ.. మధ్య మధ్య తెలివి వస్తూ వుంది. నేనిక్కడ ఉన్నానా అని ఆశ్చర్య పోతున్నాను. నేను బయటకు వచ్చాననే నమ్మకం నాకు కుదరటం లేదు. నా నుంచి వెలుపల.. నన్నెవ్వరూ కాపాడలేరు.

చీకట్లోంచి బయటకు.. అక్కడ వాళ్ళు ఉన్నారు.

అది ఆగస్టు నెల ఆరంభం లోని రాత్రి. వాళ్ళు నన్ను సందు చివర ఒక మురికి స్థలంలో, జన సంచారం లేని ప్రాంతంలో వదిలి వెళ్ళిపోయారు. ఎంతసేపు అక్కడ పడిఉన్నానో నాకు జ్ఞాపకం లేదు. మధ్య మధ్యన కళ్ళు తెరుస్తున్నప్పుడు పలుచటి పొగమంచు. లండన్ ఆకాశాన్ని కప్పి వేసింది. కళ్ళు మరల మూతలు పడేవి.. ఒక మంచు తెర వదల్చుకొని ఇంకో మంచు తెరలో చిక్కుకున్నానేమో అనిపిస్తోంది.

ఎంతసేపు అలా ఉన్నానో? కొంచెం మెలుకువ వచ్చినట్లయింది. అడుగుల చప్పుడు వినిపించింది.. అదీ చాలా నెమ్మదిగా. తిరిగి కునుకు తున్నాను. బహుశా ఇదంతా కలేనేమో. ఎవరో నా భుజాలు పట్టుకు కుదుపుతున్నట్లు చాలాసేపటి వరకూ తెలిలేదు.

“చాలా పెద్ద దెబ్బ తగిలిందా?”

“లేదు.. పెద్ద దెబ్బ కాదు..” కళ్ళు తెరుచుకొన్నాయి. జార్జి మొహం నా పై వంగి ఉంది. “లేగర్” వాసన కొద్దిగా ముక్కుకు తగులుతూ ఉంది. దీనితోపాటు ఇంకొకటి కూడా గుర్తుకొచ్చింది. మోత్సార్ట్ కు చెందిన సెరినాడ్ ట్యూన్.. చాలా పాతది.. అది ట్యూన్ కూడా కాదు.. సరిగా వినిపించి వినిపించని డాన్సు ట్యూన్.. కొంతసేపటి క్రితం హోటల్లో నేను వినిన ట్యూన్..

“నీవిక్కడ ఉన్నావా?”

“వాళ్ళు నిన్ను ఇక్కడికి తెచ్చారని నాకు తెలుసు.. నేను చూస్తూనే ఉన్నాను” అని ఆతను అన్నాడు.

“ఏలీ ఏడీ?”

“లెట్ హిమ్ గో టు హెల్.. వాడి వల్లే ఈ అనర్థమంతా జరిగింది..”

“లేకపోతే జరిగేది కాదా?”

మెయిన్ రోడ్డు మీద ఒక కారు వెళ్ళింది. మా కళ్ళు జిగేలు మన్నాయి. మొదటిసారిగా నన్ను నేను చూసుకున్నాను.. చొక్కా కాలరు పైనుండి చిరిగిపోయింది. పొట్టమీద దుమ్ము, ధూళి, బీరు మరకలు. నా చెమటకు బనీను శరీరానికి ఆతుక్కుపోయింది. అది బరువుగా, తడిగా ఉంది. ఒక విధమైన దుర్గంధం వెలువడుతోంది.

“నువ్వెందుకు తిరిగి వచ్చావు?”

“నేను లోపలికి, మీ అందరి దగ్గరకు వద్దామనుకున్నాను.. కాని నీకు తెలుసా..”

“ఇట్ ఈజ్ ఆల్ రైట్ జార్జ్!”

ఆతని మాట మధ్యలోనే ఆపేశాను. పెద్ద జ్వరం పడి లేచినట్లు నా నోరంతా చేదుచేదుగా ఉంది. దగ్గరలోనే దీపస్తంభం గుండ్రటి నీడ పడుతోంది. దాని మధ్యగా ఉమ్మాను. కిళ్ళి వేసుకునట్లు ఎర్రగా ఉంది. ఇది రక్తం.. నాకు ఆశ్చర్యం కలిగింది. మరలా ఉమ్మాను. రెండో సారి నా రక్తాన్ని చూసుకోవాలనే ఉబలాటం ఆపుకోలేకపోయాను.

“నీకు పెద్ద దెబ్బ తగలేదు కదా” అని జార్జి అడిగాడు. ఆతని కంఠంలో నుండి మాట సరిగా పెగలటం లేదు. నాకు ఆతడు చిత్రంగా కనిపించాడు.

నేనేమీ మాట్లాడకుండా లేచి నిల్చున్నాను. ఒక క్షణం ఆ సందు గోడకు తల ఆనించాను. ఖట్.. ఖట్.. ఖట్.. ఆ శబ్దం ఇంకా నా చెవుల్లో గింగురు మంటోంది.

మేమిద్దరమూ మానంగా ట్యూబ్ స్టేషన్ కు బయలుదేరాము. నా జేబులో ఇంకా రెండు పిల్లింగులున్నాయి. అనుకోకుండా నా వ్రేళ్ళ వాటిని తడుముతున్నాయి.

బయట రోడ్డుమీద ఆగస్టు నెల ఆకులు పడివున్నాయి.... మంచు కురుస్తోంది.

“నీవు నన్ను నమ్మటంలేదు... నీకు తెలుసా?” జార్జి గట్టిగా నా భుజాలు పట్టుకున్నాడు.

“ఇట్లో ఈజ్ ఆల్ రైట్” అతని చేతిని నా భుజంపై నుండి తొలగించాను. ఇప్పుడితను నాతో ఉండకపోతే ఎంత బాగుండేది!

ట్యూబ్ స్టేషన్ మెట్లు దిగుతున్నాం.

ప్లాట్ ఫారం నిర్మానుష్యంగా ఉంది. బెంచీలపై ఒకరో, ఇద్దరో కునుకుతున్నారు. మా దగ్గరే స్తంభం ప్రక్కన ఒక జంట నిల్చుని ఉంది. ఆ అమ్మాయి మాటి మాటికీ జుట్టు సవరించుకొంటోంది. ఆమె దగ్గరే ఉన్నవాడు ఏదో గొణుగుతున్నాడు. ఆ పిల్ల ఒకే నవ్వుతోంది. మధ్యలో ఉలికిపడి ఇటూ అటూ చూస్తోంది.

టిక్కెట్టు కొనుక్కొని దగ్గరే ఖాళీ బెంచీమీద కూర్చున్నాము.

“నీవు లండన్ లోనే ఉంటావా?”

అతనేమీ మాట్లాడలేదు. అతని కళ్ళు లైట్లు పడుతున్న అండర్ గ్రౌండు సొరంగాన్ని చూస్తున్నాయి. చీకటిగా, తిన్నగా... సొరంగంలో చీకటి మురికి నీళ్ళు నిలిచిపోయినట్లు కనిపించింది.

“విలీ ఎక్కడికి వెళ్ళాడో మరి?”

“విలీ... నేనతన్ని చూడలేదు” అని అతను అన్నాడు.

“కాని నువ్వు బయటనే నిలుచుని ఉన్నట్లు ఇప్పుడే చెప్పావుగా.”

“నేనేమీ చూడలేదు.”

మరలా మేము మౌనం దాల్చాము. మా ఇద్దరి మధ్యా ఏదో అడ్డు వస్తున్నట్లు, ప్రతిసారీ మేము దాన్ని తొలగిస్తున్నట్లుగా ఉంది.

“నేను అబద్ధం చెబుతున్నానని నీ ఉద్దేశ్యమా?”

నేనింకో వైపు చూశాను.

“నీవేమి అనుకున్నా పర్వాలేదు.”

“డోన్ట్ బి సిల్లీ” అని అన్నాను.

“నీవు నన్ను నమ్మటం లేదా?” ఈ సారి అతను నా వైపు చూశాడు.

“నేను పారిపోయాననే అనుకుంటున్నావా?” అతని పెదవులు వణుకుతున్నాయి.

“డామిట్... ఐసే డామిట్”

“వాళ్ళు నన్ను పట్టుకున్నారు... నీ దగ్గరకు...”

“ఇటీజ్ ఆల్ రైట్ జార్జ్”

“ఓ... నో... ఇటీజ్ నాట్ ఆల్ రైట్” కోపంగా అరిచాడు.

దగ్గరే బెంచీమీద కునుకుతున్న వ్యక్తి లేచి కూర్చుని మమ్మల్ని చూశాడు.

“జార్జ్... అంటూ అతని భుజంపై చేయి వేశాను. అతను దోసిట్లో మొహం దాచుకున్నాడు. మనిషి కంపిస్తున్నాడు.

“ఐ వాజ్ అప్రైడ్... టెర్రిబ్లీ... అప్రైడ్...”

మేమిద్దరం వణుకుతున్నాం.

“అప్రైడ్...”

అండర్ గ్రౌండు చీకటి మెల్ల మెల్లగా తొలగిపోతున్నట్లు, తెరలా ఇప్పుడే పైకి లేస్తుందేమోనన్నట్లు... ఆ చీకట్లోకి చూస్తూ కూర్చున్నాను. ఆ క్షణంలో జార్జి అంటే భయం కలిగింది. నేనంటే నాకు భయం కలిగింది. ఇంకెప్పటికీ అతని మొహం చూడలేననిపించింది. ఆ క్షణంలో భయంకరమైన పనేదైనా చేస్తానేమో. నేను అతనితో ఎన్నో చెప్పాలనుకొన్నాను.

ఏమీ... కానీ మేమిద్దరం కలిసి ఉన్నప్పటికీ ఒంటరిగా ఉన్నట్లుంది. అతను ఏడుస్తున్నాడు. నేనేమీ చేయలేక పోతున్నాను...

ఇద్దరు వ్యక్తులు ఒకేచోట ఉంటూ, ఒకరినొకరు కాపాడుకోలేమనే భావన కలగడం, గడచిన రోజులు, క్షణాలు, వారి ప్రస్తుత పరిస్థితిని మరింత దుర్భరం చేయటం, ఒంటరితనాన్ని పంచుకొనే వాళ్ళు గాని దూరం చేయగలిగేవారు గాని కారకులవడం... కంటే భయంకరమైన విషయమేమైనా ఉందా?

మేము ఉలికి పడ్డాము. వారన్ స్ట్రీట్ కు వెళ్ళే ట్యూబ్ రెండో ప్లాట్ ఫారం మీదకు వస్తోంది. జార్జి దీంట్లోనే వెళ్ళాలి. మా దగ్గరగా బెంచీల మీదా కునుకులు తీస్తున్న వాళ్ళందరూ లేచి నిల్చున్నారు. ట్యూబ్ హెడ్ లైట్ న్యూ ఆమ్టన్ సొరంగంలోని చీకటిని పార దోలింది. కొందరు మెట్లు గబగబా దిగుతున్నారు. వారన్ స్ట్రీట్ వెళ్ళే బండి ఎక్కటానికి.

జార్జి లేచి నిల్చున్నాడు. ఒకసారి కూడా నాకేసి చూడలేదు. మరో క్షణంలో గుంపుతోపాటు తనూ ట్యూబ్ కేసి పరుగెత్తాడు. ట్యూబ్ ఆటో షటిక్ తలుపులు ఒకక్షణం తెరుచుకున్నాయి. అందరూ లోపలకు వెళ్ళగానే మూసుకున్నాయి.

చక్రాల చప్పుడు మందగించింది. అంతా మునుపటిలాగే ప్రశాంతమయింది. ట్యూబ్ హెడ్లైట్ పారద్రోలిన చీకటి మరలా అలుముకుంది. న్యూ ఆమ్టన్ లైట్లు ఆ చీకట్లో మిణుకు మంటున్నాయి. స్తంభం చాటున ఉన్న ఆ యువకుడు “వచ్చే బండిలో...” అంటూ ఆమెను ముద్దు పెట్టుకున్నాడు. ఆమె కళ్ళు మూసుకున్నాయి. ఆమె చూడనైనా లేదు. సిగరెట్టు త్రాగి యుగాలయినట్టు అనిపించింది నాకు.

మనం చూచే ప్రతి ఆలా దొర్లుతుంది, పెక్కి లేస్తుంది, విడిగి పడుతుంది, మరుగై పోతుంది. అయితే, కడలిలో అలలే లేవనలేము. ఒకటి కాకపోతే మరొకటి వుండనే వుంటుంది; ఒకవాని వెనుక మరొకటి వస్తూనే వుంది. మన జీవితమూ ఆలా వుండదా? దేహాలు పోయినా, వ్యక్తలనే అలలరూపం నశించినా అలలనేవి తప్పవు. అదే కడలి, అదే నీరు, అదే గాలి. వాటినుంచి జీవిత షరంపర అనేవి నవా దొర్లుతూంటుంది. ఇలా వుండదా వున్నట్లన్న.

ఇలాటి ఒక కలను పేనుతూ, లేచి నిలబడ్డాను; ఆకాశం సంధ్యా కాంతి హీనమయింది. దానిలో అనుభూతిక నక్షత్రాలు మినుకు మినుకు మన సాగినాయి, ఆకాశంలోని నక్షత్రాలన్నీ పుణ్యాత్మలయిన జీవులలాగ స్వర్గమెక్కి మెరుస్తున్న నక్షత్రాలలాగ!

ఆక్కడ మానవుని వాంఛ కల్పనల గుర్రాలను పరువెత్తించింది. చచ్చినా, ఆకాశంలో చిరాయువుగా ఉండాలనే కోరిక వాడిది. ధ్రువతార శాశ్వతమయిన తార అంటారు. మానవుని ఆయుష్షమాణంతో పోలిస్తే గుట్టలు, గుండ్లు చిరంతన మయినవే. నక్షత్రాల మాటేమిటి? నా మిత్రులు యశ్వంతరావుగారు కూడ తారల బలగానికి చేసినట్టివారా? - అని ఆలోచించాను. ఆయనకు మాత్రం ఆలాటి కోరికే లేదు - అని అనిపించింది.

సముద్ర తీరం వెంటడే ఒక పరువుమారం నడిచి మళ్ళీ కుమటికి వచ్చాను. అప్పటికి ఎనిమిది గంటలయింది - నా మిత్రులు అప్పుడే తమ స్నేహితులతో విహారానికి బయలుదేరారు. ఆయన యింటి ఆరుగు భాళిగా వుంది. ఆయన యింట్లో రాత్రి భోజనమనేది తొమ్మిది, పది గంటలకు. ఆలాంటిప్పుడు, ఇక్కడ ఎందుకు స్తంభానికి జేరబడి కూర్చోవాలి? నా వక్రిలు మిత్రులను కలుసుకొని విరామంగా మాట్లాడించి రాలేదే - అనుకొని ఆయన యింటికి వెళ్లాను.

అదృష్టవశాత్తు ముద్దేశ్వర వక్రిగారు ఇంట్లోనే వున్నారు.

“ఏమండీ, నిన్నా మీరు రాలేదు; ఈ రోజూ కనిపించలేదు” అన్నారు.

“ఇప్పుడు వచ్చాను గదా; ఏమిటి చెప్పండి - మీ వూరి సమాచారం! ప్రాక్షిప బాగుందా?” అని పలకరించాను.

“హే! నాకు కావలసినంత వుంది. నేను వన్న దావాలన్నిటినీ ఒంటి మీద లాక్కుని వేసుకోను. కొందరు పాత కక్షిదార్లను మాత్రం పెట్టు

కున్నాను. ఒకడి బీచితమంతా కష్టం చేయడమే అయితే, enjoy చేయడం ఎప్పుడు? చెప్పండి!” అన్నారు.

“ఓహో! ఇప్పుడు మీకు అలాటి ఉత్సాహ లహరి పుట్టిందా?” అని పరిహాసం చేశాను.

ఇలా మా కబుర్లు ఎక్కడినుంచి ఎక్కడికో పోతున్నప్పుడు ఆయన తటాలున “సీతారామ హెగ్గడె ఇంటికి వెళ్ళారటనే?” అని అడిగారు.

“ఎవరు చెప్పారండీ మీకు? మీ పూర్ణో గోడలకు కూడా చెవులుండాలి అలా అయితే?”

“అలా ఏమీ కాదు; ఆ సీతారామే మా యింటికి వచ్చాడు; అతడు నాకు మంచి పరిచయస్థుడు.”

“చాల కాలంగానా. . . .”

“అతని తండ్రికాలం నుంచే. ఇతడు తండ్రిలాగ కాదు; చాల ఉత్తముడు. ఇతడంటే, perfect gentleman.”

“ఉండాలి, అలాగా, ఎవరైనా ఒకరు.”

“మీకూ సీతారాముడికి ఒక వివాదం వుండినదట కదా! మిమ్ముల్ను మొన్న చూచినప్పుడు - మీరు దానికోసం వచ్చారు - అనిపించింది. రావడం మంచిదయిందనండి. ఇలాటిది ఏదైనా వుంటే మీలో మీరే రాజీతో తేల్చుకోవాలి గాని. . . .”

“మాకు వివాదమేమీ లేదే?”

“కాదు; ఆయన మీ కొక రిజిస్టరీ నోటీసు ఇచ్చారు కదా!”

“నోటీసు! అవును. ఇచ్చారు; మీ వక్తిత్వ పరంపర వున్నంతవరకూ నోటీసులన్నా అటూ ఇటూ పరుగులాడ వద్దా?”

“నేను చూచాను-దాని నకలు.”

“దేని నకలు. . . ?”

“నోటీసు నకలు, యశ్వంత హెగ్గడెగారు వ్రాసిన జాబు నకలును; మీకు వచ్చిన కాయితం వీలునామా కాదు. నేను వచ్చేవరకు, మీ వశంలో నా డబ్బు వుండని - అని వ్రాసిన జాబు కదా అది? దానిని రాజీతో తీర్మానించుకోడం మంచిది.”

“ఎలా . . . రాజీ అంటే?”

“మీరు బర్చుపెట్టిన అల్ప స్వల్పమయిన డబ్బు ముజరాచేసి, తక్కినది

సీతారామునికే ఇచ్చివేయండి. ఏమైనా ఈ మురికి నుంచి చేయి కడుక్కోండి.”

“అలాగే.”

“నేను చెప్పింది సరేందే కదా?”

“వక్తిల దృష్టితో సరి.”

“మరే దృష్టి వుంది?”

“యశ్వంతరావుగారిదీ ఒక దృష్టి వుంది - అనేది నేను మరవడం సాధ్యమా?”

“ఆయన ఒక శతమూర్ఖుడు లెండి. శుద్ధ fool. ఈ పూరిలో వున్నప్పుడు నాకు అతని నన్నిహిత సంబంధం వుండేది కదా! అతడు మొదటినుంచి తప్పుదారే పట్టాడు. అంటే, తన భార్య పిల్లలవిషయంలో ఎలాటి చింత, కరుణ లేని విధంగానే ప్రవర్తించాడు.”

“ఉండవచ్చు! అలాగే మరణించాడు. ఎవరూ ఆయనను దిద్ది సరి చేసేవాడు లేక. ఇక మీరూ నేనూ సరిదిద్దడమవుతుందా?” అన్నాను నేను.

“ఇక కాదు. నిజమే - అయితే మీలాంటి తెలిసినవారు, లోకానుభవం కలవారు, న్యాయం, నీతి ఎలా ఉండవచ్చునని తర్కించగలవారు చేరి దానిని సరిచేయాలి.”

“దేనిని?”

“ఆయన డబ్బును గురించి నే నన్నది.”

ఆయన మాటలతో నాకు తీరా వేసట పుట్టింది. ఈ వకాలా నాకు సరి పడలేదు. ముద్దేశ్వరులు నాకు పాత మిత్రులయివుండి, వక్షపాతంతో మాట్లాడడం స్పష్టంగా కనిపించింది. అందువల్ల “మిస్టర్ ముద్దేశ్వర్, వేరే ఏదైన విషయం మాట్లాడుదాం. మాకూ మీకూ ఏ కక్షి వద్దు” అన్నాను.

ఆ మీద ఆయన డబ్బును గురించి మాట్లాడక పోయినా, నా స్నేహితులను గురించి ఆడరాని మాటలు అనసాగినారు. ఆయన దృష్టిలో కుమటిలోనే ‘పరమ నీచుడు’ అనే బిరుదుకు తగిన వ్యక్తి ఒకడెవడైనా వుంటే, అది యశ్వంతరావుగారు.

కడులోభి, కడుమూర్ఖుడు, క్రూర హృదయుడు... ఇంకా ఏమేమో దానికిమారు ఆయన ఇంటివాళ్లు, భార్య, కుమారుడు - అంతా దేవాది దేవతలు.

ఆయన ఈ విషయంలో గాంభీర్య మితితో మాట్లాడివుంటే నాకు వ్యధ కలిగేవి కాదు. కాని, ఆ మితిని దాటారు. నేనూ కొంచెం ఉద్వేగ పడ వలసి వచ్చింది!

“స్వామీ, నాకు, యశ్వంతరావుగారి సంగతి హెచ్చుగా కాకపోయినా, చాలినంత తెలుసు. ఐవారు సంవత్సరాల నుంచైనా నాకు ఆయన బాగా తెలుసు. ఆయన దేవుడు కాదు; మీరన్నట్టు రాక్షసుడూ కాదు. ఒక యోగ్య మానవుడు - ఇంత నాకు తెలుసు.”

“ఆయనా?”

“నా కన్నా మీకన్నా చాల యోగ్యులు. నాకు అంతే చాలు. వెళ్లి వస్తాను” అని చెప్పి, మనసు నొప్పిపడి, ఆయన యింటి చావడి దిగి వచ్చాను. ఆయనకూ తమ వకల్తా అతిరేకం (విపరీతం) అయినట్టు కని పించిందేమో...

“లేదండీ! ఎందుకు కోపగించుకున్నారూ? ఇలాటి వాటిలో sporti-veness కావాలండీ” అన్నారు.

“మరణించిన వారి విషయం మాట్లాడేటప్పుడు శాము దానిని చూప లేదు. మీకు నేను sport అయిపోయాను.”

“I am sorry”

“ఎవరిని అన్యాయంగా అన్నారో, ఆయనను క్షమా భిక్ష అడగండి” అని బయలుదేరి వచ్చాను.

భీ! ఆ దినమంతా ఒకదాని వెంట ఒక్కటిగా విషమ సన్నివేశాలే నా తల పాడుచేయడానికి కలిసి వచ్చినట్లయింది. ఒక గంట సేపు సముద్రం ముందు కూచుని పొందిన శాంతి ఇప్పుడు నా నుండి మరుగయి న్నట్లయింది. షకీలు ముద్దేశ్వరులు వేరే తెగవారు; నిష్పక్షపాత దృష్టితో ఈ విషయం చూడగలరు. నా మిత్రుల విషయంలో ఒకింతయినా సత్య మయిన చిత్రం ఆయన నుంచి దొరికింది - అని నేను ఆశించిపోతే, జరిగింది మాత్రం తద్విరుద్ధం.

సభావంతుల ఇంటికి నేను తిరిగి వచ్చేటప్పటికి రాత్రి పది గంటలు

కొట్టారు. ఆయన నాకోసం కాచుకూచున్నారు. “ఏమండీ, ఎక్కడికి వెళ్లారు, అమీదట?” అని అడిగారు. నాకు చెప్పడానికి మనసు రాలేదు.

“హద్దుపోయింది; విస్తళ్లు వేశారు; భోజనానికి లేవండి. ఆ మీదట చెబుమరుగాని” అని నన్ను లేపి పిలుచుకొని వెళ్లారు. వెళ్లి నేను విస్తరి ముందు కూర్చుంటే, ఏమీ కాబట్టలేదు. నా మిత్రుని కోసమని నాకు చాల నొప్పి కలిగింది. అలా అయితే నేను యశ్వంతరావుగారి విషయంతో పక్షపాతి నయ్యానా? - అన్న సంశయమూ కలిగింది.

మన వారు మనకు ప్రియ మయినట్టి వారు - అనే మోహం కొంచెం కలిగినా, మన వివేకం, సమదర్శిత్వం, తూనిక, అంతా మరుగవుతుంది. లేకపోతే, నా మనస్సెందుకు అంత ఉద్విగ్నం కావాలి? సీతారామ హెగ్గడెగారి యింట్లోను, ముద్దేశ్వరులగారి యింట్లో ఆ విధంగా నేను తాలిమి చెడడం ఎందుకు? దానికి మారు హాన్నెగద్దెకు వెళ్లినప్పుడు, వాత్సల్య ప్రీతి స్నేహాలన్నీ పుట్టిన దెందుకు? నేను మానవుడిని. వివిధ రసభావాల జీవిని. అప్రియమయిన మాటలు నన్ను ఉద్వేగానికి గురిచేస్తాయి. దానికి ప్రతిగా, ప్రియమయిన మాటలు సంతోషానికి గురిచేస్తున్నాయి. అలిప్తజీవి కాను నేను!

ఆ రాత్రి పరమాన్నం చేసి వడ్డించారు: “పరమాన్నమండి అది. రెండు గంటలు హెచ్చుగా వడ్డించుకొని బాగా భోజనం చేసుండి” అనే ఉపచార వాక్యాలు నా చెవిన పడ్డాయి. అయితే, చేయి కడక్కునడానికి వచ్చినప్పుడు, “ఏమి పరమాన్నం వడ్డించారు?” అని అడిగివుంటే, నాకు ఖండితంగా తెలియదు. భోజనం చేసేటప్పుడు నేను అల్లిపుడుగా వున్నాను. భోజనం రుచి మరచాను. జీవితం విషయంలో అలా వుంటే ఎలా సాధ్యం? నా మిత్రుల విషయంలో అలా వుండివుంటే? పరమాన్న భోజనం లాగే అదీ వుండేది! వంటచేసి, ప్రీతితో వడ్డించిన వారి పాలికి నేను రాయి అయినట్టు నన్ను స్నేహంతో బిగించిన యశ్వంతుల పాలికి నేను రాయి అయి వుండేవాడిని! అలాంటి నిర్లిప్తత వద్దు తండ్రీ! మానవుడు మానవుడుగా వుండడమే లెప్పు... రాయిగా వుండడం భూషణం కాదు - అనిపించింది. ఇవతలికి వచ్చి కూర్చున్నప్పుడు.

పద్మవత్ర మివాంభసి!

పద్మ వత్రం మీద నిలిచిన నీటి బిందువు వలె మానవుడు దేనికి అంట

కండా వుండాలట. ఆశ్రయమిచ్చిన వాడికి అంటుకొని వుండరాదు - మన మనస్సు.

నీటి బిందువు అలా వుండినీ. నీటికి జీవం లేదు; జీవమున్న ఆ పద్మ పత్రం ఆ నీటి స్నేహాన్ని ఏమనుకొంటుందో నాకు తెలియదు. దానికి నీళ్లు వద్దా? జీవమున్న మనుష్యుడు అలా వుంటే, 'జీవం' ఉండే గుర్తే మనకు కనిపించదు. విచిత్రమయిన ఉపమానం. ఉపమేయ వస్తువులతో సాదృశ్యముండడం నూటిలో కేవలం ఒకటి రెండు గుణాలలో మాత్రం; ఉపమానాలను మొత్తంగా మింగితే ఎలాగు?

ఏమైనా, నేను భోజనం ముగిసిన తర్వాత చావిడికి వచ్చి, తాంబూలం వల్లెం ఎదుట, సభావంతుల ఎదుట కూర్చుని వున్నా, మా మనస్సు ఎక్కడెక్కడో తేలుతూంది. నాకు భావజీవితం తప్పని కనిపించలేదు; కనపడేట్టు లేదు. దానికి వివేకపు నియంత్రణం వుండాలి. హద్దుమీరిన ఉద్వేగం తప్పు - అనిపించింది. అందువల్లనే నా అంతట నేను సభావంతులతో "ఈ దినం నేనొక తప్పుచేశాను అనిపిస్తున్నది. మీరు యింట్లో లేక పోవడం చూచి, వక్రిలుగారి యింటికి వెళ్ళాను."

"ముద్దేశ్వర వక్రిలు ఇంటికా?"

"అవును. మీలాగే, ఆయన పరిచయమూ నాకు చాల పాతది. ఆయన మీద ఆభిమానమూ వుండేవి. ఈ దినం అదంతా నుగ్గు నూచయింది."

"అంటే?"

నేను జరిగిన సంగతంతా ఆయనకు సూక్ష్మంగా తెలిపాను. "సాయం కాలం హెగ్గడెగారి యింట్లోనే నా తల చెడింది. ఆయన యింటికి పోతే కొంచెం శాంతి కలుగుతుందేమోనని అక్కడికి వెళ్ళాను. అది వుండు మీద వాత పెట్టినట్టయింది."

"వాళ్ళూ, ఈయనా చాల స్నేహం... మన సీతారాముని యింటి వాళ్ళు, వక్రిలుగారూ."

"అది నాకు తెలిదు."

"ఇప్పుడేమైంది అక్కడ?"

నేను జరిగిన సమాచారం మరి కొంచెం వివరించాను; ఆయన నా స్నేహితుని విషయంలో తగని మాటలన్నందుకు కోపంతో సమాధానం చెప్పడమూ తెలిపాను.

"నేను స్నేహితులతో అలాంటి ఉద్రేకపు మాటలు మాట్లాడకుండా వుండవలసింది" అన్నాను.

"ఆయన మరణించిన వారి విషయంలో, మీకు కావలసిన వారి విషయంలో అలా మాట్లాడారని మీరు చెప్పారు."

"ఆయన ఆ రీతిగా ఒక పక్షం వహించి మాట్లాడుతారని నేను అనుకో లేదు."

"అయితే, నేను మీకొక సంగతి చెప్పనా?"

"ఏమిటది?"

"మన ముద్దేశ్వర వక్రిలుగారు కనిపించేట్టున్నారా? వారి కత మాకు తెలింది కాదు. ఆమెకూ, ఆయనకూ సంబంధం పాతకాలం నుంచే వుంటున్నది."

"నిజమేనా?"

"ఊరికే జిహ్వ చావల్యంతో నేను వారిని దూషిస్తున్నానని అనుకో కండి."

పది క్షణాలపాటు నేను స్తంభితుడినై కూర్చున్నాను. ఆ మీదట సభా వంతులే, "ఈ దినం వెన్నెల వుంది. నాకు పడుకున్నా నిద్ర వచ్చేట్టు లేదు. ఎక్కడికైనా వెళ్ళి తిరుగులాడి వద్దామా?" అని అడిగారు.

"నేను రాత్రిళ్ళు షికారు వెళ్ళే వాడినే కాదు... మీరు రమ్మంటే..."

"ఒక్కనికే ఏసుగు; భయమేమీ లేదు."

"ఎక్కడికి వెళ్ళుదాము?"

"మరెక్కడికి? హైస్కూలుండే గుట్టకు."

పదకొండు

సద్యా, కుమటిలో నా పని పూర్తయినట్టయింది. మరొక మారు హొన్నె గద్దె మంజుమ్యగారి యింటికి పోయి ఆయన కష్టసుఖాలు కనుక్కొని, నా మనస్సుకు కలిగిన నొప్పి పోగొట్టుకొని, తిరిగివచ్చాను. ధారేశ్వరం

సిద్ధాపురం దగ్గరిలోని కోడకణి అనేచోట వున్నారు. ఇక్కడ రెండు మూడు కోడకణి అనేవి ఉన్నాయి. వాడుండేది సిద్ధాపురం కోడకణిలో.”

“అలాగా?” అని చక్ర తస్వరంతో అడిగాను. ఇంత కనుకన్న తర్వాత ఆమె సంగతి తెలుసుకొందా మనె పట్టువల నాకు కలిగింది.

“ఇప్పుడు ఆమె లేదు. ఆమె కుమారుడున్నాడు; కుమార్తె ఉంది; ఇటీవల సాణెకట్టికి బదిలీ అయిందట. భార్య భర్త లిద్దరూ ఒకే ఊళ్లో మార్పిడి చేసుకుంటున్నారట. మీకు అంతగా కుతూహలం వుంటే, సాణెకట్టి వరకు వెళ్ళండి. గోకర్ణానికి రెండు మైళ్లు ఇటు వుంది. బస్సు ఉంది. కావలిస్తే మీర్జాన్ తారంలో పడవలో కూర్చుంటే సాణెకట్టికి పోతుంది. వారి కూతురును అల్లుణ్ణి కనుక్కొనిరండి.”

“అలాగే చేయవచ్చునేమో!”

“నిజంగానే వెళ్ళుతారా? మీకు వెళ్ళి!”

“నా స్నేహితుల బిడ్డ కదా, సరసి కుమార్తె. నే నన్నది అర్థమయింది కదా! సరస అనే మాటకు విరుద్ధమయిన పదమే విరస. దాంపత్యంలో అనుకూల దాంపత్యమే ‘సరస’; ప్రతికూల దాంపత్యం ‘విరసం.’ దాంపత్య మనేది శాస్త్రోక్త మయిందే వుండాలనేదేమిలేదు కదా! శాస్త్రోక్త దాంపత్యపు ఒక ఫలం చూచారు గదా! అలాంటప్పుడు నా మిత్రుల గాంధర్వ దాంపత్యం ఎలా వుండిందని తెలుసుకోవాలని కుతూహలం.”

“మంచిది, చెడ్డది అనేవి రెండింటిలోను వున్నాయి కదా! తాళి కట్టడం, కట్టకపోవడం అనే దానిలోనే ఆలుమగల ఐక్యం సిద్ధిపొందదు. అంతేకాక, పిల్లల సంగతి, తలమకున్నప్పుడు మంచివారికి మంచి పిల్లలే వుడుతారు. చెడ్డవారికి చెడ్డ పిల్లలు వుడతారు అని అనడానికి లేదు.”

“అదంతూ లేనే లేదు.”

“అయితే ఏమిటి చేస్తారు?”

“సాణెకట్టికి వెళ్ళి వస్తాను.”

“అక్కడికి పోతే, భోజనానికి? - రాత్రిలోపల రావచ్చు. మధ్యాహ్నం లంఘనం, రేపు ఉదయం వెళ్ళితే?”

“ఒక పూట భోజనం తప్పితే ఏమిటిట?”

“ధారేశ్వర శీనయ్యను చూడడం వద్దు. వాడు ఉన్నది చాలా దూరం.”

“ఇంకా ఆ సంకల్పం చేయలేదు. వాడు నన్ను కొంచెం వంచించాడో ఏమోననే అనుమానమూ వుంది” అని ఆ సంగతి అయినకు వివరించి, “తల్లి చాల ఉపకారమయింది అన్నారు; రెండునాళ్ల భోజనం మానివేసి నారు” అని వ్రాశాడు. ఒకటి, వాడి తల్లి మరణించిందే అబద్ధం. లేవా; ఆ నిశాన్ని అణచిపెట్టాడు. మరొకచోటా నాకు ఇలాగే మోసం జరిగింది. దానిని ఎలాగో సరిచేసి వచ్చాను. అందువల్ల శీనయ్య వున్నచోటికి వెళ్లాలనిపించడం లేదు. ఈమె ఉన్న చోటికి వెళ్ళి వస్తాను. సాణెకట్టిలోనే వున్నదన్నారా?”

“ఔను. అక్కడి బడిలో వున్నదట. బాటకు దగ్గరే బడి. చిన్నబడి; అలాటి పెద్దదేమీ కాదు.”

“బడి ఎలా వుంటే మనకేమి?”

మరుసటిదినం ఉదయమే లేచి, ముఖం కడుక్కొని, కుమడినంచి గోకర్ణం వెళ్లే మొదటి మోటారును పట్టుకొన్నాను. చాల దూర ప్రయాణ మేమీ కాదు. ఉదయంకాలం కనుక ఎండతాపమూ వుండలేదు. దారికి ఇరుప్రక్కల చెట్లు చేమ, కొండలు, అడవులు, అడ్డంగా వచ్చిన నది, రేవు, దాని తర్వాత దారి - ఇవన్నీ నాకు సంతోషం కలిగించాయి. ముందు రెండు నాళ్లగా వున్న వేసటంతా నా మనస్సునుంచి తనంతటే మాయ రెండు నాళ్లగా వున్న వేసటంతా నా మనస్సునుంచి తనంతటే మాయ మయింది. దోనె దాటేటప్పుడు కొంచెం అస్వస్థం కాకపోయివుంటే, నేను తొమ్మిది గంటలలోనే నాణెకట్టికి చేరుకుంటాను. కాని, తొమ్మిదిన్నర గంటలకు దారి పక్కన కనిపించిన బడి ఎదుటే, బస్సు ఆపించి దిగాను. బడి తలుపులు మూసివుండడం చూచినప్పుడు, “ఇదేమిటి? ఇంతసేపయినా బడికి ఎవ్వరూ రాలేదు? పిల్లలయినా కనిపించడంలేదు?” అని యోచిస్తూ, వెళ్ళి బడి ఆరుగుమీద కూర్చున్నాను. మరీ అరగంట గడిచింది. నేను చూడడానికి వచ్చిన చంద్రమతి కాని, వివార్థులుగాని ఎవ్వరూ వచ్చేట్టు కనిపించలేదు. ఇదేమిటి? ఈ రోజు బడికి సెలవా? - అని లెక్కపెడితే, నిజంగానే ఆదివారం - సెలవు దినం. ఎవరైనా దగ్గరి ఇళ్లవాళ్లను అడిగి ఆ దంపతుల నివాస మెక్కడో తెలుసుకొనడానికి మారు. ఇక్కడే పొద్దు గడిపివేశాను గదా - అనిపించింది. లేచాను. అక్కడినుంచి వెలుపలికి వచ్చాను. నూరు గజాల లోపల ఒకటి రెండు ఇళ్ల కనిపించాయి. ఉపాధ్యాయుని చంద్రమతి యిల్లు వీదని అడగడానికి సమీపంలోని ఇంటివైపు వెళ్ళినప్పుడే

సంశయం కలిగింది; సభావంతులు చెప్పిన పేరు, చంద్రమతి యనా, ఇందు మతి అనా - అనే గందరగోళం దానంతట అదే వుట్టింది. ఆ గందరగోళంలోనే నడిచివెళ్ళి మొదట కనిపించిన యింటి ముందు నిలబడి, ఎవరైనా, వెలుపలికి వస్తారా అని కాచుకున్నాను. ఎవ్వరూ రాలేదు. “ఈ బడి మాస్టరు వుండేది ఎక్కడ?” అని గట్టిగా కేకవేసి అడిగాను. ఒక స్త్రీ వెలుపలికి వచ్చి “మాస్టరుగారు గోకర్ణం వెళ్ళారు. ఉదయమే వెళ్ళారు” అన్నది. మనస్సుకు మరొక అఘాతమయినట్లయింది. అమె ఇంకా అక్కడే నిలబడింది. ఆమె అలా చెప్పిందంటే, అది ఉపాధ్యాయుల యిల్లు కావడం తప్పదు. ఆమెనే కనుక్కుంటే సరిపోతుంది కదా! అని తోచింది. “నాకు మాస్టరంటే, మాస్టరే అవసరం లేదు. ఈ బడిలో ఒక ఉపాధ్యాయుని పని చేస్తున్నారా?” అని అడిగాను. ఆమె సంశయంతోనో ఏమో మాట్లాడలేదు. నేను అంతా కలయజూస్తున్నాను. ఆమె నన్ను చూచింది. “ఏ వైపు వారు మీరు? ఏమి కావాలి?” అని కుతూహలంతో అడిగింది. అమె ముఖం చూచాను. ప్రశ్నకు సమాధానం చెబుతూ, “అమ్మా, నేను ఆమె పేరే మరచినట్టున్నాను - చంద్రమతి, ఇందుమతి - రెండింటిలో ఒకటి. నేను పరాయి పూరివాణ్ణి. ఏదో ఒక పనికోసం వాకబు చేస్తూ వచ్చాను. ఈ బడిలో ఇద్దరు ఉపాధ్యాయులు లున్నారా? ఒక్కరేనా?” అని ప్రశ్నించాను. ఆమె నవ్వింది. ఆ నవ్వు మెరుపులో తటాలున హొన్నెగద్దె జలజాక్షి ముఖం ఛాయ ఉదయించినట్టు కనిపించింది.

“తమది ఏ వూరు? తమ పేరేమి?” అని ఆమె మరొకమారు ప్రశ్నించింది.

నేను రెండూ చెప్పాను. ఆ సంగతి తెలిసినట్టు. “రండి. ఈ ఇల్లే.” అన్నప్పుడు నాకు ఆశ్చర్యమయింది. రెండడుగులు ముందుకు వేసి నిలుచున్నాను. “రావచ్చు. మీ పేరు చెప్పగా తెలుసు. మీ పుస్తకాలు చదివాను” అన్నప్పుడు చాలినంత ధైర్యం కలిగింది. నా ఎన్నికలో తప్పున్నా, వెళ్లి విచారించి, తెలుసుకొనడానికి సంకోచం లేదు. అరుగు ఎక్కాను. ఆమె అక్కడున్న ఒక బెంచీని చూపిస్తూ, “కూర్చోండి” అన్నది. “నేను చంద్రమతి కాను; నా పేరు ఇందుమతి. నేనే ఉపా

ధ్యాయని. మా వారికి ఇక్కడే మేస్టరీ. మీరు ఆయనను చూడడానికి వచ్చారా?” అని ప్రశ్నించింది.

“కాదు. మిమ్ముల్నే.”

“నన్నా?”

“ఔనమ్మా. నా స్నేహితుల బిడ్డ మీరు అనడం వల్ల నేను వచ్చాను. మరేమీ పని లేదు. వట్టి ఆ ఒక్క కారణంతోనే. మీ అన్న శీనయ్య నాకు జాబులు వ్రాసేవారు. నేను కుమటికి వచ్చాను. మీరు ఇక్కడ వున్నారని సభావంతుల యింటి నారు వేరే ఎవరినో కనుక్కొని తెలుసుకొని నాకు చెప్పారు. చూచి పోదాము - అని వచ్చాను.”

“శీనన్న గుర్తా?”

“ముఖాముఖి పరిచయం లేదు. జాబుల మూలంగానే అతని గుర్తు, పరిచయం. ప్రత్యక్షంగా చూడలేదు. మీ తండ్రిగారి పరిచయం చాలా.”

ఆమె ముఖం దించుకొంది. ఒకటి రెండు క్షణాలు మాట్లాడలేదు.

“ఏమీ సంకోచ పడకండి. యశ్వంతరావుగారికి కావలసిన వాడిని నేను.”

“నేను ఇంత ఉన్నాను” అని ఆమె నేలమీద రెండడుగుల ఎత్తున తన చేయి వట్టి చూపించి “మా నాన్న నన్ను వదిలిపోయినప్పుడు” అన్నది.

“ఆ సంగతి కొద్ది కొద్దిగా విన్నాను.”

“బొంబాయిలో ఎక్కడో వున్నారట గదా - మా నాన్న?”

“ఇప్పుడు లేరమ్మా. ఆయన కాలం చేశారు, ఒక సంవత్సరం కింద.”

“ఏమిటి? మరణించనూ మరణించారా? మా అమ్మ ఆయననే జ్ఞాపకపరచుకొంటూ రెండు సంవత్సరాల క్రితమే చనిపోయింది. ఇప్పుడు ఆయనా పోయారా?”

ఆమె చాలసేపు మాట్లాడలేదు. నేనూ మాట్లాడ లేదు. మునుపు

“అన్నయ్య సిద్ధాపురం దగ్గరిలోని కోడకణిలో వున్నాడు. మునుపు నేనూ అక్కడే వున్నాను; మా అమ్మ అక్కడే వుండేది. ఆమెకు కుమటి జ్ఞాపకమే గిట్టక మా అందరినీ కట్టుకొని కోడకణికి వెళ్లింది. చివరి చివరకు మాకు చాల కష్టాలు వచ్చాయి. తీరా కంగాలులమైపోయి నవ్వుడు, ఎవరెవరి నుంచో చిరునామా తెలుసుకొని, మా అమ్మ అన్నయ్యతో బొంబాయికి ఒక జాబు వ్రాయించిందట. తక్షణమే ఆయన నూరు రూపా

యలు పంపారు. అది రావడం మాత్రం మా అమ్మ చివరి గడియలకు అయింది. “ఏమైనా, మమ్ముల్ను మరవలేదు కదా!” అనే సమాధానంతో మా అమ్మ చనిపోయింది. తర్వాత నేనే ఆయనకు ఈ వార్తను తెలుపుతూ జాబు వేయాలని ఆలోచించాను. ఆలోచనలోనే కాలం గడిచింది. ఆ మీదట అంతా మరుపే అయింది. మరవకుండా వుండవలసింది. నేను మరచాను. ఇప్పుడు చూడండి, దేవుడు ఒక రీతిగా మమ్ముల్ను నడిపిస్తున్నాడు. మా వామా, నేనూ ఇద్దరమూ మాస్టర్ చేసుకొని ఇక్కడ సుఖంగా వున్నాము. అన్నయ్యా చాలవరకూ బాగానే వున్నాడు. ఊరి యింట్లో సంగీతం తబలా పాఠాలు చెప్పుకొని సంసారం చేస్తున్నాడు.”

ఇంతమాత్రం మాట్లాడి ఆమె ఇంట్లోకి వెళ్ళింది. కొంచెంసేపు లోపల వుండి, ఆటలకు ఉసుల్లి (తిరగమోత వేసిన అటుకులు), ఒక పంచ పాత్రలో పానకమూ తెచ్చి నా ముందు పెట్టింది. అటు తర్వాత, నేను కూర్చున్న మంచం మరొక చివర కూర్చుని తన తండ్రిని గురించి అనేక ప్రశ్నలు వేసింది. సహజ దాంపత్యంతో పుట్టిన పిల్లలు అడుగడాని కన్నా ఎక్కువ కుతూహలంతో అడుగడంవల్ల నేను ఒక్కటొకటిగా, నాకు తెలిసిన విషయాలు చెబుతూ పోయాను. “మీరయినందున నన్ను మీరు, మీ తండ్రి, మీ తండ్రి అన్నప్పుడు “ఎవరురా, ఇలా నన్ను వెక్కిరించే వారు?” అనుకున్నాను. మా తల్లి, ఆయనను చేపట్టిన ఆమెకన్నా ఎక్కువగా నమ్మి నడచుకొన్నట్టిది. లోకంలో దానికి విలువవుందా? ‘లంజ, లంజే’ అంటారు గదా! నేనప్పుడు చిన్నదాన్ని. ఇప్పుడయినా, చాల తెలిసిన దానిలాగ ఈ మాటలు చెప్పడంలేదు; మాకు ఆయనంటే, ప్రాణం. మా అమ్మ ఆయనను పూజ చేసేది. మరొకరయివుంటే ఆయన ముల్లెంతా దోచుకొని, తర్వాత ఆయన వదలిపెట్టి పోయినా, తమ జీవనానికి కావలసిన అనుకూలత చేసుకొనేవారు. మా అమ్మ అలా చేసింది కాదు. మర్యాదతో వుండేది. ఆయన ఊరు వదలి పోయిన ఎన్నో సంవత్సరాల తర్వాత, నాకు కొంచెం బుద్ధి తెలిసిన తర్వాత, ఒక్కమాట చెప్పింది. అబద్ధాలు చెప్పేటటువంటిది కాదు అమె. నాన్న తమ సంసారంలో విసుగు పుట్టి కుమిడినే వదలి పోవలసివచ్చినప్పుడు, మా యింటికి వచ్చి, కన్నీరు కరిపించారట! “సరసి, నీకు ఈ వరకు నేను హెచ్చుగా

ఏమీ ఇవ్వలేదు, చేయలేదు, పెట్టలేదు. అయినా, నీవు అగ్నిసాక్షిగా నవ్వు పది నడిచినదాని కన్నా హెచ్చుగా నాకు నడుచుకొంటూ వచ్చావు. ఇప్పుడు నాకు వనవాసం చేసే యోగం వచ్చింది. నేను ఎక్కడికి వెళ్లతానన్నదే తెలీదు. ఏమీ కావాలో చెప్పు - డబ్బు కావాలంటే డబ్బు ఇస్తాను; ఇల్లు కావాలంటే యిల్లు కొనిపెడతాను. నీ ఋణంలో నేను పడరాదు కదా!” - అన్నారట. దొడ్డతనపు అలాటి మాటలు ఎంతమంది నోళ్ల నుంచి వస్తాయి! మా తల్లికి ఆయన పడిన కష్టాలు తెలుసు. డబ్బు లెక్కా చారంలో బతుకు సాగించింది కావాలే. అందువల్ల “మీ ప్రీతివుంటే చాలు” అని వేడుకొన్నదట. ఆమె చెప్పిన మాట యిది. అది నిజమని నేను నమ్మాను. “ఔను. ఆయన తన చేతిలో వున్నదంతా మాకు ఇచ్చి, ఒంటరి వారైపోయి, ఎక్కడికి వెళ్లి ఏమీ చేసేరా?” అని అనిపించిందట అమ్మకు. అన్నిటి కన్నా హెచ్చుగా, జీవితమే వద్దని ఆత్మహత్య చేసుకొనే స్థితిలో వుండారట ఆయన. ఇదీ మా అమ్మ చెప్పింది.”

తర్వాత ఇందుమతి తన తల్లిదండ్రుల జ్ఞాపకంతో ఏడ్వడం మొదలు పెట్టినందున, నాకూ మాటలు పెగలలేదు. లోక రూఢిగా నేనూ కొన్ని సమాశ్వాసన వచనాలు చెప్పినా, అలాటి గూఢాస్త్వతులను వట్టి శుష్క మయిన మాటలు పోగొట్టుగలవా?

“మీ అన్న మాత్రం మీ తల్లి ఇంకా బ్రతికి వున్నట్టు జాబు వ్రాశాడు” - అని ఆమె ముందు చెప్పి ఆమెను నొప్పించడానికి ఇచ్చ కలుగలేదు. దానికి మారు ఆమె ఉద్యోగం సంగతి, భర్త సంగతి, యోగక్షేమాలు అడిగాను. తటాలున ఆమె “ఔనండీ! మా నాన్న మీ స్నేహితులు. ఐదారు సంవత్సరాల స్నేహం మీది - అన్నారు కదా! ఆయన ఫోటో ఒకటి మీ దగ్గర వుంటే ఇస్తారా?” అని అడిగింది.

“ఔంది, ఒకటి. దాని ప్రతి తీయించి పంపిస్తాను.”

“ఖండితంగానా?”

“నిజంగా, మీ తల్లి ఫోటో వుందా?” అని అడిగాను నేను.

“ఉండేది ఒక చిత్రం కొడకణిలో. చాల చాల పాతది; మాసిపోయినట్టిది. ఎప్పుడైనా ఊరికి వెళ్ళితే తెస్తాను.”

“తెస్తే, నాకు పంపితే, దానిని చూపించి మంచి చిత్రకారునితో పెద్ద

చిత్రం గీయించవచ్చు. ఆ ఫోటోను చూడకుండా ఇప్పుడే ఏమీ చెప్పలేను.”

“ఔను. అది మాసిపోయిన చిత్రం.”

“ఇక నేను వచ్చిన పని పూర్తి అయింది; ఎంత పొద్దుకు వస్తుంది. బస్సు?”

“బస్సు కేమీ కరువు? అప్పుడప్పుడు వస్తాయి; పోతాయి. మీరిప్పుడే వెళ్ళేట్టు లేదు. మా వారు ఇప్పుడు ఇంటికి వస్తారు. ఆయన చూడాలి మిమ్ముల్ను. ఆయనా మీ పుస్తకాలు చదివారు.”

“నేను పుస్తకాలు వ్రాయడమే ఫణితి (మరవప్థ) వట్టిచింది కదా!”

“ధారవాడ భాష మాట్లాడుతారు మీరు.”

“నాకు ధారవాడ, కుమటి, మంగళూరు, అన్నీ ఒక్కటే” అంటుండగా, బస్సొకటి వచ్చి వీధిలో నిలబడింది. ఆగిన ధ్వని విని ఇందుమతి “వచ్చారన్నట్టుంది” అని సంతోషంతో అన్నది. మరి ఆయన నిమిషాలకు మాస్టరూ వచ్చారు. ఇందుమతి అరుగు దిగి, పెరటి తలుపు వద్దకు పరిగెత్తి పోయి, భర్త భుజాల మీద రెండు చేతులా పెట్టి, మెడ వెనక్కు తిప్పి, నన్ను చూపించి, వార్త తెలిపింది. ఆయన ఉత్సాహంతో ఇంటి మెట్లెక్కుతూ, వచ్చి నాకు సమస్కరించాడు. పరిచయం, పీఠిక మొదలయిన పనులను ఇందుమతి అంతలోనే ముగించింది. నేను పరకియుడిని కాదన్నట్టు అతడు నాతో మాటలకు కూర్చున్నాడు.

ఆ మధ్యాహ్నం భోజనం వాళ్ళ యింట్లోనే అయింది. అటు తర్వాత కూడా ఆ దంపతులు నన్ను అక్కడనుంచి లేవనివ్వ లేదు. మా పూరి సంగతులు అడిగారు; నా సంగతులు అడిగారు. సాయంకాలం ఇద్దరూ నన్ను సాణెకట్టి ఉప్పు మళ్ళకు పిలుచుకొని వెళ్ళారు. బహు విస్తారమయిన పొలాలలో ఉప్పు నీళ్ళ పారిచి, నీళ్ళు ఎండించి, పేరుకొనేట్టు చేసి, ఉప్పు తయారుచేయడం ఆ స్థలం వైశిష్ట్యం. చాల దూరం వరకు మంచు తెలుపునుతలదన్నే లవణ రాసులు సుందరంగా కనిపించాయి. సాయంకాలం వరకూ మేము లోకాభిరామాయణంగా కబుర్లు చెప్పుకుంటూ, పొద్దుపుచ్చాము. సూర్యాస్తమయ మయిన తర్వాతే ఇంటికి బయలుదేరడం.

ఇందుమతికి, నా మిత్రుల కుమార్తె అయిన జలజాక్షికి స్వభావ గుణ

లలో విశేషమయిన సామ్యం కనిపించింది. ఆకారంలోను సామ్యం వుంది. ఇందు రంగు జలజాక్షి రంగుకన్నా కొంచెం కందు (నలుపు). అయితే, నడక తీరు, మాటల తీరు, అలాగే వుండేవి. ముఖ్యమయిన తారతమ్య మేమిటంటే, జలజాక్షి ముగ్గురు పిల్లల తల్లి. సంసారంలో చాలినంత బడలి నట్టిది. ఈ ఇందుమతి దాంపత్యపు గడపలో నిలుచున్నట్టిది. బాల్యపు రాహుకాలం గడిచి, యౌవన శుభోదయమయింది. ఆమెను చేపట్టిన మగడు సదానందుడు, ఆమెకు ఆనుకూల సహచరుడుగా కనిపిస్తాడు. మాయ మర్కం లేని సరళత ఇద్దరిలోను ఉంది.

మరునటి దినం సాణెకట్టి నుంచి బస్సులో బయలుదేరేటప్పుడు, వారిద్దరూ జతగా నాకు వీడ్కోలిచ్చారు. బయలుదేరేటప్పుడు, ఇందుమతి, “ఫోటో జ్ఞాపకముంది కదా!” అని జ్ఞాపకపరచింది. నేను కుమటికి వచ్చిన మూడు నాలుగు నాళ్ళలోను పడిన సంతోష కష్టాలను మనస్సు అనే త్రాసులో పెట్టి తూచసాగాను. ఆ లెక్కాచారంలో లాభం పొందాననే నాకు అనిపించింది. లోకంలో పది దుఃఖపు గడియలకు ప్రతి ఒక సుఖపు గడియ కదా! నూరు కన్నీటి బొట్లకు ప్రతి ఒక నవ్వు కదా! వేయి అశాంతులకు ప్రతి నాలుగైదు శాంతి సంఘటనలు కదా! అటువంటప్పుడు నాకు ఈ ప్రవాసం నుంచి విశేషమయిన లాభం కలుగలేదా? అందు వల్లనో ఏమో కుమటికి తిరిగివచ్చి, మిత్రులు సభావంతులను వీడ్కోల్చి, మరునటి ఉదయం మోటారెక్కి మా ఊరికి బయలుదేరితే, దారిలో ఎలాటి వేనటా కలుగలేదు. వెళ్ళినప్పుడు కలిగిన బస్సు ప్రయాణపు అయాసం, వేసవి తాపం, తిరిగి వచ్చేటప్పుడు కనిపించలేదు. కుమటినుంచి కుండా పురం చేరాను, తర్వాతి ప్రయాణం అక్కడక్కడ విరుస్తూ, అన్ని చింతలూ మరచిన వాడిలాగ మా పూరు చేరాను.

ఇంటికి వచ్చిన తర్వాతనైతే, ఒక దిగ్విజయం చేసినవచ్చిన వాడిలాగ నా మనస్సు ఉత్సాహం దాల్చింది. ఇప్పుడైతే నేను, నా మిత్రులు యశ్వంతుల చాలినంత సంపూర్ణ చిత్రాన్ని కల్పించుకోగలను. కల్పనలో చేరగల దోషాలన్నీ దానిలో వుండవచ్చు. అయితే, అది నిరాధారమయిన కల్పన కాదు; ఒకే ముఖచిత్రం కాదు. నేను ఒక నాణ్యం రెండు ముఖాలనూ చూచాను. చెలామణి నిలిచిపోయిన నాణ్యం; అందులోను వేయి చేతులతో చెక్కి, అరిగి, అక్షరాలు, అచ్చు పోగొట్టుకొన్న మసక నాణ్యం.

గతకాలపు జీవితమంతా అలాంటిదే. అయితే, ఇది నాణ్యం, ఎటువంటి నాణ్యం - అని గుర్తించగల దాఖలాలు నాకు ఒనగూడినాయి. అది ఎలాంటి లోహాంది? ఏ కాలంది? అచ్చు ఒత్తించిన వారు ఎవరు? దాని మూల్య మెంత? చెలామణి నిలిచిపోయిన తర్వాత కూడా దానికి మిగిలిన విలువ ఎంత? అన్న వాటిని చెప్పవచ్చు గదా!

నా ఈ నాణ్యం భోటా (చెల్లనిది) కాదు. పెక్కు నాణ్యాలలాగ అది కేవలం సాంకేతిక మయినదీ కాదు. కాయితాల నోట్లు ఉన్నాయి కదా!ఒక రూపాయి, పది రూపాయలు - లాంటి నోట్లు. తత్కాలానికి ఒప్పుకొన్న విలువగలవి; ఒప్పుకొన్న వారికి తప్ప తక్కినవారికి కాయిత మూల్యము లేనట్టివి. అలాంటిది కానేకాదు; నాది లోహపు నాణ్యం. నిక్కల్ తో పాటు ఏమేమో కలిపి, కరిగించిన తర్వాత ఏ లోహమూ పనికి రానట్టు చేసిన నాణ్యం కాదు. అది పాతకాలపు మోటు రాగి డబ్బు కాదు. అటు శుద్ధమయిన పుత్తడిదీ కాదు. కొంచెం తామ్రం చేరిన బంగారు నాణ్యం అయివుంటుంది. ఇది నా కల్పన. ఇంత తూనిక బంగారే దీనిలో వుండ వచ్చు, దానినుంచి సంపాదించడానికి అయ్యాని - అని అగసాలిలాగ నేను ధైర్యంగా చెప్పలేను. దీనిని ఇంకా ఒక ఒరగల్లుకు రాచి చూడాలి. ఆ రాయి, ఒరగల్లుగాను వుండాలి.

నా ఒక్క ఒరగల్లుంటే యశ్వంతరావుగారు వ్రాసి పెట్టిన స్మరణ గ్రంథం. వంచన లేకుండా దానిని వ్రాయడం వల్ల, అది ఒరగల్లు కావచ్చు. మరొక ఒరగల్లు అంటే పూనాలో వున్న విష్ణుపంత్ ఘాటేగారు. ఆయన ఆ స్థానానికి తగినవారే - అనడం ఆయనను చూడక ముందు చెప్పలేను. లేక ఇక నాలుగు రోజులలో పూనా వెళ్లి దానిని ధ్రువపరచు కొంటాననే అవకాశమూ నాకు లేదు. అంతవరకు నేను ఆయన డైరీనే తిరగవేయాలి.

సరసి విషయంలో ప్రత్యక్షంగా గాని, పరోక్షంగా గాని నా మిత్రులు దానిలో నాలుగు మాటలు వ్రాసి వుండరా? ప్రియమైన స్మరణలను మరవడం శక్యమా? అని అలోచించసాగాను. అయితే, అలా వ్రాసినట్టు లేదు - అని పైపైన చూచిన నాకు తోచింది. అయినా, మరొకమారు కుతూహలంతో పుస్తకం తెరిచి ఆ మూలాగ్రం చదివాను. చివరిపుట వరకు చదివాను. తీర చివరి పుటలలో 'శిరసి యొక్క నా యింట్లో' అనే శబ్దాలు చూచినప్పుడు దిగులుపడ్డాను. శిరసి ఊరు కదా? స్వాధికి సమీపంలోని

ఊరు - అలాటి భావనతో పూర్వం అదే పుటను తిప్పిన నాకు ఆ సత్యం తోచలేదు. 'శిరసి' 'సరసియే' అనే భావనతో దానిని మరొకమారు చదివితే, ఆశ్చర్యమయింది.

చివరి పుటను డైరీ అట్టకు అతికించారు. దానిని పీకి తీసి చూస్తే, ఆ విషయమే కొనసాగింది. కావాలనే ఆయన వ్రాసిన దానిని మూసిపెట్టారు. తమ జీవితంలో దాని స్థానం దాచినట్టు. వ్యంగ్యం లేని, ఒక స్థాంపు వెడల్పు రేఖా చిత్రమూ దానిలో వుంది. అది సామ్యమైన, సలక్షణమైన అందమైన సరసి ముఖం. తమకు కావాలంటే, యశ్వంతరావుగారికి చిత్రాలు రచించడం వచ్చు - అనే వెరగును ఈ చిన్న చిత్రం నాకు కలిగించింది.

పన్నెండు

"బ్రతుకులో నేను సుఖం చూచినది ఏమైనా వుంటే, అది శిరసి ఇంట్లో; నన్ను పెంచిన పాఠ్యతమ్మ చేతుల్లో."

"మల్లెత్తిగ సంగతి జ్ఞాపకపరచుకొన్నప్పుడల్లా - అది తనకోసం బతుకు తుంది; మామిడికోసం కాదు - అనే భావన నానుంచి మాసిపోదు. మనస్సుకు శిక్షణ యిచ్చి, మామిడి చెట్టు వలె నేను; అది ఏమైనా, నన్నే చుట్టుకొని పెరి గింది; అది ఇచ్చే పూవులన్నీ నావే అనుకొన్నా, ఆ లత నాది కాలేదు. లతకు అంటిన పూవులూ నావి కాలేదు. దానిని వదులుకొన్న పూవులు వాస్తవ జగత్తులో నావీ కావు; ఆ లతవీ కావు; తలలో ముడుచుకొన్న వారివి కదా అవి? అయినా, అటువంటి పూవుల కయినా, నా జ్ఞాపకం మిగులవచ్చు; లతకు చివరివరకూ, మిగులలేదు.

"శిరసి అలా కాదు; లోక నిందకు గురిఅయిన కులమైనా, కులమొక్కటే శీలం నిర్ణయించదు. సాంప్రదీక కాయలు ఒక్కటొక్కటి ఒక్కొక్క తీరు. దాని ఒక కాయ కల్లుతాగితే, మరొకటి తంబూరా మధుర నాదానికి ప్రేరక మవుతుంది. శిరసి అలాటి సారకాయ. ఈ తంబూర పోలికే నా మనస్సుకు ఎందుకు వచ్చింది? అది నా కోసం దానిని నిత్యమూ పట్టుకొని, దాని

తంతులు మీటుతూ, పాడుతూ వుండడం వల్లనే. డబ్బిచ్చి పాట వినవచ్చు. డబ్బిచ్చి శరీర సుఖమూ పొందవచ్చు. మనస్సుకు సుఖం కలుగడానికి, హృదయానికి శాంతి లభించడానికి మనస్సును ఇచ్చేవారు కావాలి. మనతో భావతాదాత్మ్యం పొందేవారు కావాలి.

“శిరసి అలాటిది కామా? అయినా, వదలి వచ్చాను. యాత్రకు బయలు దేరిన నన్ను అదీ వీడ్కొల్పింది. అది ఆక్షేపించివుంటే, నా గతి ఏ మయ్యేదో! ఏ విధంగానైనా, నన్ను ఇంటి ఆవులాగా కట్టి పిండవచ్చు నాయె. నీకేమి కావాలి - అని అడిగితే, “మీరు పెట్టిన ప్రీతి విశ్వాసాలే చాలు” అన్నది. ఇన్నాళ్లు గడిచినా, దాని గుణం, ఉదారబుద్ధి నా స్మృతి నుంచి మరుగుకావు ఎన్నటికీ. దాని త్యాగం దొడ్డది. “నలుగురు పిల్లలకు సంగీతం పాఠం చెబితే నేను బతకలేనా? మీరు ఎంతని కష్టం భరిస్తారు?” అనవలసివస్తే, శిరసి అసామాన్య. ఆమె ప్రీతికి తగిన గుణం నాలో వుండనే నేను అనుకోలేదు.”

ఈ మాటల వల్ల, నా మిత్రుల ఉద్ధారం వల్ల ఇందుమతి తల్లి ఎటు వంటిదనే చిత్రం నా కనులకు కట్టింది. ఇందు ముఖం చాలావరకు తండ్రిని పోలింది. దాని శరీరచ్ఛాయా అలాగే. గుణం తలచుకొన్నప్పుడూ, అదీ అలాగే వుండవచ్చు ననిపించింది. దాని అన్న విషయంలో ఈ మంచి భావన నాకు పుట్టిట్టు లేదు. స్వల్పమయిన డబ్బు ఆశకు, చని పోయిన తల్లి బడికినట్టు తెలిసినవాని రీతి నా మనస్సుకు అసంతృప్తి కలిగించింది. శంభు హెగ్గడ ఒక రీతిగా నన్ను వంచనచేస్తే, మరొక రీతిగా ఇతడు వంచన చేశాడు.

నేను ఊరికి వచ్చి నెలయింది. వేసవి తాపమంతా ముంగోరు వానలు పరిహరించాయి; వాతావరణంలో మరొక రీతి చెలవమే పుట్టిందాయి. నా చిరునామా అడిగి దగ్గర పెట్టుకున్నాడు. ఇందుమతి “మా తండ్రిగారి ఫోటో పంపడమే మరచిపోయారే” అని నా పైన నెపం వేయడమే కాక, తమ తల్లి చిత్రాన్ని అన్ననుంచి తెప్పించుకొని నాకు పంపింది. ఈ రెండింటిని కలిపి ఒక భావ చిత్రం వ్రాయించ గలిగితే, ఎంత బాగుండునో అని వాంఛించుకొన్నాను. దానికి తగిన చిత్రకారుడు దొరకవద్దూ! వాడికి నేనే ఆ వ్యక్తి స్వభావం వర్ణించాలి. అలా చేస్తే మాత్రం వట్టి ఆకారం కాదు, రంగు కాదు, లక్షణ బద్ధమయిన ఒక చిత్రం నిర్మాణం కావచ్చు. ఆ

సమయంలో నా చిత్రకార మిత్రుడొకడు నాకు జ్ఞాపకం వచ్చాడు. ఇటు, ఇందుకు నా మిత్రుల ఫోటో ప్రతినేమో పంపించాను. ఇందు జ్ఞాపకంతోనే మంజయ్యగారి పత్ని జలజాక్షి జ్ఞాపకమూ నాకు రావడం సహజం. వారి యింటికి కూడా ఫోటో ప్రతి ఒకటి పంపించాను. జూన్ నెల రావడం వల్ల, “యశ్వంత్ పరీక్షలో ప్యాసయాడా? జయంత్ హైస్కూలు చేరాడా?” అనికనుక్కొని నెలకు పంపుతున్న ఇరవయ్యయిదు రూపాయలకు మరి ఇరవయ్యయిదు రూపాయలు కలిపి పంపాను. జలజాక్షియ్య యశ్వంతుని తోనే నా జాబుకు తగిన ప్రత్యుత్తరం వ్రాయించింది. అతడు ప్యాస య్యాడు. చిన్న తమ్ములూ పరీక్షలో నెగ్గారు. జయంత్ హైస్కూలు ప్రవేశించాడు అనే సమాచారంతో పాటు “తాతయ్య ఫోటో చూచి, మేమంతా సంతోషంతో చింఝలు తొక్కాము. అమ్మ కళ్లల్లో నీరు వచ్చింది. తండ్రిగారు దానినిప్పుడు పడుకొనే గది గోడకు తగిలించి, దేవుడా అన్నట్టు దినం ఒక్కొక్క పూవు సమర్పిస్తున్నారు” అని తెలిపాడు. తమ తమ పెద్దలపై ఉండవలసిన భక్తే అలాటిది. సమీపపు ఋణం చెల్లించని వారు, దూరపు ఋణం చెల్లించగలరా? కంటికి కనిపించని దైవాన్ని కల్పించుకోగలరా? భక్తి భావానికి ఒక స్పష్టమయిన స్థానం కావాలి కదా!

ఇందు నుంచి అయితే, హర్షోద్ధారంతో నిండిన దీర్ఘమయిన లేఫే వచ్చింది. “నేను ఆయనను చూచింది చిన్నదాననయి వున్నప్పుడు కదా! ఆయన తొడ మీద గంతులు వేసినా, ఆయన ముఖం జ్ఞాపకం మాత్రం మీగు పంపిన చిత్రం చూచిన తర్వాత దానంతట ఆది పునరుద్బుద్ధ మయింది. మీ ఫోటో వచ్చిన దినమయితే నాకు పొట్ట నిండిన దానికన్నా ఎక్కువ అనిపించింది. నిజానికి ఆ దినం నేను భోజనం చేయడమే నాకు తెలీదు. నేను ఆయన బిడ్డ ననే గర్వానందాలలో తేలాడాను. మా అమ్మ వుండి వుంటే, ఈ చిత్రం రొమ్ముకు అడుముకొని కూర్చునేది. లోకం ఆనే మాటలు అంటూ వుండనీ. మనవారు, మనవారే కదా!” అని ఆమె వ్రాసింది.

ఇక నా తల తొలుస్తున్న విషయం - ఒకటే ఒకటి - విష్ణుపంత్ ను చూడడం. ఆయన ఇంటికే వెళ్లి చూచి, సంభాషణ జరిపి, నా మనస్సు లోని ఆకలిని తీర్చుకొనడానికి ఎన్నడు అవకాశం కలుగుతుందో, ఏమో!

పూనా నాకు సమీపంలోని పూరు కాదు; అందువల్ల జాబు వ్రాశాను. 'పూటేగారు, మీ పుస్తకం పని, పరిశోధనో, వ్రాతో - దాని పని ఎంత వరకూ వచ్చింది? నేను మీ యింటికి వచ్చి, దానిని గురించి మాట్లాడే అవకాశం ఇంకా ఎంత దూరమో చెప్పలేను. అంతవరకు నా ఆశ్రయం తట్టుకోడమే కష్టమవుతున్నది. మీ దేహస్థితి బాగుంటే, సంగ్రహంగా నైనా, యశ్వంతరావుగారికి, మీకూ ఎలా స్నేహమయింది? ఏ ఏ విషయాలు ఆయనకు ప్రియంగా వుండేవి. మతం, ధర్మం, విశ్వాసం, భక్తి - మొదలయిన విషయాలలో ఆయన మీతో చర్చ జరిపారా ఎప్పుడైనా? మీరు ధర్మశాస్త్రానికి సంబంధించిన విషయాలు వ్రాయదొడగినవారు. నాకు తెలిసినంత వరకు, ఆయనకు పెక్కు పాత సంప్రదాయాల మీద విశ్వాసం లేదు. మీరు, పాత సంప్రదాయాలలో శ్రద్ధ కలవారుగా కనిపిస్తున్నారు. మీ ఇద్దరి మనస్సులు ఎలా మేళవించాయి? ఇదంతా జాబులో వ్రాయడం సాధ్యమని నాకు అనిపించదు. అయినా మీరు విద్వాంసులు, పది పంక్తులలో వ్రాసి ముగించినా నాకు సంతోషమవుతుంది. ఈ నెల డబ్బు, ఈ జాబుతో పాటు పోస్టల్ ఆర్డర్ ద్వారా పంపుతున్నాను. ఆ డబ్బుకు, నా ప్రశ్నలకూ సంబంధముందని దయచేసి తెలుసుకోకండి" అని వ్రాశాను. దినమూ ఆయననుంచి ప్రత్యుత్తరం సిరిక్సిస్తూనే వున్నాను.

పది నాళ్ళలో, నాకు ఆయన నుంచి చాలినంత దీర్ఘమయిన జాబు వచ్చి, నా మనస్సు ఎంతో కుదుట పడింది. అయితే, దానినుంచి నా తృప్తి తీరడానికి మారు ఎక్కువయినదన్నా తప్పు లేదు. ఇంతవరకు విష్ణుఘాటేగారు వ్రాసిన ఉత్తరాలు కార్డులు. 'ఆరోగ్యంగా ఉన్నాను;' లేక 'ఆరోగ్యంగా లేదు;' 'వ్రాతపనే హెచ్చుగా వుంది,' 'మీ ఉపకారానికి ఋణిని' ఇత్యాదిగా కొన్ని మాటలతోనే ముగిసేవి. వెనుకటి నెల ఒక కార్డులో తమ మనస్సులోని ఒక సందేహాన్ని ఆయన తిరగదోడుకున్నారు. "యశ్వంతరావుగారు నా మీద దయచూపి, మీ యీ పని పూర్తయ్యేవరకు నెలకు ఇరవయ్యయిదు రూపాయల ప్రకారం పంపుతాను - అని చెప్పారు. ఇది వారికి ఎక్కువ అని కనిపించకపోయినా, పుచ్చుకుంటున్న నాకు కొంచెం కష్టమయిన పని. ఇప్పుడు నా అల్లుడూ కొంత డబ్బు యిస్తున్నాడు. నా కుమారుడు పెద్దవాడయి నౌకరీ వెదుక్కుంటున్నాడు. నా వ్రాత పని పూర్తి కావస్తున్నది. దాని ప్రకటన భారం మాత్రం చాల పెద్దది. దీనివల్ల

నా మనస్సు కలవర పడుతున్నది-" అని తెలిపారు. ఆ సంగతి ముందు వెనుకలు తెలియక, ఆయనకు ఎలాటి సమాధానమూ నేను చెప్పలేదు. ఆయన తన గ్రంథ ప్రకటనకు నా నుంచి సహాయం అపేక్షిస్తున్నారా - అనే సందేహమూ కలిగింది. అయితే, ఉత్తరం ప్రారంభంలో వ్రాసిన మాటలను బట్టి, తనకు తానయి ముందుకు చాచే చేయి కాదు ఆయనది - అనే భావనా కలిగింది. ఆయన స్వభావ శీలాలను గురించి నేను కల్పించుకొనేట్టు లేదు. ఆ విషయం అక్కడికే వదిలాను.

ఆయన ఇప్పుడు వ్రాసిన జాబులో మరికొన్ని ఎక్కువ వివరాలున్నాయి. ఆ జాబు పూర్తిగా నే నిక్కడ ఏ కరువు పెట్టడం లేదు. దాని సారాంశం మాత్రమే తెలుపుతున్నాను: 'మహోదయా!' అనే ఆడంబరపు మాటతో ఆయన జాబు ప్రారంభమవుతుంది. సంస్కృత పండితులయిన వారు శబ్దజాలం విషయంలో చాల ఉదారులుగా వుంటారు - అని నవ్వుకొని, చదివాను. "మీరు యశ్వంతరావుగారి విషయంలో పడే కుతూహలం సహజమయినదే, నేను నాకు తెలిసిన దానిని చెప్పవలసిందీ ఉచితమే! అయితే, ఆయనను నేను తెలుసుకొన్నాను - అనే అహంభావం నాకు లేదు. దృక్పథాల విషయంలో ఆయన ఉత్తర ధ్రువమయితే, నేను దక్షిణ ధ్రువం. నేను ప్రాచీన సంప్రదాయంపై శ్రద్ధగల వైదికుడిని. ప్రాచీన పరంపరలలో గాఢమైన విశ్వాసం గలవాడిని. మీ మిత్రుల సంగతి మీకు తెలుసు. ఆయన తన నమ్మకాలనే కెదికి, జాడించి పైకెత్తి తూకం వేయగలరు. వాదంలో నన్ను రెచ్చగొట్టి, కోపపడేట్టుచేసి 'పండితులు మీరు; తండ్రి నాజీన మర్రిచెట్టును కొగలించుకొనే కుమారులలాగ, ఆ చెట్టు వేయి రెండు వేల సంవత్సరాల వేళ్లు, కొమ్మలు, రెమ్మలు వున్నదయినా, దాని మొదలు వదలమని భద్రంగా కూర్చున్నవారు. ఆలోచన చేయదలస్తే గదా చింత?' అని నన్ను పరిహాసం కూడ చేసేవారు...

"మహాబలేశ్వరానికి ఆయన మొదటిసారి వచ్చినప్పుడు... ఒక్కరే వచ్చారు. బస వెదుకుతున్నారు. నా కుటీరంలో సగం భాగం అద్దె కిస్తాను అవసరమైతే - అని అన్నాను. మా యిల్లు చిన్నదిగా వుండడం చూచి, "కానీండి, నా కేమీ పెద్ద బంగళా అవసరం లేదు. మనశ్శాంతి కోసం ఇక్కడికి వచ్చాను. ఈ గుట్టలు, పర్వతాలు చూస్తే చాలు, అనంద మవుతుంది. మనస్సు కలిగితే, ఇక్కడ కూర్చొని చిత్రాలు గీస్తాను, లేకపోతే

లేదు” అని ఆయన నిర్ణయించుకొని రెండు నెలల పాటు మా యింట్లో వున్నారు. అప్పుడు సొంతంగా వంట చేసుకొనేవారు, అలాగే గడిపారు.

“ఎంతయినా, మానవ జీవితం కదా! వయస్సు అయింది. అటువంటి గట్టి శరీరమూ కాదు. నావంటి కాయలా మనిషి కాదనుకోండి. అయినా, తనవంట తాను చేసుకొని భోజనం చేయడం కష్టం కదా! రోజులు గడవాలంటే మనుష్య సంసర్గం కావాలి, మనుష్యుడయినవానికి. అందువల్ల చాల ఒంటరితనం అనిపించినపుడు నా గదికి వచ్చి “పండిత్ జీ, ఏమి చేస్తున్నారు?” అని అడిగేవారు. నేనూ చెప్పేవాడిని. ఉబ్బసం, గూరుదగ్గులతో బాధపడుతున్న నేను దేశాశ్రమ ఎరుగను. పెద్దల నుంచి నేర్చుకొన్న సంస్కృత భాషనం వల్ల ధర్మశాస్త్రాలలో ఆసక్తి కలవాడిని. వాటినే అప్పుడప్పుడు చదివేవాడిని. నూరారు గ్రంథాలు చదివాను. ఒక రోజు నాకు ఏమనిపించిందంటే... నేనూ చదివినదంతా గాలికి కొట్టుకొని పోరాదు; నాకు తెలిసిన దానిని తెలియనివారికి - అదిన్నీ సంస్కృతం రాని మన మరా జనానికి - చెప్పవచ్చు గదా! అని. అలాఅయి, ‘మన ధర్మశాస్త్రాలు’ అనే గ్రంథమొకటి వ్రాయడానికి పూనుకున్నాను. యశ్వంతరావుగారు అడిగిన ప్రశ్నకు ఇటువంటి ఒక పని చేపట్టాను” అని తెలిపాను.

“అక్కడినుంచి ఆయన దినమూ ఒక గంటసేపు నా గదికి వచ్చి గడిపేవారు. ‘ఇది ఏమి తాళపత్రం?’ ‘ఇది ఏమి గ్రంథం?’ ‘దానిలో ఏముంది?’ ‘ఏ కాలం?’ అని ప్రశ్నలు వేసేవారు. నేను నాకు తోచిన సమాధానం చెప్పేవాడిని. ఒక దినం భగవద్గీత విషయమై చర్చ వచ్చింది.

“శ్రీ కృష్ణ పరమాత్మ ఇలా చెప్పారు” అన్నాను నేను.

“మీరు వినలేదు కదా!” అన్నారు ఆయన. “భగవద్గీత కాలం?” అని ప్రశ్నించారు.

“మహాభారత కాలం. ఐదువేల సంవత్సరాలయినా అయివుండవచ్చు గదా!”

“భారతం అంగం కదా గీత?”

“ఔను.”

“భారతం రచించిన వారు వ్యాసులు కదా?”

“ఔను.”

“వ్యాసుని కాలం చెప్పండి.”

“భారత కాలం.”

“ఆ సంగతి వదలండి. చారిత్రక దృష్టితో వ్యాసుడనే కవి మహా భారతం రచించిన కాలం ఏది అని మీ విద్వాంసులు చెబుతారు?” అని అడిగారు.

నేను వైద్యాగారి అభిప్రాయం తెలిపాను.

“అయితే, గీత కూడా ఆ కాలందే అయింది. ఐదువేల సంవత్సరాల ముందున్న కృష్ణుని నోటినుంచి వ్యాసులు పలికించిన గీత ఇది.”

“శ్రీ కృష్ణ పరమాత్మ...” అని నేను ఏదో చెప్పబోయేలోగా ఆయన, “నాలుగైదు వేల సంవత్సరాల తర్వాత వ్యాసుని నోటితో చెప్పింవాడు” అని వాక్యం పూర్తి చేశారు.

“నేను ఆ దృష్టితో వెళ్తాను” అన్నాను.

“మీరు వేదాలను బ్రహ్మ ఖుద్ధన వచ్చి చెప్పాడు అంటారు.”

“కాదా మరి?”

“అలాంటప్పుడు మన మధ్య అటువంటి విషయాలలో చర్చే వద్దు.”

“ఇలాటి చర్చలెన్నో మాకు ప్రతిదినమూ నశిచేవి. అందుకనే నేను “ఆయన ఉత్తర ధ్రువం, నేను దక్షిణ ధ్రువం” అన్నది. నాకు ఆశ్చర్యం అది కాదు - నేను ఈ బీదరికంబోను ధర్మశాస్త్రం పై ఒక మరాఠీ గ్రంథం వ్రాయడం చూచిన ఆయన వ్రాయండి, వ్రాయాలి, అని ప్రోత్సాహ మివ్వడం. ‘యశ్వంతరావుగారూ, మీ పద్ధతి నాకు అర్థం కావడం లేదు. నా మార్గం మీరు ఒప్పురు కదా? ధర్మ శాస్త్రాలు వేయారు ప్రజల అనే సహ స్రాబ్దాల నమ్మకాలు అంటున్నారు. దానినే వ్రాయండి అంటున్నారు’ అని విస్మయం చూపించాను. ఆయన పరిహాసం చేస్తున్నారనే నాకు అనిపించింది. అప్పుడాయన “ఘాటేగారూ, మీరు నేను కాదు కదా!” అన్నారు.

“కావడం ఎలా సాధ్యం?”

“అందుకోసమే, మీరు వ్రాయాలి. నా నమ్మకం నాది; మీ నమ్మకం మీది. మీదే సత్యం కావచ్చు; నాదే సత్యం కావచ్చు. ఇద్దరిదీ తప్పు కావచ్చు. లేక మన ఆలోచనా సరళిలో సత్య మిథ్యా కలయిక వుండ వచ్చు.”

“ఉండవచ్చు.”

“ఓప్పు కొంటారా?”

“ఓప్పుకోక!”

“అయినా, మీ జీవితం, మీ ఆలోచనలు, మన జనులకు చెందాలి. మనం ఎంత బుద్ధిమంతులమైనా, మనం ఎంత న్యాయంగా వున్నా, ప్రతి జీవితాను చూచిన వెలుగులో నడవడమే న్యాయం. మనందరి సమష్టి జీవితానికి మనం చెల్లించవలసిన ఋణ మేమిటంటే అదే. ఇదే నిజం, ఇదే ఖండితం - అని మరొకరి గొంతు పిసికి వాణిని నిర్బంధించడం సమాజ ఘాతుకత్వం” అన్నారు.

“నాకు ఆయన మాటలు విని చాల ఆశ్చర్యమయింది. విద్వాంసుల వర్గానికి చేరిన మాలో కాని, మన ఆచార్యులనిపించుకొన్న వారిలో గాని మొదటినుంచి పెరిగిన దోషమేమిటంటే - తాను చేసిన వాదమే సరి. తాను చెప్పిన అర్థమే సత్యం; తక్కినదంతా మూఢ జగత్తు; మూర్ఖ జగత్తు - అనే పరంపర పెరిగింది. సహస్ర కోటి అభిప్రాయాల గండరగోళంలో సత్య మనేది తన శక్తితో నిలబడి మనగలగాలే కాని, మన అధికారంతో, ప్రతివాది నోటిని మూసి పెట్టడంతో, కుతర్కంతో మనజాలదు - అని అనిపించింది నాకు. ఆ విషయంలో నాకు కనువిప్పు కలిగించినవారే యశ్వంతరావుగారు. ఇంకేమి వ్రాయనండీ - ఆయన విషయంలో? ఆయన బహు దౌడ్డ వ్యక్తి. పైకి కనిపించే శరీరం కాదు వారిది. నేను చూచి వుండ జాలనంత భవ్య శరీరం వారిది.

“అటు తర్వాత చూడండి. ఈ పనినే ఉత్సాహంతో ముందుకు సాగించండి; మీరు చేయగలిగిన పని మీరే చేయాలి. పెద్ద సహాయం నా వలన మీకు కాకపోయినా, సిరా, కాయితాలు, నాల్గయిదు ఆధార గ్రంథాలు - వీటికి కావలసిన డబ్బు నేను ఇస్తాను” అన్నారు. ఆయన సర్వదుంభాల ఫలమే మీరు ఇచ్చే మా శాసనం. అయినా అలాగే ఇస్తూ వచ్చారు.

“ఇప్పుడు నాకు పెద్ద భయం పట్టుకుంది. ఈ నెల ఆరంభంలోనే ఐదు వందల పుటల గ్రంథాన్ని కష్టపడి వ్రాసి ముగించాను. నేను సంప్రదాయ వాది - అన్నాను కదా! యశ్వంతరావుగారు నా అభిప్రాయాలను కదలించి ఈ కాలం వీడి? మొదట ఎవరు చెప్పారు? ఆ మాటలు ఏమిటి? తర్వాత ఎవరు చెప్పారు? ఆ శ్లోకానికి ఈ అర్థమే వస్తుందని

ఎలా సిద్ధాంతం చేస్తారు? అని బెనకుతూ వుండడం జ్ఞాపక పరచు కొన్నప్పుడు, నా పనిలో వున్న కష్టం నాకు తెలిసింది. నేను చేసే పనిలోను నాకు సంశయం కలుగసాగింది. . . . అనేక విషయాలలో, అయినా నాకు తెలిసిన దానిని, తప్పు, ఓప్పు సంఘం ముందు పెడుతాను; విద్వాంసుల ముందు పెడుతాను.

“మీ ఆగమనం నేనెప్పుడు ఎదురు చూడవచ్చు?” అని తమ జాబు ముగించారు.

వానకాలం గడిచింది; అక్కడొక మేఘం, ఇక్కడొక మేఘం ఆకాశంలో చెదరుగా తేలుతున్నాయి. అయినా, నానాడు సస్య సమృద్ధి పొంది వర్షాకాలపు అభిషేకంతో నిర్మల మయింది. చలి, గాలి, వానలకు భయపడి, అణిగి కార్పణ్యంతో మనుగడ సాగిస్తున్న పశు పక్షులు ఇప్పుడు స్వచ్ఛం దంగా, స్వేచ్ఛగా మానునుంచి మానుకు కుప్పించి ఎగురసాగాయి. ఆహార సమృద్ధి వాటి కష్టాలన్నీటిని తొలగించింది. పేరులేని అసంఖ్యాక పక్షులు సంగీత శాస్త్రానికి కట్టుబడని అసంఖ్యాక గీతాలు ఆలపిస్తున్నాయి. ప్రకృతి వాటి కంతం నుంచి ఉత్సాహపు గానరవాన్ని వెలువరిస్తున్నది. ఇంతవరకు మొయిళ్ల మరుగున దాగుడు మూతలాడుతున్న సూర్యుడు ఇప్పుడు ప్రకృతి దేవి పొందిన లావణ్యం చూచి హర్ష చిత్తంతో నీలాకాశంలో తేలాడుతున్నాడు. పరిసర ప్రకృతే ఇంత సంతోషంతో వున్నప్పుడు, మానవజీవి విసుగు పచ్చడపు మడతలలో పడుకొని నిద్ర పోగలడా?

నాకు బొంబాయి జ్ఞాపకం వచ్చింది. యుద్ధం కారణంగా మా పూరికి బొంబాయికి ఓడ రాకపోకలు నిలిచిపోయినా, ఎలాగయినా వెళ్ళదామనుకున్నాను. బస్సులో ప్రయాణం చేయదలచినాను. దానిలో కూర్చుని సహృదీ వీపు ఎక్కాను. అక్కడినుంచి మలెనాడు చెరగులో ప్రవేశించి ముందుకు పోయాను. బయలు సీమలోని (మైదాన ప్రాంతమయిన) కడూరులో రైలెక్కాను. బయలు సీమలో మా పూరి వానలు గాని, మలెనాడు వానలు గాని లేవు. అయినా వర్షర్తువు అనుగ్రహించింది. దారి పొడుపునా నల్లరేగడి భూమిలో జొన్న, పత్తి, హుచ్చెళ్లు (గూర్నూమాలు అనే ఒక రకపు నూనె గింజలు) మొదలయిన పైర్ల పచ్చ కంబళి యోజనాల దూరంవరకు వ్యాపించింది. రైలు బండి కిటికీ వద్ద కూర్చున్నాను.

ఈ పచ్చ కడలిలో గాలి వినరులకు తరగలు పుట్టినప్పుడు, మన హృదయాలలోను అనంద తరంగాలు పుడుతాయి. దానివల్ల దారి ఎంత గడిచిందీ మనకు తెలియదు. బెళగాంవ్ నగరం వచ్చేవరకు పచ్చని అక్షిణ్యం ఎక్కడ చూచినా. తర్వాత చీకటి. బెళగాంవ్ లో నేను ఎక్కిన రైలు పెట్టెలోకి ఇతర ప్రయాణికులు తోసుకొని వచ్చి తొక్కి కోలాహలం చేయలేదు. సుఖంగా పడుకున్నాను. తెల్లవారగానే లేచిందే పూనాలో.

విష్ణుపంత్ గారు తమ యింటికి అంటుకొనిన జీవి అని ఆయన జాబులవల్ల తెలుసుకొన్నాను. రైలునుంచి దిగగానే ఒక టాంగా చేసుకొని శనివార పేటలోని వారి యింటికి వెళ్ళాను. అప్పుడు ఆయన యింటిలో లేరు. ఆయన వుండేది అల్లుని యింట్లో. కూతురు, అల్లుడు వున్నారు. “ఘాటే గారు ఏదో పనిమీద నాశిక్ కు వెళ్ళారు” అనే వార్త వారినుంచి తెలిసింది. అప్పుడు నేను నా నాసికను గోక్కోవలసి వచ్చింది.

“రేపే వస్తారు?”

వాళ్ళ అడగడం వల్ల నేనెవరో చెప్పవలసి వచ్చింది. పంత్ గారు వచ్చే వరకు తమ యింట్లో వుండవలసిందని వారిద్దరూ ఒత్తిడి చేశారు. పంత్ గారు లేక అక్కడ వుండడం కష్టమని నా మనస్సుకు తోచడంవల్ల ‘ఇక ఎనిమిది నాళ్ళకు వస్తాను’ అని భరోసా చెప్పాను. వారిచ్చిన ఉపాహారం స్వీకరించాను. పంత్ గారికి ఒక ఉత్తరం వ్రాసిపెట్టాను. అక్కడి నుంచి మరుసటి రైలులోనే బొంబాయికి పరుగుతీశాను.

నా మనస్సు ఉత్సాహం పొందినప్పుడూ, విసుగు వేసట బాధపెట్టి నప్పుడూ, బొంబాయి నగరంలో నాల్గయిదు నాళ్ళు గడవడం కష్టం. నా పూరయితే, జనసంఖ్య, గోలలు తక్కువగా వుండే వూరు. అయితే బొంబాయి బొంబాయే. లక్షలాది జనం తమదిగా చేసుకొన్న ఆ నగరం జనారణ్యం. నా మిత్రులు యశ్వంతరావుగారి మాటలలో వర్ణించేటట్టు యితే - అరణ్యం పెద్దదయితే, చెట్టుచేమల సంఖ్య ఎక్కువగా వుంటుంది. ఏ ఓషధి మూలిక అయినా దొరకవచ్చు. చెట్ల గుర్తు మనకుంటే, మనకు కావలసినవన్నీ పొందవచ్చు.

అలాగే, నేను, ఆ నగరంలో కొన్ని చెట్ల గుర్తు తెలుసుకొన్నాను. చెట్టు అంటే మనుష్యులే. ‘బొంబాయి నగరం విడిచి కదలను. నా పుట్టుకా ఇక్కడే; బ్రతుకూ ఇక్కడే. చాపూ ఇక్కడే!’ అని నిర్ధరించుకొన్న

మిత్రులు కొందరున్నారు. అటువంటి నరవృక్షాలను చూడడంలో కాలం గడిపాను.

ఇంకా, నా మనస్సులో మోసుకొన్న పని ఒక్కటుంది. నేను కోరి నట్టి చిత్రకారు డొకడున్నాడు. . . . వచ్చిన మొదటి దినమే, ఆయన ఇంటికి వెళ్ళి, ఆయనను చూచి, “ఇన్ని సార్లు వచ్చినట్లు ఇప్పుడు రాలేదు. మిమ్ముల్ను పరిక్షించడానికి వచ్చాను” అని గప్పాలు కొట్టే నా దస్త్రం నుంచి యశ్వంతరావుగారు గీచిన నాలుగైదు చిత్రాలను తీసి ఆయన ముందు పెట్టాను. వెంట యశ్వంతరావుగారి ఫోటో కూడా ఉంచాను. ఆయన యశ్వంతరావుగారి ఫోటో చూడలేదు. అప్పుడు దానిని తీసుకొని జేబులో వేసుకొన్నాను. చిత్రకార మిత్రుడు కుతూహలంతో పదిహేను నిమిషాల పాటు ప్రతిదానినీ చూచారు. ‘అవు - గేదె దూడ,’ ‘దాదా,’ ‘రీమా’ - ఇలాంటి చిత్రాలు అవి : ఆయన చూచి నవ్వారు.

“ఏమిటి నవ్వారు?” అని అడిగాను.

“ఈయనకు మనలో లేని కన్నొకటి వుంది. చిత్రం గీచే సాంకేతిక పద్ధతి ఏమీ చాలదు. నిజమే; దానిని నేర్చుకోవలసి వుండడమూ నిజమే. ఈయనకు సాంకేతికత సిద్ధించకపోయినా, ఏమీ తెలియదు అనడానికి వీలులేదు. చాల ప్రపంచం చూచారు. గంభీరమయిన చూపు వుంది. ఎవరు వీటిని గీచినవారు?” అని అడిగారు.

అప్పుడు జేబులో పెట్టుకున్న ఫోటో తీసి చూపాను.

“ఈయనది ఏ వూరు?”

“స్వర్గవూ వారు.”

“స్వర్గవూ ఏదండీ?”

“స్వర్గ పురమే స్వర్గవూ.”

“చనిపోయారా?”

“ఇప్పుడు ధైర్యం కలిగింది కదా! మీరూ చిత్రకారులు; అయినా చిత్రకారులు. అయినా, మీ ప్రతిస్పర్థి కాదనడం ధ్రువపడింది కదా!” అని చెప్పి, అటుతర్వాత, ఆయన బొంబాయిలో వసించిన సంగతి తెలిపాను. తర్వాత నా ఉద్దేశం సాధించడానికి, ఆయన జీవిత కథలోని భాగాలు వర్ణించాను. అటుతర్వాత నెమ్మదిగా “ఇదిగో చూడండి. నేను వచన రచయితను. ఈయన జీవిత చరిత్రను-చరిత్ర అనలేము. చరిత్ర అనదగిన

ఒక కథానకం వ్రాస్తున్నాను. మీరూ ఆయనను చూచివుంటే బాగుండేది. చూడలేదు; చచ్చినవారిని చూడడం నా సాధ్యమూ కాదు. దానికి బదులు ఈ ఫోటో దగ్గర పెట్టుకోండి. దానికితోడు ఇదీ ఉండనీ!” అని సరసి మాసిపోయిన ఫోటోను ఆయన చేతికి అందించాను. అంతేకాక డైరీ చివరి పుటలోవున్న టపాబిళ్లంత రేఖా చిత్రమూ ఆయనముందు పెట్టాను. ఆయన దాంపత్య జీవితపు విరసజీవితం, ‘శిరసి’ జీవితం గురించి చెప్పాను. ‘ఇక నాలుగు నాళ్లలో నేను తిరిగివస్తాను. వీటిని దగ్గరవుంచుకొని ఏమీ చేస్తారో చేయండి. ఏమీ కాకపోతే, మరొకమారు వచ్చినప్పుడు వీటిని వెనక్కు ఇవ్వండి. మీనుంచి పని కాదు అన్నట్లైతే మా పూర్ణో ఒక డ్రాయింగ్ మాడ్చరున్నాను. ఆయనకు చెబుతాను. ఆయన ఎప్పుడెప్పుడో చచ్చిపోయిన వారిని, పేరైనా విననివారిని కూడా పెద్దగా చేసి, రంగులు పూసి, జల్తారు తలపాగా పెట్టి దగ్గరకా పూవులుపెట్టి ఫూల్ దాన్ పెట్టి ‘బొమ్మన హల్లి మహారాజాగారు’ అనేట్టు పెయింటింగ్ చేస్తారు. ఒకటి మీరు ఈ పని చేయాలి. లేకపోతే, ఆయన గీచిన చిత్రం చూచి ఆత్మహత్యయినా చేసుకోవాలి’ అని పరిహాసం చేశాను.

ఆ మిత్రులు “ఇప్పుడు నేనే మీ చెప్పలేను. మీ అదృష్టం. నాకు ఆత్మ హత్యా ప్రసక్తి వచ్చినా రావచ్చేమో! వస్తే, ఒక కప్పు కాఫీతో ఎగిరిపడి చస్తాను” అన్నారు.

నాలో దినం నేను ఆయన యింటికి పోయినప్పుడు, చిత్రం సిద్ధంగా వుంది. తంబూరా పట్టుకున్న నిరలంకార సుందరి ఆయన సరసి పాట పాడుతున్నట్టు, దగ్గర నా మిత్రులు యశ్వంతులు కూర్చొని భావతా దాత్యం పొందుతున్నట్టు - ఒక భావనా చిత్రం ఆ చిత్రకారులు గీచారు. “అయ్యో! ఈ చిత్రం చూస్తే మా ఇందుమతి ఎగిరి గంతులు వేసేనీ?” అన్నాను.

“ఇందుమతి అంటే ఎవరు?” అని అడిగారు నా చిత్రకార మిత్రులు. అప్పుడు ఆమె కథ తెలిపాను.

నా ముఖ్యమయిన పని పూర్తయిన తర్వాత, బొంబాయి, చెట్టు చేమల నుంచి సంగ్రహించ దగినన్ని చివురుటాకులు, పూవులు కోసుకున్న మీదట, పుణ్యనగరానికి వెళ్లాను. ఈసారి వెళ్లినప్పుడు, విష్ణుపంత్ ఘాటేగారే నా కోసం తలుపు తీశారు. ఘాటేగారు సామాన్య కాయలు, తెల్లని రంగు,

దుర్బలాంగులు - నాకు స్వాగతం చెప్పి తాము వ్రాత కోసం కూర్చునే కృష్ణాజినం మీద కూర్చోపెట్టి సంభాషణ ప్రారంభించారు. యోగ క్షేమాలు విచారించారు. యశ్వంతరావుగారిని గురించి అభిమాన వర్షమే కురిపించారు. తర్వాత తాము వ్రాసి ముగించిన “ధర్మ శాస్త్ర విచార” అనే గ్రంథం లిఖిత ప్రతిని నా ముందు పెట్టారు. సంతోషంతో చూచి “ఆయన నాకు డబ్బు సహాయం చేయడం మాత్రమే కాక పని చేయడానికి ప్రోత్సాహమిచ్చి, ఈ ఒక పని నాతో జరిగేట్టు చేశారు. ఇది అచ్చపు తుందని, జనం దీనిని చదువుతారని - నాకు విశ్వాసం లేదు. నేను అలాటి మహా వ్యక్తి కాను. కర్తవ్యం కోసం కర్తవ్యం నిర్వహించాను.

“ఇంకొక మాట - మీరు ఏమీ అనుకోరాదు. ఈ పని ముగిసిన తర్వాత గూడ నేను యశ్వంతరావుగారి లెక్కలో మీ నుంచి డబ్బు తీసుకోలేను.” నాకు అటువంటి మాటలు, నడవడి విని ఆశ్చర్యమయింది.

ఆ రోజంతా నేను విష్ణుపంత్ గారితో బహు ఆత్మీయంగా గడిపానంటే తప్పలేదు. ఆయన మరాఠీ వదలి నాతో ఇంగ్లీషులో మాట్లాడడానికి ప్రయత్నించారు; అది సఫలం కాలేదు.

ఆయన అల్లుని సహాయంతో ఇంగ్లీషువల్ల ఒకరినొకరు తెలుసుకొన్నాము. ఆయన నుంచి నాకు వస్తున్న జాబులు కూడ ప్రారంభంలో మరాఠీలోనే వచ్చేవి. అప్పుడు అనువాద సహాయం కావలసివచ్చేది. తర్వాత తమ అల్లుడితో ఇంగ్లీషులో వ్రాయించేవారు. ఇప్పుడూ ఆయన అల్లుడే మా యిద్దరికీ దుబాసి అయ్యారు.

పెక్కుసార్లు యశ్వంతులకూ తమకూ నడిచిన సంభాషణల విషయం ఆయన వివరంగా తెలియజేశారు. ఘాటేగారు ధార్మిక విషయాలలో ఆసక్తి గలవారన్న మీదట, వారిద్దరి మధ్యా జరిగిన చర్చలన్నీ దానికే సంబంధించినవి. నమ్మకం, స్థానం, ప్రయోజనం, జీవిత సమస్య, మతధర్మాల ఇతి, మితి - ఇలాంటివే వారి చర్చల విషయాలట. ఇద్దరి అభిప్రాయాలూ మాత్రం ఆయన అన్నట్లు - ఉత్తర దక్షిణ ద్రువాలు.

“అభిప్రాయం ఏమిటయితే ఏమి? మేమిద్దరమూ భిన్న సంస్కారం పొందినట్టివారం. అభిప్రాయాలలో విభిన్నత కనిపించడం సహజం. అయితే, ఆయన మానవత్వం దొడ్డది కావడంవల్లనే నాకు ఇంతగా

సహాయం చేశారు. మీ మార్గంలో మీరు పోవలసింది - అని నాకు చక్కబల మిచ్చారు. జీవితంలో ప్రామాణికత అంటే ఇదే కదా?”

నేను ఆయన మాటలకు తలవూపాను. “పంత్ గారూ, జన్మాంతరం విషయంలో, ఆత్మ పరమాత్మల విషయంలో మీ యిద్దరి అభిప్రాయాలు ఎలా వుండేవి?” అని అడిగాను.

“ఉత్తర దక్షిణ ధ్రువాలే! విష్ణుపంత్ విష్ణుపంత్; యశ్వంతులు యశ్వంతులే.”

“ఆయన అభిప్రాయం ఏమిటని మీకు స్పష్టమడిందా?”

“ఆయనది ఒక రీతి అద్వైతం. దానిని ఆధునిక అద్వైతం అని అననా? ద్వైతులు శంకరాచార్యులను నాస్తికులు అని అన్నట్టు, నేను ఏదైనా పేరు పెట్టవచ్చు. కాని, అలా కాదు. ఆయన వ్యక్తి జీవితం నమ్ముతారు. వ్యక్తి గతమైన ఆత్మను నమ్మురు. అందువల్ల ఆయనకు పరమాత్మ ప్రశ్నే ముఖ్యమనిపించదు. భక్తి, మోక్షం - ఈ విషయాలలోను ఆయనకు ఆసక్తి లేదు. “దేవుడే లేడంటారా?” అని ప్రశ్నిస్తే “అది మీకే తెలుసు. మీరు చూచారా?” అని అడుగుతారు.

“వేదం చెబుతుంది; ప్రతి ఒక ధర్మమూ ఉద్ఘోషిస్తుంది” అని నేనంటే,

“మీరు చెప్పిన ప్రతి ధర్మంలోనూ” అంటారు. “దైవం సుద్దే ఎత్తని ధర్మాల్లా వున్నాయి,” అంటారు. “తమకు తెలియని విషయాలను అలాటి ధర్మాలు చెప్పడానికి పూనుకోలేదు” - అంటారు.

“సనాతన ధర్మమే శ్రేష్ఠం!” అని నేనంటే,

“నమ్మిన వారికి అదే పూరా పూరా శ్రేష్ఠం” అని నవ్వుతారు.

“అలా అయితే ఆయన నాస్తికులా? - అని మీరు నన్ను ప్రశ్నించవచ్చు. యావత్తు జగత్తూ జీవంతో వున్నదంత మమతతో చూచారు. ఆయన మనో విస్తారంలో అన్ని జీవరాసులూ సమానం. అటువంటి జీవితంలో, జీవంలో, పూర్వమూ, నేడూ, రేపూ - భేదం చూడనట్టి ఒక రకం అద్వైత విచార సరణి ఆయనది. నేను అద్వైతం అనడం ఇందుకే; అది ఆయనదే అయిన ఒక విధమయిన అద్వైతం; అది సాంప్రదాయిక విచారసరణి కానే కాదు.”

నా కొత్త మిత్రులయిన ఘాటేగారికి యశ్వంతరావుగారి విచార

సరణిలో విశ్వాసం లేకపోయినా, ఆయన వ్యక్తిత్వంలో అత్యంతాదరమున్నట్టు తెలిసింది.

అలా అయితే, నేనూ పుణ్య పట్టణానికి వచ్చిన పని ముగియలేదా? ముగుస్తూ వచ్చింది. పంత్ గారిని వీడ్కొని రావడానికి ముందు “మీ గ్రంథం అచ్చు వేయించడానికి ఏమి ఏర్పాటు చేశారు?” అని అడిగాను.

“ఏమీ చేయలేదు” అన్నారు ఆయన.

“ఎంత డబ్బు కావలసి వుంటుంది?”

“అర్య భూషణ ఛాపఖానా (ముద్రణాలయం) వారు మూడు వేల రూపాయలయినా కావాలంటున్నారు.”

“ఎవరైనా పుస్తక ప్రకాశకులను చూచారా?”

“చూడలేదని కాదు. చూచినందువల్ల ప్రయోజనం కలుగలేదు. ఇది ఎక్కడ అమ్ముడుపోతుంది? ఇదేమయినా నవలా? ఈ కాలంలో ధర్మ శాస్త్రం ఎవరికి కావాలి? - అంటున్నారు” అన్నారు. నేను ఆ మాటలు విని నవ్వాను. “చూచారూ, నేను కథలు, నవలలు వ్రాసేవాడిని. కథలు వ్రాస్తే జనం చదువుతారు. దీనిని వ్రాస్తే జనం ఎలా చదువుతారు? మన జనం ఆధునికత అంటే ఇలాంటిది. ఆకాశం నుంచే ఎగిరి భూమి మీద వచ్చి కూర్చునేటటువంటి ఆధునికత, అదీ ఎప్పుడు? ఈ రోజే! అంత ఆధునికులం - మనం. ఇక్కడ ఏమి పెరిగినా, ఎంత ఆధునికమయినా, చెట్టు విత్తు వేళ్ల సహాయంతో చిగురించి రెమ్మలు కొమ్మలు వేసి, దానినుంచి పూవులు పూచినట్టు - అని తెలుసుకోరు జనం. అయినా, మీరు చేసే ప్రయత్నం చేయాలి” అని వారికి సమాశ్వాసం కలిగించి బయలుదేరి వచ్చాను.

నేను మా పూరు చాల హర్ష చిత్తంతో చేరానని మీరు ఊహించవచ్చు. నా సమస్య చులకన కాసాగింది. యశ్వంతులు అప్పగించిన బాధ్యతను నిర్వహించే పని కష్టం కాదు. పార్వతమ్మ చనిపోయింది. బెనకయ్య గుడికి రెండు వేల రూపాయలంత డబ్బు అయింది. శివయ్య జ్ఞాపకం నేను మరచిపోవచ్చు. మంజయ్య గారిని, ఆయన పిల్లలను మరిచేట్టు లేదు. ఇక ఏముంది? ఇచ్చి పోయినదెంత? మిగిలినదెంత? - అనే లెక్కాచారం చేశాను. యశ్వంతుల కోసం మరొక బెనకయ్య గుడి కట్టక తప్పదని పించింది. అదేమిటంటే - విష్ణుపంత్ గ్రంథ ప్రకటనకు యశ్వంతుల

పేర మూడు వేల రూపాయలు ఒదిగించడం. ఆ మీదట, మిగిలిన డబ్బును నా మిత్రుల అల్లుని కుటుంబానికి - అంటే, మంజయ్యగారి సహాయానికి వీధో ఒక విధమయిన ముడుపుగా (నిధిగా) పెట్టడం - అనే నిర్ధారణ చేసి, దానికి తగిన వ్యవస్థ చేశాను. మంజయ్యగారితో ఈ విషయం చర్చించాను; పంత్ గారికి జాబు వ్రాశాను. ఇందుమతికి కూడా “మీ తండ్రి జ్ఞాపకార్థం నీకేమి వస్తువు కావాలి?” అని వ్రాశాను. ఆమె నుంచి జవాబు వచ్చిన తర్వాత, దానికి తగిన ఏర్పాటు చేశాను. నేను నా వద్ద పెట్టుకొన్నది - ఆయన డైరీ లేక స్మరణ గ్రంథం మాత్రం.

మొత్తంమీద లెక్కాచారం చేసి చూస్తున్నాను - నా లెక్కాచారం కాదు; నాకు తెలిసినంతవరకు బతికి మనిన యశ్వంతుల లెక్కాచారం, ఆయన సిద్ధాంతం ప్రకారం - తాము సంసారం నుంచి, సమాజంనుంచి పొందిన దానికన్నా, తక్కువ చెల్లించారా? ఎక్కువ చెల్లించారా? - అనే లెక్కాచారం. ఋణాల చెల్లింపుల లెక్కాచారంలో ఎవరు ఎవరికి ఋణి? యశ్వంతులు అన్ని విధాలుగా, తాము తీసుకొన్న దానికన్నా, ఇచ్చింది తక్కువా?

ఎన్నటికీ లేదు అని అనిపిస్తుంది నాకు.



నేషనల్ బుక్ ట్రస్ట్ వివిధ భారతీయ భాషలలో ఇంతవరకు 350 పుస్తకాలకు పైగా ప్రచురించింది. ప్రస్తుతం అమలుపరచబడుచున్న ఈ పుస్తక ప్రచురణ కార్యక్రమంలోని ప్రధాన అంశాలు :

1. భారతదేశము - ప్రజలు

భారతదేశమునకు సంబంధించిన సమాచారము, ముఖ్యముగా భౌగోళిక స్థితిగతులు, వ్యవసాయము, పరిశ్రమలు, భాషా సాహిత్యాలు సంస్కృతి తదితర రంగాలను గురించిన సమాచారమును స్థూలముగ సామాన్య పఠితకు అందజేయడం ఈ గ్రంథాల లక్ష్యం. సులభశైలిలో జనసామాన్యానికి అర్థం కాగల భాషలో ప్రచురితమయ్యే ఈ గ్రంథాలు భారతదేశమును గురించిన ‘సంగ్రహ విజ్ఞాన సర్వస్వం’ గా రూపొందగలవు.

2. జాతీయ జీవిత గ్రంథమాల

భారతదేశములో జన్మించి, మతము, సాహిత్యము, కళలు, సంగీతము, విజ్ఞాన శాస్త్రములు తదితర రంగాలలో ప్రఖ్యాతినందిన భారతీయుల జీవిత చరిత్రలను ప్రచురించాలని ప్రయత్నం. ఈ గ్రంథమాలలో సుమారు 100 గ్రంథాలు వెలువరించాలని సంకల్పం.

3. పాపులర్ సైన్సు

విజ్ఞాన శాస్త్రాల అభివృద్ధి, దైనందిన జీవితంలో విజ్ఞాన శాస్త్రాల ప్రాముఖ్యమును సామాన్య పాఠకునకు తెలియజెప్పడం ఈ గ్రంథమాల లక్ష్యం.

4. ప్రపంచ సాహిత్య మణిపూసలు

విభిన్న రంగాలలో ప్రపంచ ఆలోచనా సరళిని ప్రభావితం చేసిన ప్రముఖ గ్రంథాలకు, సాధారణ పాఠకునకు అర్థమయ్యే రీతిలో వివిధ భారతీయ భాషలలో సరళ అనువాదాలు ప్రచురించే కార్యక్రమం.

5. సమకాలీన ప్రపంచము

ప్రపంచ దేశాల చరిత్ర, తదితర ముఖ్య విషయాలను సాధారణ పాఠకునకు అర్థమయ్యే రీతిలో సులభశైలిలో ప్రచురించే పథకం.

6. భారతదేశ జానపద సాహిత్యం

భారతదేశ ఐక్యతను సుస్పష్టం చేస్తూన్న, దేశంలోని ప్రధాన ప్రాంతాలలోని జానపద సాహిత్యమును గురించిన గ్రంథాలు ప్రచురించే పథకము.

7. యువ ప్రపంచము

భారతీయ యువతకు పనికివచ్చే పుస్తకమాల. ఆధునిక ప్రపంచంలో శాస్త్ర విజ్ఞాన ప్రగతిని గురించి మాత్రమేగాక జాతీయ జీవితంలోని మహత్తర ఘట్టాలను, వీరోచిత కృత్యాలను వివరించే పుస్తక ప్రచురణ కార్యక్రమము.

జాతీయ సమైక్యత

8. నెహ్రూ బాల పుస్తకాలయం

జాతీయ సమైక్యత ప్రధాన విషయంగా ఉండగల పుస్తకాలు ప్రచురించే పథకము. నాలుగవ పంచవర్ష ప్రణాళికా కాలంలో, ప్రధానమైన భారతీయ భాషలన్నిటిలో సుమారు 100 పుస్తకాలు ప్రచురించాలని సంకల్పం. అన్ని భాషలలోను ఈ పుస్తకాల రూపురేఖలు, ధర ఒకే విధంగా ఉండగలవు.

9. సాహిత్య వినిమయము

ప్రతి భారతీయ భాషలోని 10 ప్రముఖ గ్రంథాలను మిగిలిన భారతీయ భాషలన్నిటిలోనికి అనువదించి నాలుగవ పంచవర్ష ప్రణాళిక కాలంలో ప్రచురించే పథకము.

ఇంతేగాక నేషనల్ బుక్ ట్రస్ట్ అందుబాటులో లేని ప్రముఖ గ్రంథాల పునర్ముద్రణ, ప్రత్యేక ప్రాముఖ్యంగల వ్రాత ప్రతులను సంస్కరించి ప్రచురించే కార్యక్రమం కూడా నిర్వహిస్తున్నది.

వివిధ గ్రంథమాలలలోని గ్రంథాలు ఆయా రంగాలలో నిష్ణాతులైన వారి రచనలు. సరసమైన వెలలకు లభింపజేయాలన్న ఆశయమును దృష్టిలో ఉంచుకొని గ్రంథ ప్రచురణ వీలయినంత ఉన్నత స్థాయిలో జరుగుతున్నది.

తెలుగులో వెలువడిన గ్రంథములు

అంతర భారతీయ పుస్తకమాల

1. స్మృతి రేఖలు	రూ. 6-50
2. జీవితం - ఒక నాటక రంగం	„ 4-50
3. కథా భారతి - హిందీ కథలు	„ 4-25
4. కథా భారతి - తమిళ కథలు	„ 4-00
5. పంజాబీ కథలు	„ 3-50
6. బన్ గర్ వాడీ	„ 2-75

జాతీయ జీవిత గ్రంథమాల

1. సముద్రగుప్తుడు	రూ. 1-25
2. శంకరాచార్యులు	„ 2-00
3. అహల్యాబాయి	„ 2-00
4. చంద్రగుప్త మౌర్యుడు	„ 1-50
5. సుబ్రహ్మణ్య భారతి	„ 2-25
6. గురునానక్	„ 2-25
7. త్యాగరాజు	„ 1-75
8. హర్షుడు	„ 2-00
9. రామానుజాచార్యులు	„ 2-25
10. నానా ఫర్వీస్	„ 2-00
11. రాణీ లక్ష్మీబాయి	„ 2-00

భారత దేశము - ప్రజలు

1. భారతదేశ ఖనిజములు	రూ. 5-75
2. పెంపుడు జంతువులు	„ 4-75
3. సామాన్య వృక్షము	„ 4-25
4. నికోబార్ దీవులు	„ 4-25
5. జనాభా	„ 3-75
6. ఉద్యాన పుష్పములు	„ 6-00
7. భారతదేశ ఆర్థిక భూగోళ శాస్త్రము	„ 5-25
8. భారతదేశ భౌతిక భూగోళము	„ 2-75

ఇతర ప్రచురణలు

1. ప్రాకృత్తిమ పవిత్ర జ్ఞానాలు	రూ. 5-00
2. భారతదేశము : నేడు-రేపు	„ 0-75
3. కల్కి లేక నాగరికత భవిష్యత్తు	„ 0-75
4. జ్వాలాముఖి (నవల)	„ 3-50
5. ఏక ప్రపంచము - భారతదేశము	„ 0-75
6. జ్యోతి-లక్ష్మి	„ 1-50
7. పోతన	„ 1-50
8. విజ్ఞానం విశేషాలు	„ 1-25
9. నవ భారత పునర్నిర్మాణము	„ 4-25
10. మహా విప్లవ వీరుడు	„ 2-75
11. శాస్త్ర విజ్ఞానము - మానవ జీవితము	„

నెహ్రూ బాల పుస్తకాలయం

1. బాపు

(మహాత్మా గాంధీ జీవిత చరిత్ర సమీక్షాగా రెండు భాగాలు)

రచన, చిత్రములు : ఎఫ్. సి. ఫ్రెయిటాన్

2. కాశ్మీరు

కుమారి మాలాసింగ్

3. మన నదుల కథ (మొదటి భాగం)

శ్రీమతి లీలా మజుందార్

4. హిమాలయ శిఖరాలు

బిగేడియర్ గ్యాన్సింగ్

5. పక్షుల లోకం

శ్రీమతి జమల్ ఆరా

6. స్వర్ణయాత్ర - ఇతర కథలు

శ్రీమతి లీలావతి భాగవత్

7. సరస వినోద కథలు

శ్రీ మనోజ్ దాస్

8. మన రైల్వేల కథ

శ్రీ జగజీత్ సింగ్

9. విదేశీయులు భారత దర్శనం

శ్రీ కె. సి. ఖన్నా

10. స్వారంభ గాథ

శ్రీ విష్ణు ప్రభాకర్

11. ఒక నాటకం వేదాము

శ్రీమతి ఉమా ఆనంద్

ఈ శిర్షికలోని పుస్తకములు ప్రతి ఒక్కొక్కటికీ వెల రూ. 1-50



భారతదేశంలోని ప్రతి భాషలోను ప్రఖ్యాతి చెందిన కొన్ని ఉత్తమ రచనలు ఇతర భారతీయ భాషల్లోకి అనువదించబడినవి, తద్వారా, అయా వాతావరణం, జీవిత విధానం, ఆచారాలు, అలవాట్లు, ఇతర ప్రాంతీయులకి ఎరుకపరచటమే ఈ గ్రంథమాల యొక్క ముఖ్యోద్దేశము. ఈ ఉద్దేశానికి అనుగుణంగా, సామాన్యంగా ఈ నాటికి చెందిన సమకాలిక రచనల నుంచి ఉత్తమ గ్రంథాలను ఎన్నుకొనడం జరుగుతుంది.

మన దేశంలో ఎన్నో భాషలున్నాయి. కాని ఇరుగు పొరుగు భాషల్లో గోచరించే భాష సంపదను గురించి కానీ, అలోచనా ప్రవాహాన్ని గురించి కానీ, సాంఘిక సంపదనాన్ని గురించి కానీ మనకి తెలిసినది చాలా తక్కువ. ఇది చాలా విచారకరమైన విషయం. యూరప్ లాటి భూభాగాల్లో వేరు వేరు భాషలు మాట్లాడేవారు, వేరు వేరు దేశాలు ఉన్నప్పటికీ వారికి మనకంటే పరస్పర పరిచయం ఎక్కువ.

అనేక భాషలుగల మన దేశంలో, ఏక జీవితము చేకూరి, వివేకవంతులైన ప్రజానీకంలో పరస్పర పరిచయం ఏర్పడేందుకు ఈ గ్రంథమాల తోడ్పడాలని మా ప్రయత్నం. ఇదే మా ఆశయం.